

تاریخ تعلیم و تربیت اسلامیہ

ڈاکٹر احمد شبلی

مترجمہ  
محمد حسین خان زبیری

ادارہ ثقافت اسلامیہ پاکستان



# تاریخ تعلیم و تربیت اسلامیہ

ڈاکٹر احمد شلبی

مترجمہ  
محمد حسین خان زبیری



ادارہ ثقافت اسلامیہ

کلب روڈ - لاہور

جملہ حقوق محفوظ

134727

۱۹۶۳

طابع : مدنی پریس ، ریلوے روڈ ، لاہور  
ناشر : محمد اشرف ڈار ، سیکرٹری ، ادارہ ثقافت اسلامیہ  
کلب روڈ ، لاہور

## مقدمہ

### از مترجم

زیر نظر کتاب ڈاکٹر احمد شہابی کی مشہور و معروف تصنیف ”ہسٹری آف مسلم ایجوکیشن“ کا ترجمہ ہے۔ یہ کتاب ڈاکٹر صاحب موصوف کا تحقیقی مقالہ ہے جس پر کیمبرج یونیورسٹی نے موصوف کو ڈاکٹر آف فلاسفی کی ڈگری عطا کی ہے۔ مناسب معلوم ہوتا ہے کہ قارئین کرام سے مصنف کا تعارف کرایا جائے۔

ڈاکٹر احمد جب اللہ شہابی مصر کے علمی طبقہ سے تعلق رکھتے ہیں اور ایک اعلیٰ خاندان کے چشم و چراغ ہیں۔ موصوف کی علمی قابلیت کا یہ عالم ہے کہ وہ تاریخ و تمدن اور مذہبیات و ثقافت اسلامی میں مجتہد کا درجہ رکھتے ہیں۔ ابھی آپ کی عمر پچاس سال کے لگ بھگ ہے لیکن عربی، انگریزی اور انڈونیشی زبانوں میں کم و بیش اکیس بائیس کتابوں کے مصنف ہیں اور یہ سلسلہ برابر جاری ہے۔ دنیائے اسلام کو ایسے ہی اہل علم کی ضرورت ہے اور ان سے بڑی اسیدیں وابستہ ہیں۔ اللہ کرے زور قلم اور زیادہ!

ڈاکٹر صاحب کا تعلیمی دور بھی بڑا درخشاں رہا ہے۔ انہوں نے ۱۹۳۹ میں جامعہ ازہر سے امتیاز کے ساتھ تکمیل فضیلت کی اور ۱۹۴۳ میں قاہرہ یونیورسٹی سے بی۔ اے آنرز کیا۔ ۱۹۴۵ میں انسٹی ٹیوٹ آف ایجوکیشن سے امتیازی ڈپلوما حاصل کیا۔ یہاں سے فارغ ہو کر آپ مزید تعلیم کے لیے کیمبرج تشریف لے گئے جہاں زیر ہدایات مشہور عالم مستشرق پروفیسر آربری آپ نے ”ہسٹری آف مسلم ایجوکیشن“ مرتب کی اور ۱۹۵۱ میں پی۔ ایچ۔ ڈی کرنے کے بعد مصر واپس آئے۔ پروفیسر آربری نے مقالہ شائع کرنے کی پر زور سفارش کی؛ چنانچہ ۱۹۵۴ میں کتاب شائع ہو گئی۔

ڈاکٹر صاحب ۱۹۵۱ سے مسلسل علمی اور تعلیمی خدمات پر مامور ہیں۔ ۱۹۵۱ سے ۱۹۵۴ تک وہ قاہرہ یونیورسٹی میں شعبہ تاریخ و تمدن اسلامیہ میں لیکچرار رہے۔ بعد ازاں دو سال تک اسلامی کانگریس کے شعبہ تحقیق کی صدارت کے فرائض انجام دیے۔ ۱۹۵۵ میں حکومت انڈونیشیا نے موصوف کو مدعو کیا اور وہاں کم و بیش چھ سال قیام کیا۔ اس دوران قیام میں وہ انڈونیشیا یونیورسٹی کے شعبہ تاریخ و تمدن اسلامی و موازنہ مذہبیات عالم کے پروفیسر رہے۔ شعبہ تبلیغ اسلام کے وائس ڈین اور مرکز ثقافت جکارتا کے ڈائریکٹر کی حیثیت سے بھی خدمات انجام دیتے رہے۔ ۱۹۶۱ میں ڈاکٹر صاحب نے وطن کی طرف مراجعت فرمائی اور اب وہاں علمی، ادبی اور اسلامی خدمات میں مصروف ہیں۔ جن دنوں ہمارے محترم صدر فیلڈ مارشل محمد ایوب خاں مدظلہ العالی نے تعلیمی کمیشن کا تقرر کیا حسن اتفاق سے مجھے یہ کتاب پڑھنے کو مل گئی۔ کتاب اس قدر دلچسپ اور پر از معلومات ہے کہ میں نے دو روز میں اسے ختم کر دیا اور اسی وقت تہیہ کیا کہ اپنے

ہم وطنوں کے مطالعہ کے لیے اسے اردو زبان میں منتقل کیا جائے۔ چنانچہ کتاب کا ایک نسخہ بیروت سے منگوایا جہاں سے کتاب کی اشاعت ہوئی ہے اور ترجمہ شروع کر دیا۔ ترجمہ تو شروع کر دیا لیکن ترجمہ کرنے اور اسے شائع کرنے کے لیے مصنف کی اجازت کی ضرورت تھی۔ چنانچہ اس سلسلے میں خط و کتابت شروع کی۔ ڈاکٹر صاحب موصوف مصر میں موجود نہ تھے اور قاہرہ یونیورسٹی کے ارباب حل و عقد نے اور متحدہ عرب جمہوریہ کے سفارت خانہ متعینہ پاکستان نے اس سلسلے میں کوئی مدد نہ کی بلکہ میرے خطوط کا جواب بھی نہ دیا۔ مصنف کا پتہ لگانے میں جن تین حضرات نے میری امداد کی ان کا فرداً فرداً شکریہ ادا کر دیا گیا تھا لیکن یہاں بھی مزید شکریہ کے ساتھ ان کا تذکرہ ضروری ہے۔ اگر میرے سعادت مند شاگرد آغا محمد اشرف مرحوم (اقوام متحدہ) پروفیسر آربری (کیمبرج یونیورسٹی) اور ڈاکٹر رضوان (سفارت خانہ متحدہ عرب جمہوریہ متعینہ جکارتا) میری مدد نہ کرتے اور ڈاکٹر شاہی کا پتہ نہ معلوم ہوتا تو یہ کتاب شائع نہ ہو سکتی۔ ڈاکٹر شاہی سے پورے دو سال کی جدوجہد کے بعد رابطہ قائم ہوا اور ان کا تہ دل سے ممنون ہوں کہ انہوں نے فوراً میرا خط موصول ہوتے ہی کتاب کا ترجمہ کرنے اور اسے شائع کرنے کی اجازت مرحمت فرمائی۔

### کچھ کتاب کے بارے میں

ڈاکٹر شاہی کی یہ کتاب تعلیم و تربیت اسلامیہ کی ساڑھے چھ سو سال کی تاریخ ہے۔ اوائل اسلام یعنی ساتویں صدی عیسوی سے لے کر خاندان ابوبی کے زوال (۱۲۵۰) تک مسلمانوں نے فن تعلیم اور ترویج تعلیم میں جو کچھ جدوجہد کی ہے اور اس ضمن میں جو بھی ان کے کارنامے ہیں ان گہائے رنگ رنگ کو مصنف نے جگہ جگہ سے جمع کر کے یہ گلدستہ تیار کیا ہے۔ کتاب پانچ ابواب اور ایک ضمیمہ پر مشتمل ہے۔

باب اول کو دو ادوار پر تقسیم کیا گیا ہے۔ پہلا دور وہ جب کہ اسلامی دنیا میں باقاعدہ مدارس نہ تھے لیکن تعلیم و تربیت کا سلسلہ جاری تھا۔ دوسرا وہ دور جب باقاعدہ مدارس کا قیام عمل میں آیا۔ ان ادوار کے حالات و واقعات جمع کرنے اور انہیں ترتیب دینے میں مصنف نے بڑی عرق ریزی سے کام کیا ہے۔

باب دوم میں کتب خانوں کا ذکر ہے۔ اس سے پتہ چلتا ہے کہ مسلمانوں میں ذوق علمی کس درجہ پر تھا اور ایک بادشاہ سے لے کر ایک عامی تک ساری قوم کتابوں کی کیسی دلدادہ تھی اور مطالعہ کا ذوق کس قدر شدید تھا۔

باب سوم سے ہمیں یہ پتہ چلتا ہے کہ اساتذہ کی علمی قابلیت کیا تھی، ان کے حقوق و فرائض کیا تھے، سماج میں ان کا درجہ کیا تھا، ان کا معیار زندگی کیسا بلند تھا، اور انہیں کیسی قدر و منزلت کی نگاہ سے دیکھا جاتا تھا۔

باب چہارم میں ان سہولتوں کا ذکر ہے جو طلباء کو تعلیم حاصل کرنے میں مہیا تھیں۔ طلباء کے فرائض کیا تھے۔ طلباء میں دولت مند اور مفلس کی تمیز نہ تھی۔ تعلیمی سیاحت کی ہمت افزائی کی جاتی تھی۔

باب پنجم میں ان قابل قدر ہستیوں کا مختصر تذکرہ ہے جنہوں نے باقاعدہ مدارس قائم

کیے اور ان کے لیے بڑی بڑی جاگیریں وقف کر دیں۔  
ضمیمہ میں فاطمی دور کا مختصر خاکہ ہے جب حکومت کی سرپرستی میں تعلیم کے ذریعہ اسماعیلی مذہب و عقاید کی تبلیغ کی گئی اور کس طرح فاطمی دور ختم ہوتے ہی مصریوں کے عقاید میں کایا پلٹ ہو گئی۔

### تعلیم سے مسلمانوں کا شغف

مسلمانوں کو زندگی کے ہر شعبہ میں رشد و ہدایت حاصل کرنے کے لیے قرآن پاک اور احادیث نبوی کی طرف رجوع کرنا لازمی و ضروری ہے۔ یہی وہ سرچشمے ہیں جہاں سے ہر قسم کی اخلاقی، علمی اور تمدنی ہدایت ملتی رہی ہے اور تا قیام قیامت ملتی رہے گی۔ اب دیکھنا یہ ہے کہ قرآن پاک میں علم اور تعلیم و تعلم کے متعلق کیا ارشاد ہوتا ہے۔ اللہ تعالیٰ نے اپنے کلام بلاغت نظام میں جا بجا علم کی فضیلت بیان فرمائی ہے اور حصول علم کے لیے تاکید بھی فرمائی ہے۔ اسلام میں علم اور دین دونوں اس طرح وابستہ ہیں کہ ان کو ایک دوسرے سے جدا نہیں کیا جا سکتا۔ جب قرآن نازل ہونا شروع ہوا تو سب سے پہلی وحی یہ آئی کہ: ”پڑھ اپنے اس پروردگار کے نام کے ساتھ جس نے تجھے پیدا کیا“ (سورۃ علق)۔

پھر ایک دوسری جگہ رسول اکرم صلعم کو مخاطب کر کے فرمایا گیا: ”اور تم کو وہ باتیں سکھا دی ہیں جو تم کو پہلے معلوم نہ تھیں“ (سورۃ نساء)۔  
اس کے علاوہ پھر اپنے پیغمبر کو مخاطب کر کے فرمایا کہ: ”آپ دعا کیجیے کہ پروردگار میرا علم اور زیادہ کر“ (سورۃ طہ)۔

اہل علم کی ہمت افزائی کے لیے فرمایا گیا: ”اللہ ان لوگوں کے درجے بلند کرے گا جو ایمان لائے اور جنہیں عام دیا گیا“ (سورۃ مجادلہ)۔

اسی طرح احادیث میں جا بجا علم کی فضیلت اور تحصیل علم کی تاکید کی گئی ہے۔ حضور سرور کائنات صلعم خود اسی تھے لیکن آن حضرت صلعم نے سب باتوں سے بڑھ کر حصول علم ہی کی تاکید فرمائی ہے۔ آپ کے ارشادات ملاحظہ ہوں:

(۱) علم حاصل کرو؛ اس لیے کہ جو اسے خدا کے لیے حاصل کرتا ہے وہ نیکی کا کام کرتا ہے۔

(۲) جو شخص علم کے بارے میں بات چیت کرتا ہے وہ گویا خداوند تعالیٰ کی حمد بیان کرتا ہے۔

(۳) جو حصول علم کے لیے سعی کرتا ہے اللہ کی عبادت کرتا ہے۔

(۴) جو علم کی اشاعت کرتا ہے وہ گویا زکوٰۃ دیتا ہے اور جو علم کا صحیح استعمال کرتا ہے وہ خدا کی پرستش کرتا ہے۔

(۵) علم نیکی و بدی میں تمیز کرنا سکھاتا ہے اور خدا تک پہنچنے کے لیے روشنی کا کام دیتا ہے۔

(۶) علم صحرا میں ہمارا رفیق ہے اور تنہائی میں مونس ہے۔ وہ خوشی کی طرف رہنمائی کرتا ہے اور مصیبت میں ہمت قائم رکھتا ہے۔

(۷) دوستوں میں علم ہماری زینت کا باعث ہے اور دشمنوں کے خلاف ڈھال کا کام دیتا ہے۔

(۸) علم ہی کے ذریعہ انسان نیکی کے اعلیٰ مدارج تک پہنچتا ہے۔

(۹) ایک عالم کی سیاہی شہید کے خون سے زیادہ قیمتی ہے۔

(۱۰) علم حاصل کرنا ہر مسلمان پر فرض ہے۔

(۱۱) علم حاصل کرو چاہے اس کے لیے چین جانا پڑے۔

(۱۲) ماں کی گود سے لے کر قبر تک علم حاصل کرتے رہو۔

ان تعلیمات کے تحت مسلمانوں کے لیے حصول علم جزو ایمان بن گیا ہے اور تعلیم و تعلم کو وہ اپنے لیے باعث برکت اور موجب فلاح دارین سمجھنے لگے۔ اس کار خیر میں سعی ان کی زندگی کا ایک لازمی جزو بن گئی۔

اسلام کا سب سے پہلا دارالعلوم مسجد نبوی تھی اور سب سے پہلی اقامتی درسگاہ صفہ تھا اور سب سے پہلے معلم آن حضرت صلعم تھے۔ اللہ تعالیٰ نے کلام پاک میں فرمایا ہے :

”بے شک خدا نے ایمان والوں پر سہرابانی کی جب اس نے ان کے پاس ان ہی میں کا ایک رسول بھیجا جو انہیں اس کی آئین سناتا ہے اور ان کا تزکیہ کرتا ہے اور انہیں کتاب کی تعلیم دیتا ہے اور حکمت سکھاتا ہے“۔

دور خلافت راشدہ میں حضرت عمر رض کا عہد ہر لحاظ سے نہایت درخشاں ہے۔ انہوں نے تعلیم کو بھی نہایت ترقی دی۔ تمام مفتوحہ ممالک میں ابتدائی تعلیم کے لیے مکاتب قائم کیے جہاں قرآن پاک، اخلاقی اشعار اور ضرب الامثال کی تعلیم دی جاتی تھی۔ مقتدر اور اہل علم صحابہ کو مختلف اضلاع میں حدیث و فقہ کی تعلیم کے لیے مقرر کیا گیا تھا۔ یہ بات بھی حضرت عمر رض ہی کی اولیات میں شہار کی جاتی ہے کہ انہوں نے معلموں کی تنخواہیں مقرر کیں، مثلاً مدینہ منورہ میں ابتدائی مکتب کے مدرس کو پندرہ درہم ماہانہ ملتے تھے جو اس زمانہ کے لحاظ سے نہایت معقول و مناسب مشاہرہ تھا۔ خانہ بدوش بدوؤں کے لیے قرآن پاک کی تعلیم جبری و لازمی تھی۔ مکاتب میں بچوں کو لکھنا بھی سکھایا جاتا تھا اور علاوہ ازیں شہسواری و تیراکی کی تربیت بھی دی جاتی تھی۔ حدیث و فقہ کی تعلیم کے لیے ہر شہر میں منتخب اور چیدہ صحابہ مقرر کیے جاتے تھے۔ ان کا مشاہرہ بھی مقرر تھا۔ طریقہ تعلیم یہ تھا کہ وہ مسجد میں بیٹھ جاتے اور چاروں طرف لوگ جمع ہو جاتے اور مختلف مسائل پر سوال کرتے اور وہ سب کو تشفی بخش جواب دیتے تھے۔

اسلام میں جب دور فتوحات شروع ہوا اور سلمان جزیرۃ العرب سے باہر نکلے تو ان کے ایک ہاتھ میں فتح و نصرت کا علم تھا اور دوسرے ہاتھ میں قلم۔ جس ملک کو فتح کیا وہاں بساط رزم لپیٹ کر بزم علم و فن آراستہ کر دی۔ جہاں گئے وہاں کی دنیا ہی بدل دی۔ ان ہی کی بدولت ایران سرچشمہ علم و فن بن گیا۔ ان ہی کی تعلیم سے مصر، طرابلس، الجزائر، مراکش اور قیروان کے وحشی دنیا کے معلم بن گئے۔ اندلس میں انہوں



نے ایسی شمع روشن کی کہ جس نے تمام یورپ کو منور کیا۔ مسلمانوں نے دیگر اقوام سے جو علوم حاصل کیے ان کی خامیوں کو دور کیا، ان میں اپنی تحقیق سے مفید اضافے کیے اور انہیں مرتبہ کمال پر پہنچا دیا۔ ارسطو و افلاطون سے فلسفہ و حکمت حاصل کیے لیکن ان علوم میں وہ کمال پیدا کیا کہ خود استاد بن گئے اور ملت میں ابن سینا، ابن رشد، رازی و فارابی جیسے حکماء پیدا ہوئے جنہوں نے ان علوم کو دین اسلام کا خادم بنا کر ان کے ذریعہ اسلامی مسائل اور احکام کی برتری و حقانیت تمام دنیا پر ثابت کر دکھائی۔

### برصغیر ہند و پاک کا اسلامی دور

برصغیر پاک و ہند میں مسلمانوں کا فاتحانہ داخلہ پہلی صدی ہجری یعنی ساتویں صدی عیسوی میں ہوا، لیکن عرب تاجر پہلے سے اس ملک کے سواحل تک آتے تھے اور یہاں کی پیداوار یورپ تک پہنچاتے تھے۔ جس وقت محمد بن قاسم نے سندھ پر حملہ کیا ہے یہاں مسلمانوں کی خاصی آبادی تھی اور نور اسلام کی شعاعیں اس ظلمت کدہ میں پہنچ چکی تھیں۔ ان فتوحات کے بعد مزید ترقی ہوئی اور یہاں تک ہوئی کہ کتب رجال میں ایسے متعدد علماء اور محدثین اور ادیبوں کے نام ملتے ہیں جنہوں نے حجاز و عراق کے علماء سے سند قبولیت حاصل کی تھی۔

اس برصغیر میں اسلامی حکومت کی بنیاد سلطان محمود غزنوی اور سلطان شہاب الدین محمد غوری کی مجاہدانہ مساعی کی مرہون منت ہے لیکن ایک علمی فاتح البیرونی اس سے قبل آچکا تھا جس نے خود سنسکرت کی تعلیم حاصل کی اور یہاں کے پنڈتوں سے ربط و ضبط پیدا کر کے اس ملک کے علوم کو اپنی زبان میں منتقل کرنے کی بنیاد ڈالی۔ بقول فرشتہ، محمود غزنوی کے جانشین شہاب الدین مسعود کے عہد میں بہ کثرت مساجد کی بنیاد پڑی اور ان کے ساتھ مدارس کا بھی انتظام کیا گیا۔ اور بقول صاحب ”تاج المآثر“، شہاب الدین محمد غوری کی فتوحات کے بعد اجمیر میں متعدد مدارس قائم کیے گئے اور غالباً یہی اس ملک کی قدیم ترین اسلامی درسگاہیں ہیں۔

اس قدیم عہد میں مدارس کے لیے الگ عمارتیں بنانے کا دستور نہ تھا اور عموماً یہ کام مساجد سے لیا جاتا تھا۔ مساجد کے علاوہ بزرگان دین کی خانقاہیں بھی مدارس کا کام دیتی تھیں۔ اس عہد کے سائنس عظام صرف سائنس طریقت ہی نہ تھے بلکہ وہ مدرس شریعت بھی تھے، اور ان خانقاہوں کے لیے جو اوقاف حکومت کی طرف سے مقرر تھے ان کی آمدنی طلباء کے وظائف اور تعلیم کے اخراجات پر صرف کی جاتی تھی۔ علاوہ ازیں بادشاہوں اور امراء دربار کے عظیم الشان مقبروں کے ساتھ بھی مدارس کا قیام ضروری تھا، اور چونکہ سلاطین کو مساجد و مدارس بنانے کا شوق تھا لہذا امراء دربار بھی ان کی پیروی کرتے تھے۔ بڑے بڑے متبحر علماء کے مکان بھی دارالعلوم کی حیثیت رکھتے تھے۔ حکومت نے ان علماء کو فکر معیشت سے آزاد کر دیا تھا اور علم و حکمت کے پیاسے ان کی خدمت میں حاضر ہو کر اپنی علمی پیاس بجھاتے تھے۔

اس برصغیر کے فاتحین کی زبان فارسی تھی اور اگرچہ فارسی کی تحصیل کے بعد

سرکار دربار میں ملازمت اور وقعت حاصل ہو جاتی تھی لیکن عربی کو فوقیت اب بھی حاصل تھی۔ بقول علامہ سید سلیمان ندوی 'نظام تعلیم کچھ اس قسم کا تھا کہ قرآن پاک کی تعلیم کے علاوہ ابتدائی جماعتوں میں لکھنا پڑھنا، حساب کتاب اور خوش نویسی کی تعلیم دی جاتی۔ یہ گویا ابتدائی تعلیم تھی۔

جن طلباء کو آگے پڑھنے کا شوق ہوتا وہ قصبات کے فارسی مکاتب میں داخل ہو جاتے، جہاں فارسی میں خط و کتابت، اخلاقی حکایات، 'گلستان'، 'ہوسنی زلیخا' اور 'انوار سہیلی' جیسی کتب پڑھائی جاتی تھیں۔ فارسی زبان میں انشا پردازی بڑا فن تھا۔ یہ گویا ثانوی تعلیم تھی جس کے بعد طلباء یا تو سرکاری ملازمت سے منسلک ہو جاتے یا کاروبار میں لگ جاتے تھے۔

اعلیٰ تعلیم سے شوق رکھنے والے طلباء بڑے بڑے شہروں میں مشہور اساتذہ فن کی خدمت میں حاضر ہو کر تکمیل تعلیم کرتے تھے۔ یہاں فارسی و عربی کی اعلیٰ تعلیم ہوتی تھی۔ ابوالفضل نے 'آئین اکبری' میں اپنے زمانے کا نصاب تعلیم یہ بتایا ہے: اخلاقیات، ریاضیات، زراعت، اقلیدس، مساحت، ہیئت، رمل، قواعد مال، آئین سلطنت، طب، طبیعیات، الہیات اور تاریخ۔

عہد سلاطین تغلق میں مصر سے بڑے بڑے شگفتہ تعلقات تھے۔ چنانچہ قلقشندی نے اپنی تصنیف 'صبح الاعشی' میں ہندوستان کے عرب سیاحوں کی زبانی یہ بیان کیا ہے کہ محمد تغلق کے عہد میں صرف دہلی میں ایک ہزار مدرسے تھے۔ مدرسہ فیروز شاہی کے متعلق مورخ ضیاء الدین برنی لکھتا ہے:

"یہ مدرسہ اپنی شان و شوکت، خوبی عمارت و موقع اور حسن انتظام و تعلیم کے لحاظ سے تمام مدارس میں سب سے بہتر اور عمدہ ہے۔ مصارف کے لیے شاہی وظائف مقرر ہیں۔"

خلجی دور میں نہ صرف تعلیم نسوان کا انتظام تھا بلکہ خواتین کو مختلف حرفے بھی سکھائے جاتے تھے۔

عہد مغلیہ میں تعلیمی ترقی بڑی درخشاں ہے۔ اکبر کے ایک فرمان میں یہ دفعہ ملتی ہے:

"جہاں تک ممکن ہو دنیا میں علم و ہنر کی اشاعت ہوتی رہے تاکہ اہل کمال دنیا سے معدوم نہ ہو جائیں اور ان کی یادگار صفحہ ہستی پر باقی رہے۔"

جہانگیر نے اپنے عہد حکومت میں یہ قانون وضع کیا:

"حدود مملکت میں جہاں بھی کوئی مال دار رئیس یا بیرونی تاجر بغیر کسی

۱۔ "ہندوستان کی قدیم تعلیم"

۲۔ "ہندوستان کی قدیم اسلامی درس گاہیں"

۳۔ ایضاً۔

جانشین یا وارث کے مر جائے تو اس کی تمام جائداد و املاک بحق سرکار منتقل ہو اور اس کی آمدنی مدرسوں اور خانقاہوں پر صرف کی جائے۔<sup>۱</sup>  
 بقول مسٹر کین اورنگ زیب عالمگیر نے بھی: ”اپنے حدود مملکت میں بے شمار مکاتب و مدارس قائم کیے۔“<sup>۲</sup>  
 اسی عہد کا ایک یورپین سیاح الگزنڈر ہملٹن رقم طراز ہے کہ ”سندھ کے شہر ٹھٹہ میں مختلف علم و فن کے چار سو مدرسے ہیں۔“<sup>۳</sup>  
 علاوہ ازیں خزانہ شاہی سے مدارس، علماء اور معلمین کو خواہ وہ مسلمان یا ہندو ہوں وظائف دیے جاتے تھے۔

### زوال سلطنت مغلیہ و تعلیم جدید

عالمگیر کی وفات کے بعد ہی سلطنت مغلیہ کا زوال شروع ہو گیا تھا اور اشاعت تعلیم کے لیے حکومت کی سرپرستی میں کسی قدر کمی واقع ہو گئی تھی لیکن ہم ڈاکٹر ہملٹن کی رائے تو اوپر بیان کر چکے ہیں ایک اور انگریز مکس مولر کا بیان ہے کہ اس گئے گزرے زمانے میں بھی بنگال میں اسی ہزار مدرسے تھے یعنی اوسطاً ہر چالیس افراد کے لیے ایک مدرسہ موجود تھا۔ اسی طرح مسٹر آرنلڈ اپنی تعلیمی رپورٹ ۱۸۵۳ میں رقم طراز ہیں کہ پنجاب کا تعلیمی میدان مسلمانوں کے قبضہ میں تھا۔ وہ ہر دل عزیز تھے اور ہندو لڑکوں کو بھی ان پر اعتماد تھا اور ہندو لڑکے مسلمانوں ہی کے مدارس میں تعلیم پاتے تھے۔ اگرچہ زوال سلطنت کے باعث تعلیم کی سرپرستی حکومت کی طرف سے ایسی نہ تھی جیسے کہ عہد عالمگیر تک رہی لیکن دہلی میں شاہ ولی اللہ اور ان کے ورثا نے تعلیم و تبلیغ کا کام بطور خود جاری رکھا۔ دوسری طرف لکھنؤ میں علمائے فرنگی محل عالمگیر کے عہد سے سند درس سنبھالے ہوئے تھے۔ وہاں سے بڑے بڑے علماء پیدا ہوئے۔ ۱۸۵۷ء کے ہنگامے نے جب دہلی کی سیاسی مرکزیت کو ختم کر دیا تو اس کی علمی اور تعلیمی مرکزیت بھی ختم ہو گئی۔ لیکن خاندان ولی اللہ سے فیض یافتہ تین اصحاب یعنی مولانا محمد قاسم نانوتوی، مولانا محمد یعقوب نانوتوی اور مولانا رشید احمد گنگوہی نے دارالعلوم دیوبند کی بنیاد ڈالی اور اس طرح اسلامی تعلیم اور دینی تبلیغ کا سلسلہ جاری رہا۔

### کمپنی کی حکومت

وسط اٹھارویں صدی سے ایسٹ انڈیا کمپنی کا اقتدار رفتہ رفتہ بڑھنا شروع ہوا، لیکن کمپنی نے قدیم طریقہ تعلیم میں کوئی ترمیم نہیں کی۔ اس وقت تک تمام اعلیٰ عہدہ داریاں مسلمانوں ہی کے قبضہ میں تھیں۔ چنانچہ ڈاکٹر ہنٹر اپنی کتاب ”ہمارے ہندوستانی

۱- ”ہندوستان کی قدیم اسلامی درس گاہیں“۔

۲- ایضاً۔

۳- ایضاً۔

مسلمان میں رقم طراز ہے :

” مسلمان اس طریقہ تعلیم سے اعلیٰ قابلیت اور دنیاوی برتری حاصل کرتے تھے۔ ہم اپنے دور حکومت کے پچھلے پچھتر سال میں انتظام ملک کی خاطر اسی طریقہ تعلیم سے متواتر فائدہ اٹھاتے رہے۔ اس دوران ہم نے اپنا طریقہ تعلیم بھی رائج کرنا شروع کر دیا تھا۔ پھر جوں ہی ایک نسل اس نئے طریقے کے تحت پیدا ہو گئی ہم نے مسلمانوں کے پرانے طریقے کو خیر باد کہہ دیا جس سے مسلمان نوجوانوں پر ہر قسم کی سرکاری زندگی کا دروازہ بند ہو گیا۔“

کمپنی کو مغل تاجدار کی طرف سے حقوق دیوانی ۱۷۶۵ میں حاصل ہوئے۔ اس طرح گویا کمپنی کی حکومت کا آغاز ہوا۔ لیکن چونکہ ملک کی زبان فارسی تھی اور عدالتوں میں فقہ اسلامی کے مطابق فیصلے ہوتے تھے لہذا کمپنی نے اسی قدیم طرز تعلیم کے مطابق ۱۷۸۱ میں کلکتہ مدرسہ قائم کیا اور پھر ۱۷۹۳ میں سنسکرت کالج قائم ہوا۔

### انگریزی تعلیم

ملک میں جدید انگریزی تعلیم کی تاریخ ۱۷۹۷ سے شروع ہوتی ہے جب سر چارلس گرانٹ نے اشاعت تعلیم پر ایک رسالہ لکھ کر کمپنی کے ڈائریکٹروں کے سامنے پیش کیا اس رسالہ کا لب لباب یہ تھا کہ ابتدا میں ذریعہ تعلیم ہندوستانی زبان ہو اور بہ تدریج انگریزی کو رواج دیا جائے، جس طرح مسلمانوں کے عہد میں فارسی کو بتدریج عروج ہوا تھا۔ اسی زمانے میں میرام پور میں عیسائی مشنریوں نے مدرسے قائم کیے اور ایک مطبع بھی کھول دیا اور اس طرح ملکی زبانوں میں انجیل کے ترجموں کی اشاعت شروع کر دی۔ ۱۸۵۵ میں راجہ رام موہن رائے کی شرکت عمل سے کلکتہ میں ایک انگریز نے کالج قائم کیا۔

۱۸۲۳ میں کمپنی نے تعلیمی انتظام کے لیے ایک جنرل کمیٹی قائم کی جس کے سپرد یہ کام ہوا کہ عام تعلیم کے متعلق تحقیقات کر کے ایسی تدابیر پیش کرے جو اشاعت تعلیم کے لیے مناسب ہوں۔ گویا یہی حکومت کے سرشتہ تعلیم کی ابتدا تھی۔ چنانچہ اسی کمیٹی کی سفارش پر ۱۸۲۳ میں سنسکرت کالج اور ۱۸۲۹ میں دہلی کالج برائے عربی و فارسی قائم ہوئے، اور بعد ازاں آگرہ میں بھی ایک کالج قائم کیا گیا۔ کچھ عرصہ بعد ان کالجوں میں انگریزی تعلیم کی جماعتیں بھی کھول دی گئیں۔

اس جنرل کمیٹی نے ۱۸۳۱ میں ایک رپورٹ پیش کی جس کا مفاد یہ تھا کہ کلکتہ مدرسہ، بنارس، دہلی اور آگرہ کے کالجوں سے معتدبہ فائدہ حاصل ہوا۔ مسلمان فقہ اسلامی میں اور ہندو اپنے دھرم شاستر میں تعلیم حاصل کرتے ہیں اور سرکاری ملازمت کا راستہ ان کے لیے کھل جاتا ہے۔ حکومت کو اس طرح لائق عہدہ دار مل جاتے ہیں اور یہ کہ ان کالجوں نے انگریز پرنسپلوں کے زیر نگرانی خاصی ترقی کی ہے۔ طلباء نے ان کالجوں میں نہ صرف عربی و سنسکرت میں پوری پوری استعداد حاصل کی بلکہ دیگر علوم مثل ریاضیات، ہیئت، جغرافیہ وغیرہ میں بھی کافی لیاقت حاصل کی اور یہ سب علوم اردو میں پڑھائے جاتے تھے۔

انگریزی کی جماعت میں شرکت اختیاری تھی۔ ہندوؤں نے اس سے خوب فائدہ اٹھا لیا۔ مسلمان اس سے عموماً گریزاں رہے جیسا کہ ڈاکٹر نذیر احمد نے لکھا ہے کہ جب ان کے والد سے پرنسپل نے کہا کہ آپ اجازت دیں تو آپ کے لڑکوں کو انگریزی بھی پڑھانی جائے تو انہوں نے فرمایا کہ مجھے اپنے لڑکوں کا مر جانا منظور، لیکن انگریزی پڑھانا منظور نہیں۔ غرض حکومت کے انتظام اور توسیع کے ساتھ نظام تعلیم میں بھی وسعت ہوتی رہی اور ہندو انگریزی تعلیم سے مستفیض ہوتے رہے اور بقول ڈاکٹر ہنٹر: ”جونہی ایک نسل تیار ہوگئی ہم نے مسلمانوں کے نظام تعلیم کو خیر باد کہہ دیا جس سے مسلمان نوجوانوں پر سرکاری ملازمت کے راستے بند ہو گئے۔“

## مکالمے

۱۸۳۴ میں لارڈ مکالمے نے اپنی کوشش سے انگریزی تعلیم کا اجراء منظور کرایا کہ اس نے لکھا تھا:

”انگریزی تعلیم حکومت کا فرض ہے۔ انگریزی زبان ہندوستانیوں کے لیے مغرب کے ترقی یافتہ اور وسعت پزیر علوم کا دروازہ کھول دے گی اور ایک زمانہ آئے گا کہ ہندوستان مغربیت کا جامہ اختیار کرے گا اور یہ قوی اسید ہے کہ ایک ایسا طبقہ پیدا ہوگا جو خون اور رنگ کے اعتبار سے تو ہندوستانی مگر خیالات اور تمدن میں انگریز ہوگا۔“

۱۸۳۴ میں عدالتوں سے فارسی کو خارج کیا گیا اور ۱۸۴۹ سے حکومت کی پالیسی میں تبدیلی ہوئی کہ ملازمتوں میں انگریزی دان اسیدواروں کو ترجیح دی جانے لگی۔ اس تعلیمی پالیسی کی غرض و غایت یہی تھی کہ مغربی علوم اور خیالات کے ذریعے سے ہندوستانیوں میں مغربی تہذیب و تمدن کو ترقی دی جائے؛ چنانچہ اس مقصد میں کامیابی ہوئی۔ ایک وقت وہ آیا کہ کلکتہ، مدراس اور بمبئی میں یونیورسٹیاں قائم کی گئیں۔

یہ بات اظہر من الشمس ہے کہ کمپنی کے زمانے میں تعلیم کی بنیاد عیسائیت کی تبلیغ پر رکھی گئی تھی اور کمپنی کے عہدہ داروں کی حوصلہ افزائی سے مشنریوں کو بڑی مدد ملتی تھی۔ سرچارلس گرانٹ نے جو تعلیمی رپورٹ کمپنی کے ڈائریکٹروں کے سامنے پیش کی تھی اس میں نہایت متعصبانہ خیالات کا اظہار کیا گیا تھا اور ہندوستانیوں کی اصلاح اور نجات کا علاج عیسائیت ہی کو بتایا تھا۔ گرانٹ نے لکھا تھا:

”اس میں کلام نہیں کہ سب سے اہم تعلیم جو ہندو ہماری زبان میں پڑھا سکتے تھے وہ ہمارے مذہب کی تعلیم تھی جو متعدد رسالوں میں آسان الفاظ میں درج ہے اور جو پورے طور پر انجیل مقدس میں موجود ہے۔“

”ہندوستانیوں کی اخلاقی حالات خراب ہے اور اس لیے ان کی سوسائٹی نہایت ذلیل ہے۔ ان خرابیوں کی اصلاح قوانین کے نفاذ سے ہرگز نہیں ہو سکتی خواہ وہ کتنے ہی اچھے کیوں نہ ہوں۔ دراصل تمام خرابیوں کی جڑ ان کی مذہبی رسمیں ہیں جن کی روح ان کے قوانین میں موجود ہے اور ان کے جھوٹے ناپاک، قابل مضحکہ

مذہبی اصولوں میں مضمر ہے۔ ان تمام برائیوں کا واحد علاج یہی ہے کہ ہمارے علم کی روشنی ان لوگوں میں پہنچائی جائے جو تاریکی میں ہیں۔ بالخصوص ہمارے ربانی مذہب کے خاص اور پاک اصول انہیں بتائے جائیں۔ اس بارے میں ہماری ذمہ داری اس لیے بڑھ جاتی ہے کہ جس سچے مذہب سے ہم مستفیض ہیں اسے دوسروں تک پہنچائیں۔“

ظاہر ہے کہ سندرچہ بالا اقتباس میں ہندو مذہب اور رسوم مذہب ہی کی طرف اشارہ ہے اور واقعہ بھی یہی ہے کہ مشنریوں کے اس جال میں ہندو ہی زیادہ پھنسے اور عیسائیت خصوصاً اچھوتوں میں زور شور کے ساتھ پھیلنے لگی۔ بر خلاف اس کے مسلمان اس تعلیم سے بے زار رہے۔ اس کی ایک وجہ تو یہ تھی کہ مسلمانوں میں تعلیم کی اجارہ داری نہ تھی کہ صرف ایک ذات تک محدود ہو بلکہ مسلمانوں میں تعلیم عام تھی۔ دوسرے یہ کہ مسلمانوں کے تمام علوم زندہ تھے۔ اور بقول سر سید رح:

”مسلمانوں کی تعلیم کا حال اور قوموں کی تعلیم سے جو ہندوستان میں آباد ہیں بالکل مختلف ہے۔ ان کی مذہبی تعلیم عام تعلیم میں ایسی ملی ہوئی ہے کہ جیسے جسم و جان۔ جب اس کو ’علیحدہ کیا جائے گا جسم بے جان رہ جائے گا‘۔“

اس ابتدائی دور میں جو مسلمانوں نے انگریزی تعلیم کی طرف توجہ نہ کی اس کے کئی وجوہ ہیں۔ اول تو یہ کہ سرکاری اور عدالتی زبان فارسی تھی، دوسرے یہ کہ عدالتوں میں فیصلے فقہ اسلامی کے تحت ہوتے تھے، تیسرے یہ کہ ۱۸۵۶ء میں کمپنی اور شاہ عالم ثانی کے مابین جو معاہدہ ہوا تھا اس کی ایک دفعہ یہ بھی تھی کہ دفاتر کی زبان فارسی رہے گی۔ اب جو انگریزی مدارس میں تعلیم کو عیسائیت کی تبلیغ کا ذریعہ بنایا گیا تو مسلمان اسے مذہب کے لیے خطرہ تصور کرنے لگے اور جب حکومت نے یہ فیصلہ کیا کہ طلباء کو جو وظائف دیے جاتے ہیں بند کر دیے جائیں اور تمام روپیہ انگریزی تعلیم پر خرچ کیا جائے تو مسلمانان کلکتہ نے ایک درخواست جس پر تقریباً آٹھ ہزار معززین کے دستخط تھے حکومت میں پیش کی۔ اس میں حکومت کے اس اقدام پر نکتہ چینی کی گئی تھی اور صاف صاف لکھا تھا:

”ظاہر ہے کہ گورنمنٹ کا ارادہ ہندوستانیوں کو عیسائی کرنے کا ہے اور انگریزی تعلیم پر اس قدر توجہ کرنے اور علوم اہل اسلام اور ہنود کو بند کرنے سے صرف یہ مقصد معلوم ہوتا ہے کہ لوگوں کو عیسائی ہو جانے کی ترغیب دیں۔“

الغرض ۱۸۵۶ء تک اشاعت تعلیم میں مشنریوں کا کافی اثر و رسوخ تھا جس سے بدگمانی بڑی شدت کے ساتھ پھیل گئی۔ چنانچہ سر سید رح نے ”رسالہ اسباب بغاوت ہند“ میں منجملہ دیگر اسباب کے یہ بھی لکھا:

”مشنری اسکول بہت جاری ہوئے۔ ان میں مذہبی تعلیم شروع ہوئی۔ سب لوگ کہتے تھے کہ سرکار کی طرف سے ہیں۔ بعض اضلاع میں بہت بڑے بڑے عالی قدر حکام ان اسکولوں میں جاتے تھے اور لوگوں کو ان میں داخل ہونے اور شامل ہونے کی ترغیب دیتے تھے۔ استعان مذہبی کتابوں میں لیا جاتا تھا اور

طالب علموں میں سے جو لڑکے کم عمر ہوتے تھے ان سے پوچھا جاتا تھا کہ تمہارا خدا کون، تمہارا نجات دینے والا کون، اور وہ عیسائی مذہب کے موافق جواب دیتے تھے۔ اس پر ان کو انعام ملتا تھا۔ ان سب باتوں سے رعایا کا دل ہماری گورنمنٹ سے پھر جاتا تھا۔ یہاں ایک بڑا اعتراض یہ پیدا ہوتا ہے کہ اگر لوگ اس تعلیم سے ناراض تھے تو اپنے لڑکوں کو کیوں داخل کرتے تھے۔ یہ صرف ہندوستان کی محتاجی اور مفلسی کا باعث تھا کہ لوگ اس خیال سے کہ ان اسکولوں میں داخل ہو کر ہماری اولاد کو کچھ وجہ معیشت اور روزگار حاصل ہوگا ایسی سخت بات کو جس سے بلا شبہ دلی رنج اور روحانی غم تھا گوارا کرتے تھے، نہ رضامندی سے۔ یہ حقیقت بھی قابل بیان ہے کہ بنگال میں مسلمانوں کے اوقاف ضبط کر لیے گئے اور ان اوقاف کی آمدنی کا تقریباً اسی ہزار روپیہ سالانہ دوسری قوموں کی تعلیم پر صرف ہوتا تھا اور مسلمانوں کے ایک عربی مدرسہ پر صرف ڈھائی ہزار سالانہ خرچ کیا جاتا تھا۔ اس ضبطی کے متعلق ڈاکٹر ہنٹر نے لکھا ہے :

”اس حقیقت کو چھپانے سے کیا فائدہ کہ مسلمانوں کے نزدیک اگر ہم (انگریز) اس جائداد کو جو اس مصرف کے لیے ہمارے قبضہ میں دی گئی تھی ٹھیک ٹھیک استعمال کرتے تو بنگال میں ان (مسلمانوں) کے پاس آج بھی نہایت اعلیٰ اور شاندار تعلیمی ادارے موجود ہوتے۔“

لیکن ہوا یہ کہ :

”سینکڑوں پرانے خاندان تباہ ہو گئے اور مسلمانوں کا تعلیمی نظام جس کا دار و مدار ان ہی معافیات پر تھا بالکل تہ و بالا ہو گیا۔۔۔ مسلمانوں کے تعلیمی ادارے اٹھارہ سال کی مسلسل لوٹ کھسوٹ کے بعد یک قلم مٹ گئے۔“

پنجاب کی ۱۸۵۶-۱۸۵۷ کی تعلیمی رپورٹ سے پتہ چلتا ہے کہ وہاں مدارس و مکاتب میں مسلمان بچوں کی تعداد سب قوموں سے زیادہ تھی اور پیشہ معلمی سراسر مسلمانوں کے ہاتھ میں تھا۔ ۱۸۶۰ میں کپتان فلر، ڈائریکٹر تعلیمات، نے مسلمان اساتذہ کی تعداد ٹریننگ اسکولوں میں کم کر دی اور ہندوؤں کو بڑھایا۔ نتیجہ یہ ہوا کہ رفتہ رفتہ مسلمان اس محکمہ سے بے دخل ہو گئے۔ یہی حال دیگر ملازمتوں کا ہر جگہ تھا۔ بقول ڈاکٹر ہنٹر :

”کلکتہ میں شکل سے کوئی دفتر ایسا ہو گا جس میں بجز چراسی یا چٹھی رساں یا دفتری کے مسلمان کو کوئی نوکری مل سکے۔“

### سر سید

یہ حالات تھے کہ رحمت خداوندی جوش میں آئی اور اللہ نے مسلم قوم کو زندہ رکھنے کے لیے سر سید احمد خاں کی صورت میں فرشتہ رحمت بھیجا اور علی گڑھ تحریک کا آغاز ہوا، اور اس تحریک کی بدولت مسلمانان بر صغیر نے نہ صرف یہ کہ ہر شعبہ علمی میں ترقی کی بلکہ ایک اسلامی حکومت سر سید کے دو قومی نظریہ کی بنا پر قائم کر دی، یعنی پاکستان وجود میں آیا۔

یہاں علی گڑھ تحریک کی تاریخ لکھنا مقصود نہیں ہے، لیکن سر سید کے تعلیمی نظریات

کا مختصر بیان ضروری معلوم ہوتا ہے۔ ۱۸۵۷ء کے ہنگامہ کے نتائج میں مسلمانوں کو سخت ترین خمیازہ بھگتنا پڑا اور قلیل عرصہ میں ایک بڑی قوم تباہ ہو گئی۔ سر سید نے دیکھا کہ اب انگریزی حکومت مستحکم ہو گئی ہے اور مسلمانوں کا مستقبل تاریک ہے تو سوائے اس کے کوئی چارہ نہیں کہ قوم کو باعزت زندگی بسر کرنے کے لیے تعلیم جدید سے روشناس کرایا جائے، کیونکہ بغیر اس کے حکومت میں مسلمانوں کا کوئی حصہ نہ ہوگا اور رفتہ رفتہ قوم مٹ جائے گی۔ مسلمان مغربی تعلیم سے اس لیے متنفر تھے کہ اس کی ابتداء عیسائی مشنریوں نے کی تھی اور ہندوؤں نے عیسائی مذہب قبول کرنا شروع کر دیا تھا۔ لیکن سر سید کے سامنے یہ مقصد تھا کہ مسلمانوں میں قومیت کا جذبہ بیدار کیا جائے اور قومی اتحاد اور ہمدردی جو ترقی کا اول زینہ ہے ان میں قائم رکھا جائے۔ سب سے مقدم یہ کہ وہ مسلمان رہیں اور مذہب اسلام کی حقیقت ان کے دل میں قائم رہے اور اس لیے ضروری ہے کہ انگریزی تعلیم کے ساتھ ان کو مذہبی تعلیم بھی لازمی طور پر دی جائے اور جہاں تک ممکن ہو ان کو فرائض دین کا پابند رکھا جائے اور اخوت اسلامی کا سبق دیا جائے۔ چنانچہ ایک مرتبہ طلباء کو مخاطب کرتے ہوئے انہوں نے فرمایا:

”یاد رکھو سب سے سچا کلمہ لا الہ الا اللہ محمد الرسول اللہ ہے۔ اسی پر یقین کرنے سے ہماری قوم ہماری قوم ہے۔ اگر تم نے سب کچھ کیا اور اس پر یقین نہ کیا تو تم ہماری قوم نہ رہے۔ پھر اگر تم آسمان کے تارے ہو گئے تو کیا۔ پس آئیے ہم کہ تم ان دونوں باتوں (علم اور اسلام) کے نمونے ہو گے اور جب ہی ہماری قوم کی عزت ہوگی۔“

سر سید کے نزدیک تعلیم کا مقصد یہ تھا کہ قوم کی ذہنی سطح بلند ہو اور معاشرتی و اقتصادی حالت بہتر سے بہتر ہو جائے۔ لکھنؤ میں ایک بار تقریر کرتے ہوئے انہوں نے فرمایا:

”اے دوستو! سچہ کو یہ بات ذرا خوش کرنے والی نہیں ہے کہ کسی مسلمان نے بی۔ اے یا ایم۔ اے کی ڈگری حاصل کر لی ہے۔ میری خوشی قوم کو قوم بنانے کی ہے۔“

وہ جانتے تھے کہ قوم کی اقتصادی حالت بھی اسی وقت درست ہوگی جب قوم میں تعلیم ہوگی۔ اسرٹسر میں تقریر کرتے ہوئے فرمایا:

”ہم کو چاہیے کہ دوسرے ملکوں میں آڑتھہ اور کمپنیاں قائم کریں جس سے اعلیٰ درجہ کے تاجر ہوں، ملک کی پیداوار اور قدرتی چیزیں جو زمین میں گڑی پڑی ہیں ان سے فائدہ اٹھائیں۔“

وہ مشنری مدارس میں مسلمان بچوں کی تعلیم کے بھی بے حد مخالف تھے۔ چنانچہ ایک تقریر میں اس کا اظہار ان الفاظ میں کیا:

”مسلمانوں کو شرم نہیں آتی کہ مشنری تعلیم گاہوں میں وہ اپنے لڑکوں کو بھیجتے ہیں۔ ان کو جوش پیدا نہیں ہوتا، ان کو غیرت نہیں آتی!“

وہ مشنری علوم کے ہرگز مخالف نہ تھے بلکہ دنیاوی نقطہ نظر سے مغربی علوم کا



حاصل کرنا بھی ضروری سمجھتے تھے - ۱۸۸۴ میں بمقام امرتسر ایک تقریر کے دوران انہوں نے اپنے خیالات کا اظہار ان الفاظ میں کیا :

”مسلمانوں کو لازم ہے کہ عربی زبان کی تحصیل کو نہ چھوڑیں - یہ ہمارے باپ دادا کی مقدس زبان اور ہمارے قدیم ملک کی زبان ہے جو فصاحت و بلاغت میں سیمٹک زبانوں میں لاتانی ہے - مگر افراط و تفریط نہ ہو - اس زبان میں ہمارے مذہب کی ہدایتیں ہیں لیکن جب کہ ہماری معاش، ہماری بہتری، ہماری زندگی بہ آرام بسر ہونے کے ذریعے، بلکہ ہمارے اس زمانے کے موافق انسان بنانے کے وسائل انگریزی زبان سیکھنے میں ہیں تو ہم کو اس طرف بہت توجہ کرنی چاہیے۔“

نواب عمادالملک سید حسین بلگرامی کو ایک خط میں لکھا :

”میں یہ تدبیر چاہتا ہوں کہ علوم عربیہ اور درس کتب مذہبی جو معدوم ہوتا جاتا ہے کسی طرح قائم رہے - اگر عربی فارسی ہم میں سے معدوم ہو جائے تو اس کے ساتھ ہماری قومیت بھی معدوم ہو جائے گی۔“

سرسید تعلیمی معاملات میں انگریزی حکومت کی مداخلت بھی گوارا نہیں کرتے تھے اور ان کی خواہش تھی کہ ہماری یونیورسٹیاں اور تعلیم گاہیں انگلستان کی یونیورسٹیوں کی طرح حکومت کی مداخلت سے آزاد رہیں - چنانچہ گورداسپور میں تقریر کرتے ہوئے انہوں نے فرمایا :

”ہندوستانیوں کی ترقی اس وقت ہوگی جب ’وہ اپنے باہمی چندے‘ اپنے انتظام، اپنی قوت سے بلا مداخلت گورنمنٹ اور اس کے افسروں کے اپنی خودسری اور اپنی مرضی کے موافق بچوں کی تعلیم کریں۔“

بجہد اللہ حکومت نے قوم کے تعلیمی نظام میں انقلاب پیدا کرنے کا تہیہ کر لیا ہے - انہوں نے ہمیں اپنے اسلاف کے تجربات سے فائدہ اٹھانے اور سرسید کے نظریات و تجاویز پر عمل کرنے کا بہترین موقع حاصل ہے - امید ہے کہ محکمہ تعلیم اور محکمہ اوقاف دونوں کی متحدہ مساعی سے ایک ایسی تعلیم یافتہ قوم پیدا ہوگی جس کے متعلق ہم بقول سرسید یہ کہہ سکیں گے : ”ان کی مذہبی تعلیم عام تعلیم میں ایسی ملی ہوئی ہے کہ جیسے جسم و جان۔“

آخر میں اپنے مشفق محترم جناب مولوی رشید احمد ارشد صاحب، ایم - اے، لیکچرار شعبہ عربی، کراچی یونیورسٹی، کا شکریہ ادا کرتا ہوں کہ موصوف نے دوران ترجمہ اکثر مشکلات رفع کرنے میں مدد فرمائی - میں اپنے استاد محترم جناب پروفیسر میان محمد شریف صاحب، ڈائریکٹر ادارہ ثقافت اسلامیہ، کا بھی ممنون احسان ہوں کہ ان جناب کی سفارش پر ادارہ نے اس کتاب کو زیور طبع سے آراستہ کر کے اشاعت کا انتظام کیا -

خاکسار

محمد حسین خاں زبیری

ناظم آباد - کراچی

۲۷ اپریل ۱۹۶۲



تاریخ تعلیم و تربیت اسلامی

بِسْمِ اللَّهِ الرَّحْمَنِ الرَّحِيمِ ۝

بَرَفَعَ اللَّهُ الَّذِينَ آمَنُوا مِنْكُمْ وَالَّذِينَ  
وَتُوا الْعِلْمَ دَرَجَاتٍ ط (سورة مجادلة، آية ۱۱)  
هَلْ يَسْتَوِي الَّذِينَ يَعْلَمُونَ وَالَّذِينَ  
لَا يَعْلَمُونَ ۝ (سورة زمر، آية ۹)

اللہ اونچے کرتا ہے ایمان والوں اور علم

والوں کے بڑے درجے۔

کیا برابر ہوتے ہیں علم والے اور

بے علم۔

میں نہایت سرت اور گرم جوشی سے ڈاکٹر احمد شلبي کے مقالہ ”تاریخ تعلیم و تربیت اسلامیہ“ کی اشاعت کی سفارش کرتا ہوں۔ اس کتاب میں مصر کا خاص طور پر تذکرہ ہے۔ یہ تصنیف علمی دنیا میں نہایت ہی مفید اضافہ ہے اور اس پر ڈاکٹر شلبي کو اس یونیورسٹی نے ڈاکٹر آف فلاسفی کی ڈگری عطا کی ہے۔ یہ کتاب بے شمار غیر مطبوعہ مسودات اور مطبوعہ کتب کے نہایت وسیع مطالعہ پر مبنی ہے۔ ان اوراق میں نہایت وسیع ذخیرہ معلومات جمع کر دیا گیا ہے اور جسے تنقیدی جائزہ کے بعد خوبی سے مرتب کیا گیا ہے۔ اس کی اشاعت ایک بڑی علمی خدمت ہوگی۔

شرح دستخط  
اے۔ جے۔ آرہری

ممبرک کالج، کیمبرج  
۱۰ اکتوبر ۱۹۵۲

## پیش لفظ

نبی نوئے انسان پر اسلام کی تحسین و توصیف اور شکر گذاری واجب ہے۔ مسلمانوں نے علم و ادب اور فنون و سیاست میں جو اضافے کیے ہیں ان کے متعلق بہت کچھ لکھا جا چکا ہے۔ یہ کامیابیاں اور کامرانیاں ہرگز حاصل نہ ہوتیں اگر مسلمانوں کو علم سے پر جوش عقیدت نہ ہوتی جو ان کا ہمیشہ طرہ امتیاز رہی ہے۔ مسلمان مردوں اور عورتوں نے یکساں طور پر پوری عقیدت کے ساتھ اپنے پیغمبر علیہ السلام کے اس حکم پر عمل کیا کہ: علم طلب کرو اگرچہ وہ چین میں ہو۔ لہذا اسلام نے تعلیم کے جو اصول قائم کیے ان کی جہان بین اور ان کا تذکرہ حقیقت میں ایک بہت ہی اہم اور دلچسپ مشغلہ ہے۔ اس کتاب میں میرے دوست اور سابق شاگرد ڈاکٹر احمد شلبی اپنی تحقیق کے وہ نتائج شائع کر رہے ہیں جو انہوں نے ڈاکٹر آف فلاسفی کی ڈگری کے لیے کیمبرج یونیورسٹی میں مکمل کی ہے۔ ناظرین مجھ سے اتفاق کریں گے کہ ان کی علمی تحقیقات نہایت عمیق اور بے حد درجہ کامیاب ہیں۔ اس کتاب کی تیاری کے دوران بہت سی مطبوعہ کتابیں اور غیر مطبوعہ مسودات زیر مطالعہ رہے۔ ان ماخذوں کے استعمال اور ان سے اخذ کرنے میں ڈاکٹر شلبی نے ان خصوصیات کا مظاہرہ کیا جو ایک محقق میں ہونی چاہئیں، یعنی تحمل، کمال، جوش و خروش اور ادراک یعنی کسی مسئلہ کی تہ کو پہنچ جانے اور اس کو سمجھ لینے کی قابلیت، اور نہایت صفائی اور سلیقہ سے تفسیر و تشریح کی صلاحیت۔ یہ کتاب نہ صرف علمی دنیا میں ایک اضافہ ہی ہے بلکہ ایک پر لطف مطالعہ بھی ہے اور ہر مسلمان کے لیے جسے علم سے لگاؤ ہے باعث فخر و سبابت ہے۔

اس مقالہ کی اشاعت پر میں نہایت مسرت کے ساتھ ڈاکٹر شلبی کو مبارک باد دیتا ہوں اور ناظرین سے سفارش کرتا ہوں کہ سنجیدگی سے اس کا مطالعہ کریں۔

پمبروک کالج  
کیمبرج

اے۔ جے۔ آربری  
پروفیسر عربی  
کیمبرج یونیورسٹی

# فہرست مضامین

ج	مقدمہ از مترجم
۹	خلاصہ
۱۲	اظہار تشکر
۱۳	دیباچہ
	باب ۱ : مقامات تعلیم
	صفحات ۱۹ تا ۶۲
۱۹	تمہید
	فصل ۱ : قیام مدارس سے قبل مقامات تعلیم
۱۹	کتاب برائے تعلیم نوشت و خواند
۲۲	کتاب برائے تعلیم قرآن مجید و ابتدائی مضامین
۲۶	محلات میں ابتدائی تعلیم
۲۸	کتب فروشی کی دکانیں
۳۰	علماء کی قیام گاہیں
۳۳	ادبی نشستیں
۴۱	بادیہ
۴۶	مسجد
	فصل ۲ : مدارس
۵۲	تمہید
۵۲	تعلیم مساجد سے مدارس کی طرف کیوں منتقل ہوئی
۵۲	مساجد و مدارس میں کیا فرق تھا
۵۳	مدرسے زیادہ تر مذہبی تعلیم ہی کے لیے کیوں وقف تھے
۵۳	اسلامی دنیا میں مدارس کا قیام
۵۴	مدارس نظام الملک
۵۵	مدارس نور الدین
۵۸	مدارس طب
۵۹	النورۃ الكبرى (قرون وسطیٰ کے اسلامی مدرسہ کا نمونہ)

تاریخ تعلیم و تربیت اسلامی

باب ۲ : کتب خانے

صفحات ۶۳ تا ۹۳

۶۳  
۶۴  
۶۶  
۶۸  
۷۰  
۷۱

کتب خانے و تعلیم  
کتابوں کی قدر شناسی  
کتب خانوں کی اخلاقی افادیت  
عبارات و ترتیب  
فہرستیں  
استعارہ کتب

کتب خانہ کا عملہ

۷۳  
۷۵  
۷۶  
۷۹  
۷۹

مہتمم کتب خانہ : اس کے فرائض  
مترجمین  
وراقون (کاتب)  
جلد ساز  
خدمت گار (ساولون)

کتب خانہ کی مالی حالت

۸۱  
۸۱  
۸۸  
۹۱

اقسام کتب خانہ  
کتب خانہ عام  
نیم سرکاری کتب خانے  
ذاتی کتب خانے

باب ۳ : اساتذہ

صفحات ۹۵ تا ۱۳۰

۹۵  
۹۵  
۹۶  
۹۹  
۱۰۸  
۱۱۶  
۱۱۹  
۱۲۰  
۱۲۲  
۱۲۴

بالقاعدہ و بے قاعدہ تدریس  
اساتذہ کی اہمیت  
حکومت و اساتذہ کے تعلقات  
معاشرے میں اساتذہ کا درجہ  
اساتذہ کی مالی حالت  
مدارس نظامیہ کے پروفیسر  
معید (اعادہ کرنے والے)  
اساتذہ کا کردار اور فرائض  
اسناد  
سزا



فہرست مضامین

۷

۱۲۶

صلہ اور انعام

۱۲۷

اساتذہ کا لباس

۱۲۸

انجمن اساتذہ

باب ۴ : طلباء

صفحات ۱۳۱ تا ۱۶۲

۱۳۱

اسلام اور تعلیم

۱۳۳

تربیت اطفال و امام غزالی

۱۳۴

تعلیم میں مساوات

۱۳۷

طلباء کی نگرانی و رہنمائی

۱۳۸

تعلیم کے لیے بچے کی عمر

۱۳۹

کمرہٴ جماعت کا طول و عرض

۱۴۰

جسم و دماغ

۱۴۲

طلباء کا کردار و فرائض

۱۴۳

طلباء کے تعلقات آپس میں

۱۴۴

حصول علم میں طلباء کی جد و جہد

۱۴۶

تحصیل علم کے لیے سفر

۱۵۲

تعلیم نسواں

باب ۵ : مؤسسین ، اوقاف ، تنظیم

صفحات ۱۶۳ تا ۱۷۷

۱۶۳

مؤسسین

۱۶۳

الہامون

۱۶۳

نورالدین

۱۶۴

صلاح الدین

۱۶۴

نظام الملک

۱۶۸

اوقاف

۱۷۲

تنظیم

۱۷۲

حلقہ

۱۷۵

مدارج تعلیم

۱۷۶

اقاسی تعلیم

ضمیمہ

صفحات ۱۷۸ تا ۲۰۸

مضامین

۱۷۸	فاطمی دور میں اسماعیلی مذہب و تعلیم مصر میں
۱۷۹	اسماعیلی عقاید
۱۷۹	وصی اور امام
۱۷۹	انبیاء ، وصی اور امام کی معصومیت
۱۸۱	امام کی ادعائی اہلیت
۱۸۲	قرآن اور حدیث کے ظاہری و باطنی معانی کو قبول کرنا
۱۸۳	امام اور قانون سازی
۱۸۳	اسماعیلی فقہ کی مثالیں
۱۸۵	اسماعیلی مذہب کی تبلیغی جدوجہد
۱۸۵	تبلیغ بذریعہ تعلیم
۱۸۵	تبلیغ بذریعہ اشعار
۱۸۷	کلام ابن ہانی
۱۸۷	کلام امیر تیم
۱۹۰	کلام موئید
۱۹۲	تبلیغ چند مقدس ایام کی یاد گار منانے سے
۱۹۳	تبلیغ مذہب صرف اسماعیلیوں کو ملازمتوں میں لینے سے
۱۹۶	اہالیان مصر اور اسماعیلی مذہب
۱۹۷	کتابیات
۱۹۸	

## خلاصہ

اس کتاب میں اوائل اسلام (ساتویں صدی عیسوی) سے زوال خاندان ایوبی (۶۳۸/۱۲۵۰) تک تعلیم و تربیت اسلامیہ کی تاریخ بیان کی گئی ہے۔ اس مقالہ کو پانچ ابواب اور ایک ضمیمہ پر تقسیم کیا گیا ہے۔

باب اول میں مقامات تعلیم کا بیان ہے۔ یہاں یہ بتایا گیا ہے کہ ۵۹۵ء سے تعلیم اسلامیہ کا ایک نیا دور شروع ہوتا ہے کیونکہ اسی سال نظام الملک طوسی کے نظام تعلیم کے تحت پہلا مدرسہ بغداد میں قائم کیا گیا تھا۔ اس سے قبل تعلیم کے مراکز مختلف قسم کے مقامات تھے۔ ان مقامات کو مندرجہ ذیل عنوانات کے تحت الگ الگ بیان کیا گیا ہے :

- (۱) کتاب - برائے تعلیم نوشت و خواند
- (۲) کتاب - برائے تعلیم قرآن پاک اور ابتدائی مضامین
- (۳) ابتدائی تعلیم محلات میں
- (۴) کتب فروشی کی دکانیں
- (۵) علماء کی قیام گاہیں
- (۶) ادبی نشستیں
- (۷) بادیه
- (۸) مساجد

اس کے بعد مدارس کی تعلیم کا جائزہ لیا گیا ہے اور چند سوالات کے جوابات دیے گئے ہیں، یعنی :

- (۱) تعلیم کا مرکز مسجد سے مدرسہ میں کیوں منتقل ہوا؟
  - (۲) مساجد اور مدارس میں کیا فرق تھا؟
  - (۳) مدارس میں زیادہ تر مذہبی تعلیم ہی کیوں دی جاتی تھی؟
- بعد ازاں ان مدارس کی ایک فہرست دی گئی ہے جو نظام الملک نے عراق و خراسان میں، نورالدین نے شام میں اور خاندان ایوبی نے مصر اور شام میں قائم کیے تھے۔ قرون وسطیٰ کے اسلامی مدرسہ کا خاکہ سمجھانے کے لیے دمشق کے مدرسہ نوریۃ الكبرى کا تفصیلی حال بیان کیا گیا ہے۔ اس مدرسہ کا میں نے بذات خود معائنہ و مشاہدہ کیا۔

باب دوم کتب خانوں سے متعلق ہے جو بطور تعلیمی اداروں کے استعمال کیے جاتے تھے۔ ان کی اہمیت اس قدر زیادہ ہے کہ الگ ایک پورے باب کی ضرورت محسوس ہوئی۔ لہذا اسلامی دنیا میں کتب خانوں کی اخلاقی قدر و قیمت بتلا کر میں نے کتب خانوں

کی عمارات، الماریوں کا رکھ رکھاؤ، فہرست ہائے کتب اور استعمال کتب کا طریقہ تفصیل سے بتایا ہے۔ اسی باب کے تحت کتب خانوں کے عملہ کا ذکر کیا ہے اور مہتمم کتب خانہ، مترجم، محرر، جلدساز اور خدمت گاروں کا حال ذرا تفصیل سے بتایا ہے۔ کتب خانہ کی مالی حالت کا بھی تذکرہ ہے اور سب سے آخر میں سرکاری و نیم سرکاری اور ذاتی کتب خانوں کا حال بیان کر کے اس باب کو ختم کیا ہے۔

باب سوم کا مضمون اساتذہ سے متعلق ہے جو اس توضیح و تشریح سے شروع ہوتا ہے کہ مسلمانوں میں اساتذہ کا کیا درجہ تھا۔ اس باب کے دیگر عنوانات یہ ہیں:

- (۱) حکومت و اساتذہ میں تعلق
- (۲) معاشرہ میں اساتذہ کا درجہ
- (۳) اساتذہ کی مالی حالت
- (۴) اساتذہ کا کردار اور فرائض
- (۵) اسناد
- (۶) سزا
- (۷) صلہ اور انعامات
- (۸) اساتذہ کا لباس
- (۹) انجمن اساتذہ
- (۱۰) معیدین

باب چہارم طلباء سے متعلق ہے۔ یہاں تعلیم کے اسلامی انداز فکر پر بحث کی گئی ہے۔ اس کے بعد بچوں کی تربیت میں امام غزالی کا نظریہ بیان کیا گیا ہے۔ دیگر عنوانات یہ ہیں:

- (۱) تعلیم میں مساوات
- (۲) طلباء کی نگرانی و رہنمائی
- (۳) تعلیمی عمر
- (۴) کمرۂ جماعت کی وسعت
- (۵) جسم و دماغ
- (۶) طلباء کا کردار اور فرائض
- (۷) طلباء میں تعلقات باہمی
- (۸) حصول علم کے لیے طلباء کی مساعی
- (۹) تعلیم کے لیے سفر
- (۱۰) تعلیم نسوان

باب پنجم میں مؤسین، اوقاف اور تنظیم سے بحث کی گئی ہے۔ یہاں تین نامور بانیان مدارس (ماسون رشید، نورالدین، صلاح الدین) کے حالات بیان کیے گئے ہیں۔ تعلیمی اوقاف کے جائزہ سے پہلے نظام الملک طوسی کی مختصر سوانح عمری ہے۔ اس باب میں تین عنوان ہیں، یعنی حلقہٴ درس، مدارج تعلیم، اور اقامتی تعلیم۔ جہاں مصر کی آزادی

کا ذکر ہے وہاں اسے بہت اہمیت دی گئی ہے اور اس کی وجہ یہ ہے کہ عہد فاطمی اور عہد ایوبی میں دنیائے اسلام کا نہایت اور شاید سب سے بڑا ثقافتی مرکز مصر ہی رہا ہے۔ ضمیمہ میں مذہب اسماعیلیہ پر بحث کی گئی ہے کیونکہ عہد فاطمی میں اسی کی ترویج و تعلیم پر مصر میں زور دیا جاتا تھا۔ اس فرقہ کی مطبوعہ و غیر مطبوعہ کتب کی مدد سے میں نے اسماعیلیہ عقاید کے اخذ کرنے کی کوشش کی ہے اور اس طریقہ کا بھی پتہ چلایا ہے جو اس کی تبلیغ کے لیے استعمال کیا گیا تھا، یعنی مدارس میں تعلیم کے ذریعہ اور شعراء کی شاعری کے ذریعہ سے اس کی تبلیغ کی گئی اور بعض مقدس ایام بھی بطور تہوار منائے جاتے تھے۔ خاندان ایوبی کے عروج سے جو ثقافتی رد عمل ہوا اس پر یہ ضمیمہ ختم ہوتا ہے۔

## اظہار تشکر

میں پروفیسر اے۔ جے۔ آربری کا دلی شکریہ ادا کرتا ہوں کہ انہوں نے میرے لیے یہ مضمون تجویز کیا اور دوران تحقیق اس کی نگرانی کی۔ حقیقت یہ ہے کہ پروفیسر آربری کی اصلاحی تنقید، مفید تجاویز اور جوش دلانے والی رہنمائی اس کتاب کی تیاری میں میرے لیے بے حد مفید ثابت ہوئیں۔

میں قاہرہ یونیورسٹی کا بے حد ممنون ہوں کہ مجھے اس تعلیمی وظیفہ کے لیے نامزد کیا گیا اور حکومت کا بھی شکر گزار ہوں کہ اس کی منظوری دی اور اس طرح مجھے انگلستان میں چند سال مطالعہ کا موقعہ ملا اور علمی تجسس کے لیے دیگر ممالک کی سیاحت بھی کی۔

اس تحقیق کے دوران میں اور خصوصاً مشرق وسطیٰ کی سیاحت کے دوران میں علماء نے میری بے حد امداد کی۔ انہوں نے اپنی کتابوں کے مجموعے میرے سپرد کر دیے۔ کتب خانوں کے منتظمین کا شکریہ واجب ہے کہ جنہوں نے کتب خانوں سے استفادہ کی سہولتیں ہم پہنچائیں۔ ان تمام حضرات کا بھی شکر گزار ہوں جن کے اسمائے گرامی درج ذیل ہیں:

پروفیسر ایس۔ اے۔ جسونہ (مصر)

ڈاکٹر کامل حسین

ڈاکٹر اے۔ ال۔ ہک (کرائسٹ کالج)

فواد سید (مصر)

ڈاکٹر سامی دھان (دسشق)

استاذ عباس العزاوی (بغداد)

شیخ آغا بزرگ (بخف)

پروفیسر احمد اتش (استنبول)

احمد شہابی

## دیباچہ

پال منرو (Paul Monroe) نے اپنی کتاب موسومہ ”سولہویں صدی میں تعلیمی نشاۃ ثانیہ“ (*The Educational Renaissance in the 16th Century*) کی ابتدا ان الفاظ سے کی ہے: ”ہر شخص کو زمانہ گذشتہ کی تعلیمی سرگرمیوں کے متعلق ٹھوس معلومات فراہم کرنے میں بڑی دشواری کا سامنا کرنا پڑتا ہے اور خصوصاً اسکولی زندگی کا کوئی خاصا سلسل اور مکمل تفصیلی حال تو ملتا ہی نہیں۔“ یہ بیان قرون وسطیٰ کی تعلیم اسلامیہ کے حالات پر بھی منطبق ہوتا ہے۔ حقیقت یہ ہے کہ اس کتاب کی تیاری میں بڑی محنت کرنی پڑی۔ اکثر کسی ضخیم کتاب کا مطالعہ یہ سمجھ کر کیا کہ بہت کچھ کار آمد مواد مل جائے گا لیکن ہوا یہ کہ یا تو بہت ہی کم مفید مطلب چیزیں ملیں یا کچھ بھی نہیں۔ مسلمان مورخین کی توجہ سیاسی اور فوجی سرگرمیوں پر مرکوز رہی اور انہوں نے سماجی اور تعلیمی اصلاحات پر کوئی توجہ نہ کی۔ مثال کے طور پر نظام الملک کے مدارس قائم کرنے کا کارنامہ صرف چند سطروں میں بیان کر دیا گیا ہے، لیکن اس کے دیگر کار نامے نہایت تفصیل سے بیان کیے ہیں۔ اس سے بھی زیادہ حیرت انگیز یہ بات ہے کہ صلاح الدین کے قاضی اور معتمد ذاتی ابن شداد نے اپنی تصنیف ”المعائن الیوسفیہ“ میں اس کے تعلیمی کارناموں کو بالکل ہی نظر انداز کر دیا ہے۔ اس کتاب میں صلاح الدین کی ولادت، سوانح حیات، کردار اور فوجی سہیات کا نہایت تفصیلی بیان ہے لیکن تعلیمی سرگرمیوں کا بالکل ہی تذکرہ نہیں ہے۔ چند تعلیمی رسائل میں بھی جو بہت مختصر ہیں ایک ہی قسم کا مسالہ ملتا ہے جس کا تعلق خاص طور پر اساتذہ اور طلباء کے کردار اور فرائض سے ہے۔

ایک اور بات جس کا بیان کرنا یہاں ضروری ہے یہ ہے کہ اس کتاب کے ہر باب کے لیے مجھے مختلف ماخذوں کی ضرورت پڑی۔ مثال کے طور پر باب اول میں کتاب، علماء کی قیام گاہوں، ادبی نشستوں، مساجد اور مدارس وغیرہ کے لیے ظاہر ہے مختلف ماخذوں کی طرف رجوع کرنا پڑا۔

اس کتاب کی تیاری میں مجھے بے شمار کتب اور دستاویزات کی بھی چھان بین کرنی پڑی تا کہ میرے مضمون کے متعلق مواد فراہم ہو سکے اور اس کام کے لیے مجھے مصر، شام، لبنان، فلسطین، ترکی اور عراق کا سفر بھی کرنا پڑا۔ اس پر مستزاد یہ کہ بعض یورپی ممالک کا دورہ کرنے کی بھی ضرورت ہوئی تا کہ آثار قدیمہ اور ادبی مطالعہ سے ایسا مواد فراہم کیا جا سکے جس کا تعلق تاریخ تعلیم سے ہو۔

جہاں تک مجھے علم ہے اس مضمون پر اس سے قبل کسی نے کوئی مفصل کتاب

نہیں لکھی ہے۔ اب تک تاریخ تعلیم اسلامیہ میں کسی نے تحقیق و تفتیش نہیں کی، سوائے اس کے کہ ہمیں چند مختصر مضامین کہیں کہیں ملتے ہیں یا ان کتابوں میں جو دیگر مقاصد کے تحت لکھی گئی ہیں تعلیم سے متعلق کچھ اشارات اور تلمیحات ملتی ہیں۔ علاوہ بریں ان کتابوں یا ان مضامین کی بنیاد ان ماخذوں پر نہیں ہے جن سے میں نے استفادہ کیا ہے۔

جن ماخذوں سے میں نے استفادہ کیا ہے وہ چار اقسام پر منقسم ہیں :

(۱) واقعات متعلقہ آثار قدیمہ

(۲) تعلیمی رسائل

(۳) کتب متعلقہ معلومات عامہ

(۴) کتب تواریخ

### واقعات متعلقہ آثار قدیمہ

یہ واقعات بہت بیش قیمت ہیں اور مجھے خاص طور پر دمشق میں نورالدین کے قائم کردہ چھٹی صدی کے مدارس کے کتبات سے بہت مفید مواد حاصل ہوا۔ ان کتبات ہی سے مجھے مدارس کے اوقات کے متعلق صحیح اطلاعات ملیں۔ پتھر کے اس کتبہ سے جو ”النورۃ الکبریٰ“ کے پھانک پر لگا ہوا ہے میں نے النعمی (م ۵۹۲ء) کی غلطی درست کی۔ وہ غلطی سے اس مدرسہ کا بانی اسماعیل بن نورالدین کو بتاتا ہے (کتاب میں اس کے متعلق فوٹو گراف ہیں)۔

### تعلیمی رسائل

خاص خاص تعلیمی رسائل جن سے میں نے استفادہ کیا یہ ہیں :

”تذکرۃ السامع والمتکلم“، ابن جاعہ

”الاعلاق الخطیره“، (دمشق) غیر مطبوعہ، ابن شداد

”الدارس“، النعمی

”رسالة“ (جرنل ایشیائیک ۱۹۳۴) ابن عبدون

”رسالة المعلمین“، (بوصل) غیر مطبوعہ، الجاحظ

”الفضله“، قیسی

”ترغیب الناس الی العلم“، (استنبول) غیر مطبوعہ، قطمون

”آداب المعلمین“، ابن سحنون

”سہاج المتعلم“، گمنام

”اپنے ایک شاگرد کو نصیحت“، (استنبول) غیر مطبوعہ، امام ابو حنیفہ

”الوجازہ“، (بغداد) غیر مطبوعہ، الولید بن بکر

”تعلیم المتعلم“، زرنوجی

”المنیة“، (نجف) غیر مطبوعہ، الشہید

”رسالہ فی العلم الادب“، (بغداد) غیر مطبوعہ، طاش کبریٰ زادہ

”ادب المفید و المستفید“، العاملی



جو مواد ان ماخذوں سے حاصل ہوا وہ بہت بیش قیمت ہے، مثلاً ابن جاعہ نے متعدد اہم سوالات کے جواب فراہم کیے، خصوصاً حلقہٴ درس کا مفصل حال، اقامتی درس گاہ میں طلباء کے طور طریقے، تعلیم کی عمر، استعارہ کتب۔ ان میں سے بیشتر امور پر صرف ابن جاعہ نے روشنی ڈالی ہے۔ ”منہاج المتعلم“ جو خوش قسمتی سے مجھے حلب میں مسودات کے ایک صندوق سے دستیاب ہوئی ایک بے نظیر چیز ہے جس سے طلباء کی ذہانت کی جانچ اور ان کو ذہانت کے لحاظ سے جماعت وار تقسیم کرنے کا طریقہ معلوم ہوتا ہے۔ ”الوجازہ“ جو عباس عزاوی کے ذاتی کتب خانہ سے حاصل ہوئی ایک بہت ہی اہم ماخذ ہے جس سے پتہ چلتا ہے کہ سندات اور تدریس کی اجازت کس طرح دی جاتی تھی۔ جاحظ کا ”رسالة المعلمین“ جس کے متعلق یقین تھا کہ گم ہو گیا ہے خاص طور پر ساج میں اساتذہ کا درجہ بتاتا ہے۔ ”آداب المعلمین“ تصنیف ابن صیحون (جسے ابن خلدون نے غلطی سے محمد بن زید کی تصنیف بتایا ہے) ہمیں بتاتی ہے کہ لڑکیوں کی تعلیم کا لڑکوں سے علیحدہ انتظام تھا۔ بعض مصنفین ماخذوں کی غلط فہمی کے باعث اس مسئلہ کے متعلق غلطی میں پڑ گئے ہیں۔ میں نے النعمی کی تصنیف سے بھی بہت حوالے دیے ہیں۔ درحقیقت تمام متذکرہ بالا تعلیمی رسائل سے بہت کچھ قیمتی مسالہ فراہم کیا گیا ہے۔

### کتب متعلقہ معلومات عامہ

عربی ادب میں معلومات عامہ پر بے شمار کتابیں ہیں۔ ان کتابوں کا مطالعہ بہت مفید ثابت ہوا کیونکہ یہ کتابیں متعدد مضامین پر حاوی ہیں جن میں تعلیم بھی شامل ہے۔ ان کتابوں کو صف وار اس طرح تقسیم کر سکتے ہیں:

### سفر نامے خصوصاً مندرجہ ذیل

”کتاب البلدان“، یعقوبی

”البلدان“، ابن الفقیہ

”احسن التقاسیم“، المقدسی

”المسالك والمالك“، ابن حوقل

”الرحلہ“، ابن جبیر

”معجم البلدان“، یاقوت

”تحفة النظائر“، ابن بطوطہ

ان سیاحوں نے اسلامی دنیا میں طویل سیاحت کی اور ہر مقام پر جو دیکھا اور سنا اسے قلم بند کر لیا۔ جامع دمشق کے حالات، اس کی تعمیر کے اخراجات ابن الفقیہ سے معلوم ہوئے۔ اساتذہ کے لباس کے متعلق مقدسی نے معلومات فراہم کیں۔ مدارس اور ان کے اوقات، چند کتب خانوں اور بعض حلقہ ہائے درس کے متعلق عام طور پر یہ سب تصانیف اور خصوصی طور پر ابن جبیر کی تصانیف میرے ماخذ ہیں۔

## سوانح عمریاں

عربی ادب میں اس قسم کی مطبوعہ و غیر مطبوعہ کتابوں کی کثیر تعداد ہے۔ ان ماخذوں سے میں نے بہت مسالہ حاصل کیا ہے اکثر ابواب میں قاری کو مندرجہ ذیل کتب کے حوالے ملیں گے :

”الآغانی“ ، اصفہانی

”الفہرست“ ، ابن الندیم

”طبقات الادباء“ ، انباری

”تاریخ بغداد“ ، خطیب بغدادی

”معجم الادباء“ ، یاقوت

”وفیات الاعیان“ ، ابن خلکان

”فوات الوفيات“ ، کتبی

”الوافی“ ، (غیر مطبوعہ) ، صفدی

”اخبار الحکماء“ ، القفطی

”عیون الانباء“ ، ابن ابی اصیبعہ

”طبقات الشافعیہ“ ، السبکی

”نفع الطیب“ ، مقرئ

”مناقب الشافعی واشاہبہ“ ، (دمشق) غیر مطبوعہ ، ابن قاضی شہبہ

”اخبار النساء“ ، (دمشق) غیر مطبوعہ ، السیوطی

ادبی نشستوں اور تعلیم نسوان کے متعلق میرا مخصوص ماخذ الآغانی ہے۔ تعلیم نسوان پر سیوطی سے بھی مفید مواد ملا۔ مساجد کی تعلیم گاہوں ، اساتذہ کے لباس ، اساتذہ کی مالی اور سماجی حالت ، جماعت کے کمروں کا طول و عرض ، تعلیم کے لیے سفر اور حصول علم کے لیے طلباء کی مساعی سے متعلق میرے ماخذ خاص طور پر یاقوت ، ابن خلکان ، القفطی ، ابن ابی اصیبعہ ہیں۔

## کتب حسبہ

اس قسم کی کتابوں میں ایک باب اساتذہ کے محاسبہ کے متعلق بھی ضرور ہوتا ہے۔ مندرجہ ذیل کتابوں سے اس قسم کی معلومات فراہم کی گئی خصوصاً سزا کے متعلق :

”نہایت الرتبہ“ ، شیزری

”معلم القربہ“ ، قرشی

”الحسبہ“ ، حسان

## دیگر اہم ماخذ جو کسی ایک عنوان کے تحت نہیں دیے جا سکتے

- ”العقد الفريد“ ، ابن عبد ربہ  
 ”البيان“ ، الجاحظ  
 ”الامتاع“ ، ”المقابسات“ ، ”الصدائق و الصادق“ ، ابو حیان توحیدی  
 ”القانون“ ، ابن سینا  
 ”جامع بیان العلم“ ، ابن عبدالبر  
 ”رسوم دارالخلافة (بغداد)“ ، غیر مطبوعہ ، الصابی  
 ”ادب النديم“ ، کشاجم  
 ”الاحیاء“ ، امام غزالی  
 ”المدخل“ ، العبدری  
 ”مفيد النعم“ ، السبکی  
 ”المقدمه“ ، ابن خلدون  
 ”الخطط“ ، المقریزی  
 ”حسن المحاضره“ ، السيوطی  
 ”صبح الاعشاء“ ، القلقشندی

ان تصانیف سے بہت سے اہم واقعات اخذ کیے گئے ہیں۔ علماء کے مکانات پر تدریس کی بہت سی مثالیں ہیں نے ابو حیان سے لی ہیں اور بچوں کی تربیت کے متعلق ”الاحیاء“ سے امام غزالی کے خیالات کو نقل کیا ہے۔ جاحظ کی تصانیف سے جن کو قاموسی درجہ حاصل ہے شہزادوں کا نصاب تعلیم ، اساتذہ کا معاشرہ میں درجہ ، کتابوں کی قدر و قیمت ، ادبی نشستوں میں شریک ہونے والوں کے طور طریقے اخذ کیے گئے ہیں۔ کشاجم نے ”ادب النديم“ میں اور الصابی نے ”رسوم دارالخلافة“ میں ادبی نشستوں کو خاص طور پر بیان کیا ہے۔

مصر کے متعلق بہت سی واقفیت ابن دقاق ”الخطط“ اور ”حسن المحاضره“ سے حاصل ہوئی۔

## کتب تواریخ

تاریخی تحقیقات کے سلسلے میں تاریخی کتب سے استفادہ کیا گیا۔ ان میں دیباچے اسلام کی عمومی تاریخیں مثل طبری ، ابن الاثیر اور ابن خلدون کی ”العبر“ اور مقامی تاریخیں جیسے ”تاریخ السلجوق“ ، ”تاریخ الاسم المنقطعہ“ (غیر مطبوعہ) ، ”الروضتین“ ، ”بفرج الکروب“ (غیر مطبوعہ) ، ”اتعاظ الحنفاء“ اور دیگر متعدد کتب شامل ہیں۔ ان سب تصانیف میں سے ابو شامہ کی ”الروضتین“ اس ضمن میں بے حد مفید ثابت ہوئی۔ اس سے نور الدین کے مختصر عہد بادشاہت کے تعلیمی حالات کا پتہ چل گیا۔

تصانیف جدیدہ بھی بڑی مفید ثابت ہوئیں۔ لیمنس (Lammens) کی تصنیف محلات شاہی میں ابتدائی تعلیم کے متعلق بہت مسالہ حاصل ہوا۔ آدم مز (Adam Mez) نے جدا جدا چار ابواب میں علمائے دینیات، دینی مضامین، فقہی فرقوں اور قاضیوں کے متعلق بہت کچھ لکھا ہے۔ ان ابواب سے استفادہ کیا گیا، خصوصاً کتب خانوں، لباس اساتذہ اور محلات میں ابتدائی تعلیم کے متعلق بہت مواد حاصل ہوا۔ اسٹینلی لین پول (Stanley Lane-Poole) کی تصانیف ”قاہرہ“، ”صلاح الدین“ اور ”قرون وسطیٰ کا مصر“ مفید ثابت ہوئیں، خصوصاً مصر میں مفت اقامتی تعلیم کے متعلق بہت کچھ ملا۔ پروفیسر گب (Gibb) کی تصانیف ”عربی ادب“ (Arabic Literature) اور ”محمد نزم“ (Mohammadenism) بہت سے مسائل کے لیے مفید ثابت ہوئیں، خصوصاً ادبی نشستوں سے متعلق بہت کچھ حاصل ہوا۔

دیگر کتب جن سے استفادہ کیا گیا :

”بغداد، امن کا شہر“، رچرڈ کوک

”ہارون الرشید“، پامر

”لٹریری ہسٹری آف دی عربس“، نکلسن

”لٹریری ہسٹری آف پرشیا“، براؤن

”اسلامک سولزیشن“، خدا بخش

”مسلم کلچر“، بارتھولڈ

”اے شورٹ ہسٹری آف دی ساراسنز“، امیر علی

”میرج ان ارلی اسلام“، اسٹرن

”ہسٹری آف دی عربس“، حطی

”خزائن الکتب فی العراق“، عواد

”فجر الاسلام“، ”ضحیٰ الاسلام“، ”ظہر الاسلام“، احمد امین

علاوہ ازیں مختلف رسائل سے مضامین، خصوصاً ”نائٹینتھ سنچری“، ”اسلامک کلچر“

اور ”جرنل آف ایجوکیشن“ بہت ہی مفید ثابت ہوئے۔ جا بجا اس کتاب میں ان کے حوالے دیے گئے ہیں۔

احمد شلی

## مقامات تعلیم

### تمہید

تعلیم و تربیت اسلامیہ کی تاریخ میں ۳۰۹ھ (۱۰۶۶-۱۰۶۷ع) کا سال ایک دور جدید کے عنوان سے ہمیشہ یادگار رہے گا۔ یہی وہ سال ہے جب اسلامی دنیا میں باقاعدہ مدارس کی ابتدا ہوئی۔ اس عہد کی اہمیت پر ہم اس کتاب کے آخری حصہ میں کسی قدر تعمق سے نظر ڈالیں گے لیکن یہاں اس کی اہمیت اس وجہ سے بھی ہے کہ اس سال کا تعلق ان مقامات سے ہے جہاں اسلامی تعلیم پہلے سے جاری تھی۔ چنانچہ ۳۰۹ھ سے قبل اور بعد کے ادوار میں مختلف قسم کے ایسے مقامات موجود تھے جہاں تعلیم دی جاتی تھی۔ ان تعلیم گاہوں کو دو اقسام میں منقسم کیا جا سکتا ہے :

(۱) قیام مدارس سے قبل مقامات تعلیم

(۲) مدارس

ان دونوں میں سے ہر ایک عنوان پر اپنی اپنی جگہ بحث کی جائے گی لیکن جیسا آگے چل کر معلوم ہو گا اس سال سے پہلے عہد میں تعلیم کسی ایک مقام پر محدود نہ تھی بلکہ مختلف قسم کے کثیر مقامات پر جاری تھی، مثلاً کتب فروشوں کی دوکانوں پر، محلات شاہی میں، اور حتیٰ کہ بادیہ تک میں، لیکن جب مدارس قائم ہوئے تو تمام تعلیمی سرگرمیاں وہاں مرکوز ہو گئیں اور مدرسین و طلباء کی ایک کثیر تعداد مدارس کی طرف رجوع ہو گئی۔ نتیجہ یہ ہوا کہ ان مختلف تعلیم گاہوں کی تعداد بے حد کم ہو گئی، اگرچہ ان میں سے کچھ باقی ضرور رہیں۔

### فصل اول

## (۱) قیام مدارس سے قبل مقامات تعلیم

کتاب برائے تعلیم نوشت و خواند

اس قسم کے کتاب اسلام سے قبل بھی بہت محدود تعداد میں موجود تھے۔ اس امر کی تحریری شہادت موجود ہے کہ سفیان بن امیہ اور ابوقیس بن عبد مناف مکہ کے سب سے پہلے افراد ہیں جنہوں نے لکھنا پڑھنا سیکھا تھا۔ ان کا استاد ایک عسائی بشر ابن

عبد الملک تھا جس نے یہ فن حیرہ میں سیکھا تھا۔ جس شخص نے سب سے پہلے جزیرۃ العرب میں مدرسے کا پیشہ اختیار کیا وہ وادی القریٰ کا رہنے والا تھا اور اس نے وہیں چند شہریوں کو نوشت و خواند کی تعلیم دینی شروع کی تھی۔ چنانچہ اس فن کے سیکھنے والوں کی تعداد آہستہ آہستہ بڑھتی گئی۔ لہذا جب اسلام آیا تو قبیلہ قریش میں صرف سترہ افراد ایسے تھے جنہیں لکھنا پڑھنا آتا تھا۔ نئے مذہبی اور سیاسی نظام کی ضروریات کے تحت لکھنے پڑھنے کی بے حد ہمت افزائی کی گئی اور رفتہ رفتہ اس فن کی اہمیت کا احساس بر روئے کار لایا گیا اور نہایت خوبی سے اس کا اظہار کیا گیا۔ اوائل اسلام کے وہ مسلمان جو لکھنا پڑھنا جانتے تھے رسول اکرم صلعم کے کاتبان وحی مقرر کیے گئے اور نوشت و خواند سکھانے کا کام غیر مسلموں کے حصہ میں آیا اور عرصہ تک ان ہی کے ذمہ رہا۔ غزوہ بدر کے چند قیدیوں کو اس شرط پر رہائی ملی کہ بطور فدیہ مسلمانوں کو لکھنا پڑھنا سکھائیں۔

وہ کتاب جہاں نوشت و خواند کی تعلیم دی جاتی خاص طور پر مشرق میں تو اساتذہ کے مکانوں ہی پر قائم تھے اور ان دوسرے کتاب سے بالکل الگ تھے جہاں قرآن مجید اور دینیات کی ابتدائی تعلیم کا انتظام تھا جس کے متعلق ہم آئندہ صفحات میں روشنی ڈالیں گے۔ اکثر مصنفین ان دو قسم کے کتاب میں کوئی امتیاز نہیں کرتے۔ ان میں سے ہم پروفیسر حطی کو پیش کرتے ہیں۔ وہ فرماتے ہیں ”ابتدائی مدرسہ یعنی کتاب کا نصاب قرآن پر مرکوز تھا جو بطور ٹکسٹ پڑھایا جاتا تھا۔ پڑھنے کے ساتھ ساتھ لکھنے کی مشق بھی کی جاتی تھی۔ پڑھنے اور خوش نویسی کے ساتھ طلباء کو صرف و نحو، قصص الانبیاء،

۱- ”فتوح البلدان“ (بلاذری)، صفحہ ۴۵۷۔  
۲- ایضاً۔

۳- نوشت و خواند کو بہت اہمیت حاصل تھی، خصوصاً الوالعزم لوگوں کے لیے جو نئے دور میں اعلیٰ عہدوں کے خواہش مند تھے۔ نئے محکمے قائم ہو جانے سے بہت سی انتظامی اساسیاں قائم ہوئیں تو لکھے پڑھے آدھیوں کی ضرورت ہوئی۔ جب ”دیوان الخراج“ میں مالیات کا ترجمہ عبدالملک اور اس کے بیٹے ولید کے عہد میں ہوا تو پڑھے لکھے لوگوں کے لیے اور اساسیاں نکلیں۔ علاوہ ازیں اس فن کو زیادہ اہمیت اس وجہ سے بھی حاصل ہوئی کہ نابینا محدثین بوجہ لکھنا پڑھنا نہ جانتے کے ناقابل اعتماد سمجھے جانے لگے (”تہذیب الاسماء“، از النووی، صفحہ ۷۳)۔

۴- جاحظ کا قول ہے: ”یہ قلم ہی ہے جو ہم تک ماضی کا علم پہنچاتا ہے اور آنے والوں کے لیے زمانہ حال کا علم محفوظ کر دیتا ہے۔ قلم کی ’دیوان‘ میں بھی اشد ضرورت ہے اور وہ بادشاہ کے لیے بھی بے حد ضروری ہے۔ اسی کی مدد سے وہ مختلف صوبوں کی خبریں حاصل کرتا ہے اور پھر اسی کی مدد سے احکامات جاری کرتا ہے (”رسالة المعلمین“، قلمی نسخہ)۔

۵- ”فتوح البلدان“ (بلاذری)، صفحات ۱۴۷، ۴۵۹، Lammens، صفحہ ۳۶۱۔

۶- ”الکامل“ (المبرد)، رائٹ الڈیشن، جلد ۱، صفحہ ۱۷۱۔

اور احادیث کی تعلیم دی جاتی تھی۔<sup>۱</sup> یہی نتیجہ ڈاکٹر احمد امین نے نکالا ہے جو کہتے ہیں: ”بعض کتاب میں نوشت و خواند اور قرآن مجید کی تعلیم ہوتی تھی اور بعض میں زبان وغیرہ بھی پڑھائی جاتی تھی۔“<sup>۲</sup>

اس قسم کی اسناد موجود ہیں جن سے ظاہر ہوتا ہے کہ اوائل اسلام میں ذمی اور غزوہ بدر کے قیدی ان کتاب میں مدرسے کا کام کرتے تھے۔ ظاہر ہے کہ ان اساتذہ کو قرآن پاک اور دینیات سے کیا واسطہ۔ زمانہ مابعد سے متعلق ہم تین نامور اور مستند مصنفین سے واقف ہیں جو مختلف زمانوں میں موجود تھے۔ ان پر ہم اس مسئلہ میں اعتماد کر سکتے ہیں:

(۱) ابن جبیر (۵۶۱ م) فرماتے ہیں: ”اکثر مقامات پر قرآن مجید کا استاد جدا ہے اور نوشت و خواند کا جدا۔ قرآن شریف پڑھنے کے بعد طالب علم کو خوش نویسی کے لیے دوسری جگہ جانا پڑتا ہے اور اس کا خط اس لیے بہت اچھا ہوتا ہے کہ خوش نویسی کا استاد اور کچھ نہیں پڑھاتا۔“<sup>۳</sup>

(۲) ابن بطوطہ (۵۷۹ م) بھی اسی بات کو ایسے ہی الفاظ میں بیان کرتے ہیں۔ ان کا بیان ہے: ”خوش نویسی کا استاد اور ہے اور قرآن مجید کا اور۔ اول الذکر استاد خوش نویسی میں اشعار وغیرہ کا استعمال کرتا ہے لیکن بہ پاس ادب قرآن مجید کی آیات نہیں لکھواتا۔ قرآن شریف پڑھ کر لڑکا خوش نویسی کے لیے دوسری جگہ جاتا ہے کیونکہ کتابت سکھانے والا استاد اور کچھ نہیں پڑھاتا۔“<sup>۴</sup>

(۳) ابن خلدون (۵۸۰ م) فرماتے ہیں: ”خوش نویسی کی تعلیم قرآن شریف اور دینیات کے ساتھ نہیں ہوتی۔ اس کے متعلق کوئی مذہبی فتویٰ ہے اور اس لیے نوشت و خواند سکھانے کے لیے مخصوص اساتذہ ہوتے ہیں، جس طرح دوسری دستکاریوں کے استاد۔ نوشت و خواند کی تعلیم ’کتاب الصبیان‘ میں نہیں ہوتی۔ جسے یہ چیزیں سیکھنی ہوں تو وہ مخصوص اساتذہ سے سیکھتا ہے۔“<sup>۵</sup>

چنانچہ یہ سب سے پہلا ادارہ تھا جو ملک عرب میں قائم ہوا اور میرے خیال میں اس کے کام کی نوعیت یعنی ”تکتیب“ سے لفظ ”کتاب“ یا ”مکتب“ مشتق ہوا۔ اس لفظ کے مادہ کو دور مابعد میں بالکل بھلا دیا گیا۔ چنانچہ المبرد جب ”المکتب“ کا ذکر ایک تعلیمی ادارے کی حیثیت سے کرتے ہیں تو ان کی نظر اس کے محدود معنی پر نہیں جاتی۔ یہی لفظ دوسرے ادارے کے لیے بھی بولا جاتا تھا جہاں قرآن مجید اور اذکار دینیات کی تعلیم ہوتی تھی۔ جو بچے ان دونوں اداروں میں تعلیم حاصل کرتے تھے وہ

۱- *The History of the Arabs* ، صفحہ ۴۰۸ -

۲- ”ضحیٰ الاسلام“ جلد ۲، صفحہ ۵۰ -

۳- ”رحلہ“ صفحہ ۲۷۲ -

۴- ”تحفة النظار“ جلد ۱، صفحہ ۲۱۳ -

۵- ”المقدمہ“ (ابن خلدون) صفحہ ۳۹۸ -

غیر ارادی طور پر دونوں کے لیے ایک ہی نام استعمال کرتے تھے۔ اب ہم دوسرے ادارے کے متعلق عرض کرتے ہیں۔

## کتاب برائے تعلیم قرآن مجید و ابتدائی مضامین

گولڈ سیہر (Goldziher) اسلامی تعلیم پر اپنے مقالے میں اس قسم کے کتاب کا وجود اوائل اسلام میں بتاتا ہے اور اپنے اس نظریہ کے ثبوت میں مندرجہ ذیل مثالیں دیتا ہے :

- (۱) ام المؤمنین حضرت ام سلمہ نے ایک معلم کتاب سے کہا کہ مدرسے سے کچھ بچے میرے پاس بھیج دو جو اون کے تونے میں سیری مدد کریں۔
- (۲) عمرو ابن سیمون (۷۳-۷۷ھ) ایک ایسے اصول کی عبارت دیتا ہے جو صحابی رسول صلعم حضرت سعد ابن ابی وقاص اپنے بچوں کو سکھایا کرتے تھے جیسے کہ استاد اپنے شاگردوں کو لکھنا سکھانے کے وقت بتایا کرتا ہے۔
- (۳) عمر اور ابو اسید ایک مرتبہ ایک کتاب کے پاس سے گذرے اور تمام لڑکے ان کی طرف متوجہ ہو گئے۔

(۴) بہت ابتدائی زمانے سے لوح کا استعمال کیا جاتا ہے۔ صحابیہ ام الدرداء ایک لوح پر کچھ نصیحت آموز جملے لکھتی ہیں اور ایک لڑکے کو سبق کے طور پر دیتی ہیں۔ گولڈ سیہر نے دونوں قسم کے کتاب میں کوئی امتیاز نہیں کیا اور جہاں کہیں کتاب کا ذکر ہے اسے یہ تصور کر لیا کہ ابتدائی عہد میں قرآن مجید اور ابتدائی دینیات کے کتاب موجود تھے۔ گولڈ سیہر کی مندرجہ بالا چاروں مثالوں میں ایک بھی مثال ایسی نہیں ہے جو کسی ایسے ادارے کا پتہ دیتی ہو جو اس وقت ہمارے زیر بحث ہے۔ برخلاف اس کے ایک سے زائد ایسی مثالیں موجود ہیں جو صاف طور پر ظاہر کرتی ہیں کہ وہ کتاب جس کا حوالہ دیا گیا ہے وہ صرف نوشت و خواند کے لیے مخصوص تھا۔

ہمارا یہ مضمون جس کتاب کے متعلق ہے اس کا نصاب قرآن مجید پر مبنی تھا۔ لہذا قدرتی طور پر اس کا انحصار ان اساتذہ پر تھا جنہوں نے قرآن مجید حفظ کیا تھا۔ اس کے نتیجہ میں ہم اس بات پر زور دیتے ہیں کہ اوائل اسلام میں کسی ایک شخص کے تمام قرآن مجید کو حفظ کرنے کا رواج بہت شاذ تھا۔<sup>۱</sup> اس آیت شریف کے تحت کہ ”کتاب انزلنہ الیک مبارک لید بروا آیتہ ولیتذکر اولوا الالباب“ [یہ با برکت کتاب ہے جس کو ہم نے آپ پر اس واسطے نازل کیا ہے تاکہ لوگ اس کی آیتوں میں غور کریں اور تاکہ اہل فہم نصیحت حاصل کریں (سورہ ص، آیت ۲۸)]۔ صحابہ کرام زیادہ توجہ قرآن مجید کے سمجھنے پر صرف کیا کرتے تھے۔ روایت ہے کہ ان میں ہر شخص دس آیتیں یاد کرنے کے بعد

134727

۱- Encyclopaedia of Religion and Ethics، جلد ۵، صفحہ ۱۹۹۔

۲- ”احکام القرآن“ (ابن العربی)، جلد ۲، صفحہ ۲۹۱۔



اس وقت تک آگے نہیں بڑھتا تھا جب تک ان کے معنی و مطالب پر حاوی نہ ہو جائے اور ان احکامات پر عمل نہ کر لے۔<sup>۱</sup> چنانچہ حضرت ابن عمر رض نے سورہ بقرہ کے یاد کرنے میں آٹھ سال صرف کیے اور صحابی رسول صلعم حضرت انس رض کے متعلق روایت ہے کہ وہ فرماتے تھے ”جو شخص ہم میں سے سورہ بقرہ اور سورہ آل عمران پڑھ سکتا تھا وہ بہت بڑا آدمی تصور کیا جاتا تھا۔“<sup>۲</sup>

مزید برآں ایک جگہ جمع کیا ہوا سارا قرآن مجید حضرت عثمان رض کے عہد سے قبل مختلف مقامات پر کہیں نہیں ملتا تھا۔<sup>۳</sup>

اس وقت بھی جب کہ بہت سے صحابہ نے قرآن مجید حفظ کر لیا تھا وہ بچوں کی تعلیم سے بھی کہیں زیادہ اہم امور میں مصروف رہا کرتے تھے۔ ابن خلدون فرماتے ہیں: ”صحابہ کرام میں سے وہ حضرات جنہوں نے قرآن پاک اور اس کی حکمت کو سیکھ لیا تھا وہی اس کے مجاز تھے کہ فتوے جاری کریں اور ان ہی سے لوگ مذہبی مسائل سیکھتے تھے۔ ان حضرات کو القراء کہتے تھے اور بعد میں جب زیادہ لوگوں نے قرآن کی تعلیمات کو حاصل کر لیا اور فقہ کی تدوین ہوئی تو یہ حضرات فقیہ یا عالم دین کے لقب سے پکارے جانے لگے۔“<sup>۴</sup> اب ہم اس نتیجہ پر پہنچے کہ اس قسم کے کتاب اوائل عہد اسلام میں موجود نہ تھے۔<sup>۵</sup> اس دوران میں شاذ و نادر ہی بچوں کو حلقہ میں شریک

۱- ”الاتقان فی علوم القرآن“ (السیوطی) جلد ۲، صفحہ ۲۰۸۔

۲- ”المسند“ (احمد ابن حنبل) جلد ۳، صفحہ ۱۲۰۔

۳- *The Life of Mahomet (Muir)*، صفحہ ۵۵۷۔

۴- ”المقدمہ“ (ابن خلدون) صفحہ ۳۱۳۔

۵- اس قسم کے کتاب کے قیام کا زمانہ متعین کرنے کے لیے ہم نے یہ رائے قائم کی ہے کہ محلات شاہی میں ابتدائی تعلیم کے انتظام کی ترقی یافتہ شکل یہ عوامی کتاب تھی۔ اس لیے حجاج کا کارنامہ ایک انقلابی حیثیت رکھتا ہے جہاں تک ہمیں علم ہے حجاج کا نام بہ حیثیت معلم کتاب کہیں نہیں ملتا جس سے ہم اس نتیجہ پر پہنچے ہوں کہ اس دور میں اس قسم کے کتاب موجود نہ تھے۔ حجاج ہمیشہ معلم صبیان کے نام سے پکارا جاتا تھا جو ایک حد تک تصور اتالیق کا وسیع استعمال ہے۔ ”اثر البلاد“ صفحہ ۶۵، میں قزوینی اس مسئلہ پر کچھ روشنی ڈالتے ہیں۔ وہ فرماتے ہیں کہ حجاج نے اپنی زندگی بہ حیثیت مدرس مدرسہ و شقیث میں شروع کی۔ یہ مدرسہ عبدالملک بن مروان کے وزیر سلیمان بن نعیم نے قائم کیا تھا۔ وزیر مذکور نے حجاج کو دربار میں کوئی ملازمت دے دی تھی اور یہی حجاج کی شہرت کی پہلی سیڑھی تھی (وشقیث فارسی زبان کا لفظ ہے جس کے معنی ہیں بیٹے اور ملازمین)۔ مزید برآں تین ہزار شاگردوں کی حیرت انگیز کثیر تعداد سے جو ابوالقاسم بلخی (متوفی ۱۰۵ھ) کے کتاب میں شریک ہوتے تھے یہ گمان ہوتا ہے کہ اس قسم کے کتاب حال ہی میں قائم ہوئے تھے اور چونکہ اس قسم کی درس گاہوں کی کمی تھی اسی لیے بلخی کے کتاب میں طلباء کا اس قدر ازدحام تھا۔

کر کے تعلیم دی جاتی تھی جیسا کہ علی بن ابی طالب اور عبد اللہ بن عباس نے تعلیم حاصل کی۔ اکثر ایسا ہوتا تھا کہ یا تو گھر پر اتالیق پڑھاتے تھے یا بچے اپنے باپ سے پڑھا کرتے تھے۔ یہ بات بھی قابل غور ہے کہ ابتدائی دور میں بچوں کی تعلیم و تربیت سے متعلق مشورے اور نصائح جو ہمیں ملتے ہیں وہ اساتذہ کے لیے نہیں ہیں بلکہ والدین کے لیے ہیں اور بعض اوقات پرائیویٹ اتالیق کے لیے ہیں۔ دور مابعد میں البتہ ابتدائی مدارس کے اساتذہ کے لیے مشورے ملتے ہیں۔ ان مشوروں اور ہدایات کا تذکرہ آئندہ صفحات میں آئے گا۔

اس قسم کے کتاب کہاں قائم کیے جاتے تھے، سو اس کے متعلق یہ ہدایت کی جاتی تھی کہ بچوں کو مساجد میں تعلیم نہ دی جائے کیونکہ وہ مساجد میں سکون و خاموشی اور صفائی نہ رکھ سکیں گے، لیکن اکثر و بیشتر اس ہدایت پر عمل نہیں کیا جاتا تھا۔ اس بات کی شہادت موجود ہے کہ ابتدائی مدارس یا تو مساجد میں قائم کیے جاتے تھے یا کسی عمارت میں جو مسجد سے ملحق ہوتی تھی یا ذاتی مکانات میں۔ علاوہ ان متعدد کتاب کے جو مساجد میں تھے ہمیں اور بھی خود کفیل کتاب ملتے ہیں جو ادھر ادھر پھیلے ہوئے تھے۔<sup>۱</sup> امام شافعی فرماتے ہیں: ”میری ماں نے مجھے کتاب میں داخل کر دیا اور جب میں نے قرآن مجید حفظ کر لیا تو میرا داخلہ مسجد میں ہوا۔“<sup>۲</sup> ایک نہایت مشہور خود کفیل کتاب جس کا ذکر حاشیہ پر ہو چکا ہے کوفہ میں ابوالقاسم بلخی (ستوی ۵۱۰ھ) نے قائم کیا تھا جہاں تین ہزار طلباء تھے اور جن کی دیکھ بھال کے لیے انہیں ادھر ادھر اپنے خچر پر سوار ہو کر چکر لگانا پڑتا تھا۔<sup>۳</sup> ایک اور بلخی جن کا نام احمد ابن سہل (ستوی ۵۳۲ھ) ہے بچوں کو پڑھایا کرتے تھے اور اپنے علم اور دانائی کے باعث اعلیٰ مدارج پر پہنچ گئے تھے۔<sup>۴</sup> اسلامی دنیا میں کتاب اور معلمین کی تعداد بڑی تیزی سے اور کثرت کے ساتھ بڑھنے لگی یہاں تک کہ قریب قریب ہر گاؤں میں ایک کتاب قائم ہو گیا۔ مثال کے طور پر جب ابن حوقل نے صقلیہ کی سیاحت کی تو صرف پلرمو میں اس نے ابتدائی تعلیم کے کم و بیش تین سو مدرسین کا شمار کیا۔<sup>۵</sup>

۱- ابن عبدون محمد التجیبی (”جرنل ایشائک“، ۱۹۳۴، صفحہ ۲۱۴۔ دیگر ملاحظہ ہو ”نہایت الرتبہ فی طلب الحسبہ“ از الشیزری صفحہ ۱۰۳ اور ”معالم القریہ“ از قرشی، صفحہ ۱۷۰۔

۲- ابن بطوطہ، ابن جبیر، ابن حوقل، صفحہ ۱۲۱، ۱۲۷۔

۳- ”جامع بیان العلم“ از عبدالبر، جلد ۱، صفحہ ۹۸۔

۴- ”معجم الادباء“ (یاقوت)، جلد ۴، صفحہ ۲۷۲۔

۵- ایضاً جلد ۱، صفحہ ۱۴۱، ۱۵۲۔

۶- ”کتاب صورت الارض“، (ابن حوقل)، جلد ۱، صفحہ ۱۲۶۔ یہ تین سو معلم تین

سو سے کم کتاب میں درس دیتے تھے۔ ابن حوقل کا بیان ہے کہ انہوں نے ایک کتاب میں پانچ مدرس دیکھے اور ایسا ہی دیگر مدارس کا حال ہوگا۔ لہذا ارنسٹ دیز (Ernst Diez) نے ”انسائیکلوپیڈیا آف اسلام“ میں عنوان مسجد کے تحت اپنے مضمون میں لکھا ہے کہ ابن حوقل نے پلرمو میں تین سو کتاب شمار کیے۔ اس کی تصحیح ہونی چاہیے۔

حضرت عمر رضہ ابن الخطاب نے جو نصاب تعلیم تجویز کر کے اسلامی ممالک میں بھیجا تھا وہ یہ تھا : ”اپنے بچوں کو تیراکی ، شہسواری ، مشہور ضرب الاسال اور اچھے اشعار سکھاؤ“۔<sup>۱</sup> ایک اور نصاب تعلیم جو ابن توئم سے منسوب کیا جاتا ہے یہ ہے : ”اپنے بیٹوں سے متعلق اپنا فرض ادا کرنے کے لیے باپ کو چاہیے کہ وہ انہیں کتابت اور حساب اور تیرنا سکھائے۔“<sup>۲</sup> جب حفاظ قرآن پاک نے بچوں کی تعلیم اپنے ذمہ لے لی تو قرآن مجید ہی ابتدائی تعلیم کا مرکز بن گیا۔ حفظ قرآن کو اولیت حاصل ہو گئی۔ اس کے بعد دینیات کی تعلیم کا نمبر آیا<sup>۳</sup> جو اب تک والدین کے سپرد تھی۔ کچھ نظامیں (بہ استثنائے عشقیہ اشعار)<sup>۴</sup> ابتدائی صرف و نحو اور حساب پر ابتدائی تعلیم کا نصاب ختم ہو جاتا تھا۔ ”انسائیکلو پیڈیا آف اسلام“ میں یہ مضمون قابل قبول نہیں کہ ”بچوں کے مکاتب میں جو خاص مضمون پڑھایا جاتا تھا وہ ادب تھا اور اسی لیے بچوں کے مدارس کو ’مجالس الادب‘ کہتے تھے۔“<sup>۵</sup> اس بیان کے ثبوت میں جو حوالہ دیا گیا ہے اس کا یہ مطلب ہرگز نہیں ہے۔<sup>۶</sup> پس میرے خیال میں ماخذ کے سمجھنے میں غلطی ہوئی ہے۔

نصاب تعلیم کی عمومی کیفیت یہی تھی جو بیان کی گئی ، لیکن مقامی لحاظ سے تبدیلیاں بھی ہوتی تھیں۔ اس کی مثال ابن خلدون نے ایک باب میں دی ہے جس کا عنوان ہے ”بچوں کی تعلیم کے مختلف طریقے“۔ اس کا خلاصہ یہ ہے : ”بچوں کی تعلیم کی ابتدا قرآن مجید سے کی جاتی تھی تا کہ شروع ہی سے مذہب کی طرف ذہن کی توجہ رہے اور اس مسئلہ میں تمام اسلامی ممالک متفق تھے ، لیکن المغرب میں صرف قرآن مجید ہی بچوں کو پڑھایا جاتا ہے جب تک وہ اس پر پوری طرح عبور نہ حاصل کر لیں۔ اندلس میں اور مشرق میں اشعار ، صرف و نحو اور خوش نویسی بھی اسی عمر میں سیکھنا لازمی ہیں لیکن اندلس میں خوش نویسی سب سے اہم مضمون تصور کیا جاتا ہے۔ افریقہ میں بھی یہی مضامین پڑھائے جاتے ہیں لیکن قرآن مجید پر بہت زیادہ توجہ دی جاتی ہے۔“<sup>۷</sup>

لڑکیوں کو سورۃ نور خاص طور پر پڑھائی جاتی تھی۔<sup>۸</sup>

اب ہم اس حصہ کو ان ممتاز حضرات کے اسمائے گرامی پر ختم کرتے ہیں جو قرون اولیٰ میں بام شہرت پر پہنچنے سے پہلے معلم کتاب تھے : (۱) الحجاج ابن یوسف ثقفی ستوفی ۵۹۵ - (۲) الضحاک ابن مزاحم ستوفی ۵۱۰ - (۳) الکمیت ابن زید ستوفی ۵۱۲۶ -

۱- ”البيان“ (جاخط) ، جلد ۲ ، صفحہ ۹۲ -

۲- ایضاً -

۳- ”الاحیاء العلوم“ (غزالی) ، جلد ۳ ، صفحہ ۵۷ -

۴- ”تہذیب الاخلاق“ (ابن مسکویہ) ، صفحہ ۲۰ -

۵- ”انسائیکلو پیڈیا آف اسلام“ جلد ۳ ، صفحہ ۳۶۰ -

۶- ”الاجانی“ جلد ۱۸ ، صفحہ ۱۰۱ -

۷- ”المقدمہ“ (ابن خلدون) ، صفحہ ۳۹۷ تا ۳۹۹ -

۸- ”البيان“ (جاخط) ، جلد ۲ ، صفحہ ۹۲ -

## محلات میں ابتدائی تعلیم

تمام اسلامی دنیا میں اس بات پر پورا پورا عمل درآمد تھا کہ طالب عام کی آئندہ زندگی میں اس کے ذریعہ معاش کو ذہن میں رکھتے ہوئے نصاب میں تبدیلی ہوتی رہنی چاہیے۔<sup>۱</sup> چنانچہ ایک خاص قسم کی ابتدائی تعلیم محلات شاہی میں اور امراء کی حویلیوں میں رائج تھی۔ اس لیے یہ حصہ ہمارے مضمون کے آخری حصہ سے بہت زیادہ ملتا جلتا ہے، کیونکہ دونوں کا تعلق بچوں ہی کی تعلیم و تربیت سے ہے؛ فرق صرف نصاب میں تھا۔ شاہی محل میں نصاب بچہ کے باپ کی مرضی کے مطابق ترتیب دیا جاتا تھا۔ علاوہ بریں اس طبقہ کے طلباء ابتدائی تعلیم کے بعد اعلیٰ تعلیم بھی محل ہی میں حاصل کرتے تھے۔ یہاں جو استاد ہوتا اسے ”مؤدب“ کہا جاتا تھا۔ لفظ مؤدب ”ادب“ سے مشتق ہے جس لفظ میں اخلاقی اور ذہنی صفات شامل ہیں اور چونکہ مؤدب کا یہ کام تھا کہ ان دونوں صلاحیتوں کو اجاگر کرے اس لیے اسے مؤدب کہتے تھے۔<sup>۲</sup>

اس قسم کی تعلیم جو ہم نے اوپر بیان کی محلات شاہی میں ہوا کرتی تھی، اور بعض حالات میں مؤدب محل کے ایک حصہ میں اپنے شاگرد کے ساتھ ہی رہا کرتا تھا تاکہ تربیت پر پوری توجہ دے سکے۔ جب احمد بن یحییٰ ثعلب کو طاہر ابن محمد عبد اللہ ابن طاہر کا اتالیق مقرر کیا گیا تو اس کے لیے محل ہی میں قیام کا انتظام کیا گیا اور وہ اپنے شاگرد ہی کے ساتھ کھانا کھایا کرتا تھا۔<sup>۳</sup> کبھی اتالیق کا مکان محل سے باہر بھی ہوا کرتا تھا۔ اس صورت میں عموماً خلیفہ کا دستور یہ تھا کہ جس کمرہ میں استاد پہلے دن شاگرد کی تعلیم شروع کرتا تھا اس کا سارا ساز و سامان استاد کو نذر کر دیا جاتا تھا۔<sup>۴</sup> جب امین کے استاد احمد کے لیے تمام ساز و سامان منتقل کرنے کے احکامات صادر ہوئے تو احمد نے کہا کہ میرے پاس تو اس ساز و سامان کے لائق مکان بھی نہیں ہے، لہذا ہارون رشید نے اس کے لیے فوراً ایک مکان خرید کر نذر کر دیا اور اسے تمام ساز و سامان سے آراستہ کر دیا گیا۔<sup>۵</sup>

اگرچہ مضامین ہر حالت میں یکساں ہی تھے لیکن باپ کی ہدایت کے مطابق ان میں ترمیم و ترمیم ہوتی رہتی تھی۔ سندرجہ مثالوں سے فرق بھی معلوم ہو جائے گا اور یہ بھی پتہ چل جائے گا کہ ان طلباء کو کس مقصد کے تحت تعلیم دی جاتی تھی۔

- ۱۔ محلات میں دو قسم کی تعلیم ہوا کرتی تھی: ایک تو یہی اور دوسری وہ جس کا ذکر ”ادبی نشستوں“ کے تحت آئے گا۔
- ۲۔ ”العقد الفرید“ (ابن عبید ربیع)، جلد ۱، صفحہ ۲۶۳؛ ”محاضر الادباء“ (الاصفہانی)، جلد ۱، صفحہ ۲۱۔
- ۳۔ ”رسالة المعلمین“ (جاحظ)، غیر مطبوعہ ۱۱ ب۔
- ۴۔ ”معجم الادباء“ (بیاقوت)، ادیشن فرید رفاعی، جلد ۵، صفحہ ۱۲۵ تا ۱۲۶۔
- ۵۔ ایضاً، ادیشن مارکولیتو، جلد ۵، صفحہ ۱۱۰۔
- ۶۔ ایضاً۔

(۱) عمرو ابن عتبہ نے اپنے لڑکوں کے اتالیق کو یہ ہدایات دی تھیں: ” میرے بچوں کی تعلیم شروع کرنے سے پہلے آپ کو اپنے اخلاق و عادات درست کرنے چاہئیں۔ میرے لڑکے آپ سے اثر لیں گے اور وہی کام کریں گے جو آپ کریں گے اور اس کام سے نفرت کریں گے جسے آپ نہ کریں گے۔ انہیں قرآن مجید پڑھائیے لیکن اس طرح نہیں کہ وہ اس سے آکتا جائیں۔ احادیث میں سے موزوں مناسب احادیث پڑھائیے اور علاوہ اس کے شستہ و پاکیزہ اشعار ان کے سامنے خوش الحانی سے پڑھیے۔ جب تک وہ ایک مضمون کو خوب ذہن نشین نہ کر لیں دوسرا شروع نہ کیجیے۔ عقلاء اور دانش مندوں کے اوصاف انہیں سکھائیے اور عورتوں کی بات چیت سے انہیں دور ہی رکھیے۔“

(۲) ہشام بن عبدالملک کے متعلق روایت ہے کہ اس نے اپنے لڑکے کے اتالیق سے کہا: ” پہلے اسے قرآن مجید پڑھائیے، بعد ازاں نظم اور خطبات عالیہ، نیکی بدی کا فرق، مشہور لڑائیوں کے حالات اور آخر میں فن مکالمہ۔“

(۳) سب سے زیادہ دل نشین ہدایات ہارون رشید نے امین کے اتالیق احمر کو دی تھیں۔ اس نے کہا: ” احمر! میں نے اپنا بیچہ جو میرا ہی خون اور میرا صلب ہے تیرے سپرد کر دیا ہے اور تجھے اس پر اختیار و اقتدار دے دیا ہے۔ لہذا تجھے چاہیے کہ اپنے مرتبہ کے شایان شان اپنی قابلیت کا ثبوت دے۔ امین کو قرآن مجید، احادیث، نظم پڑھاؤ اور خطابت و فصاحت کی قدر شناسی سکھاؤ۔ اسے ہدایت کرو کہ موقع و بے موقع نہ ہنسا کرے۔ ہاشمی خاندان کے شیوخ کی قدر و سنزات کرنے کی عادات پیدا کرو اور اگر سپہ سالاران افواج اس کی مجلس میں آئیں تو انہیں مناسب جگہ بٹھائے۔ کوئی وقت ایسا نہ گذرے کہ اسے کوئی نہ کوئی مفید سبق نہ ملے، لیکن اس کا یہ مقصد ہرگز نہیں ہے کہ وہ آزرده خاطر ہو جائے۔ اس پر حد سے زیادہ شفقت بھی نہ کرنا ورنہ وہ کھل ہو جائے گا۔ اس کی اصلاح نرمی سے کی جائے لیکن اگر اس سے کام نہ چلے تو تمہیں سختی کرنے کا بھی اختیار حاصل ہے۔“

فاطمیوں نے اس معاملہ میں اس سے بھی آگے قدم بڑھایا اور محلات کے لیے ایک خاص نصاب تیار کرایا۔ ان کے عہد میں محل شاہی میں ایک مدرسہ تھا جہاں امراء کے لڑکے اس مقصد کے لیے تعلیم پاتے تھے کہ خلفاء کی ملازمت کے قابل ہو جائیں۔<sup>۴</sup> معلم کا عہدہ بہت جاذب و دلکش تھا اور اس سے بہت شہرت و ناسوری حاصل ہوتی تھی، لیکن تارک الدنیا قسم کے علماء کبھی اس کی آرزو نہ کرتے تھے۔ جب سلیمان بن علی نے خلیل بن احمد کو اس غرض سے طلب کیا کہ وہ اس کے لڑکوں کے اتالیق بن جائیں تو خلیل اس قاصد سے ملنے کے بعد گھر میں گئے اور توہوڑی دیر میں کچھ

۱- ”العقد الفرید“ (ابن عبد ربہ)، جلد ۱، صفحہ ۳۶۳۔

۲- ”محاضرات الادباء“ (الاصفہانی)، جلد ۱، صفحہ ۲۹۔

۳- ”المقدمہ“ (ابن خلدون)، صفحہ ۳۹۹؛ ”المحاسن و المساوہ“ (بیهقی)،

صفحہ ۶۱۷۔

۴- ”الخطط“ (المقریزی)، جلد ۱، صفحہ ۳۳۳ تا ۳۳۴۔

باسی روٹی لے کر باہر آئے اور اس قاصد سے درخواست کی اس روٹی سے کوئی نوالہ نوش فرمائے اور یہ کہا کہ میرے پاس آپ کی خدمت میں پیش کرنے کے لیے سوائے اس روٹی کے اور کچھ نہیں ہے اور جب تک مجھے یہ روٹی ملتی ہے مجھے کسی کی ملازمت کی ضرورت نہیں ہے۔<sup>۱</sup> مزید براں ہم نے ایسے علماء کے حالات بھی پڑھے ہیں جنہوں نے نہ صرف اس قسم کے عہدے قبول کرنے سے انکار کر دیا بلکہ شہزادوں کو مخصوص طور پر الگ سبق لینے کے لیے اپنے گھر آنے سے بھی منع کر دیا۔ ایسے علماء میں سے ایک عبداللہ بن ادیس تھے۔ جب ہارون رشید نے ان سے درخواست کی کہ ماسون کو حدیث کا درس دیں تو انہوں نے فرمایا کہ اگر ماسون حاضرین درس میں شریک ہوگا تو وہ بھی تقریر سنے گا۔<sup>۲</sup>

مجھے یقین واثق ہے کہ یہ خدمت علم کی اور تعلیم عوام کی ان تھک اور مسلسل خواہش ہی تھی کہ جس نے ان بزرگوں کو اس امر سے باز رکھا کہ صرف ایک ہی شاگرد کی تعلیم پر اپنی قوت صرف کر دیں۔

### کتب فروشی کی دکانیں

ایسا معلوم ہوتا ہے کہ کتب فروشی کی دکانوں نے عربوں کے پرانے سیاوں عکاظ، مجنہ اور ذی المجاز کی جگہ لے لی تھی۔ زمانہ جاہلیت میں عرب ان سیاوں میں تجارتی مقاصد کے لیے جمع ہوا کرتے تھے اور اس اجتماع سے یہ فائدہ بھی اٹھاتے تھے کہ ادبی تقاریر و سباحے بھی منعقد کیا کرتے تھے۔<sup>۳</sup> ان دونوں اداروں میں معمولی تفاوت تھا لیکن جس طرح سیلوں میں سالانہ اجتماع ہوتا تھا ان دکانوں پر روزانہ جلسے ہوا کرتے تھے۔ ان کتاب خانوں کا وجود پہلے دور عباسیہ میں ہوا اور پھر تمام اسلامی دنیا میں کثرت سے کتابوں کی دکانیں پھیل گئیں۔ بغداد کا تذکرہ کرتے ہوئے یعقوبی نے صرف محلہ وضاحسئہ میں سو سے زائد کتاب خانوں کا ذکر کیا ہے۔<sup>۴</sup> مصر کے متعلق ہم ابن زولاق کی کتاب میں دیکھتے ہیں کہ تولونیوں اور اخشیدیوں کے عہد میں الوراقین کے لیے ایک الگ بازار تھا جہاں کتابیں برائے فروخت رکھی جاتی تھیں اور ان دکانوں میں اکثر مناظرے ہوا کرتے تھے۔<sup>۵</sup> مقریزی نے بھی جگہ جگہ ”الخطط“ میں ان بازاروں کا ذکر کیا ہے۔<sup>۶</sup>

۱- ”طبقات الادباء“ (ابن الانباری)، صفحہ ۵۷۔

۲- ”تذکرۃ السامع و المتکلم“ (ابن جاعہ)، صفحہ ۳۱۱۔

۳- ابو الفداء، جلد ۲، صفحہ ۲۵۔

۴- ”البلدان“ (یعقوبی)، صفحہ ۱۷۔

۵- ”اخبار سیویہ المصری“ (ابن زولاق)، صفحہ ۳۳، ۳۴ غیر مطبوعہ؛

”تاریخ تیمور“ (مصر)۔

۶- جلد ۱، صفحہ ۳۶۱؛ جلد ۲، صفحہ ۹۶ تا ۱۰۲۔

کتب فروش صرف تاجر ہی نہیں ہوتے تھے بلکہ عموماً وہ صاحب علم حضرات ہوتے تھے۔ اس قسم کے کثیر تعداد حضرات میں صرف معدودے چند کا یہاں ذکر کیا جاتا ہے۔ مثلاً ابن الندیم (متوفی ۵۳۸ھ) جو مشہور کتاب ”الفہرست“ کے مولف ہیں۔<sup>۱</sup> یاقوت (متوفی ۵۲۲ھ) جو ”معجم الادباء“ اور ”معجم البلدان“ کے مصنف ہیں۔<sup>۲</sup> ان کتابوں میں بہت کچھ عربی ادب محفوظ ہو گیا ہے۔ اور علی بن عیسیٰ جو ابن کوجک کے نام سے مشہور تھے۔ ان کی وفات الحاکم کے عہد میں ہوئی اور وہ متعدد کتابوں کے مصنف ہیں۔<sup>۳</sup>

اس عہد میں کتب فروش محض دکاندار ہی نہ تھے بلکہ ان کا نہایت اہم کام ذہنی و دماغی خدمت تھا۔ یہی وہ لوگ تھے جو بہترین کتابوں کی نقلیں تیار کرتے تھے اور عوام کے ہاتھ اوسطاً ایک دینار میں فروخت کر دیا کرتے تھے۔<sup>۴</sup> ان ہی دکانوں میں جاچک جیسا انسان اس بات کا معاوضہ ادا کرتا تھا کہ اسے رات بھر کے لیے دکان میں بند کر دیا جائے تاکہ وہ جو چاہے پڑھے اور جو چاہے نقل کر لے۔<sup>۵</sup> بہر حال جس بات سے ہمیں دلچسپی ہے وہ یہ ہے کہ ہم ذرا تفصیل سے یہ بتائیں کہ یہ کتاب خانے عام طور پر طلباء اور علماء کے لیے اجتماع کے مقامات تھے۔ اس بات کے ثبوت میں بہت سی مثالیں ہیں جن میں سے ہم معدودے چند پیش کرتے ہیں :

(۱) یاقوت نے خارجیوں کے متعلق بہت مطالعہ کرنے کے بعد ان کے نظریہ سے اتفاق کر لیا تھا اور دمشق کے سوق الوراقین میں بیٹھا رہتا تھا اور شیعہ حضرات سے ان کے عقائد پر بحث کیا کرتا تھا۔<sup>۶</sup>

(۲) روایت ہے کہ ابوالفرج الاصفہانی کتابوں کی ایک دکان پر بیٹھا ہوا تھا کہ اس نے ابوالفتح الجزار کو الصولی کی ایک نظم پڑھتے ہوئے سنا۔ جب ابوالفتح ایک خاص شعر پر پہنچا تو اس نے اسے روک دیا اور اسی شعر کو بار بار پڑھوایا اور اس کی تعریف کرتا رہا۔ پھر ابوالرج نے الجزار کے ذوق سلیم کو جانچنے کے لیے کسی کے ذریعے اس سے دریافت کرایا کہ اس شعر میں خاص خوبی کیا ہے، لیکن الجزار کی رائے سے

۱- یاقوت، جلد ۶، صفحہ ۳۰۸۔

۲- ”وفیات الاعیان“ (ابن خلکان)، جلد ۲، صفحہ ۳۱۱ تا ۳۱۲۔

۳- ”معجم الادباء“ (یاقوت)، جلد ۵، صفحہ ۱۷۹۔ آج بھی اس قسم کے کتب فروش قاہرہ میں ملتے ہیں۔ حسن السندوی ایک کتب فروش شیخ عبدالغنی کے متعلق بتاتے ہیں کہ ان کا علم بہت وسیع تھا اور متعدد سائنٹفک اور ادبی مسائل پر مجھ سے بحث کیا کرتے تھے اور مجھے بہت سی مفید کتابیں مطالعہ کے لیے دیا کرتے تھے، ان سے بہت فائدہ حاصل ہوا (دباجہ ”مقابسات“ از ابو حیان، صفحہ ۳)۔

۴- *A Short History of the Saracens*، صفحہ ۳۶۰۔

۵- ”معجم الادباء“ (یاقوت)، جلد ۶، صفحہ ۵۶؛ ”الفہرست“ صفحہ ۱۶۹۔

۶- ”وفیات الاعیان“ (ابن خلکان)، جلد ۲، صفحہ ۳۱۱ تا ۳۱۲۔

الاصفہانی نے اختلاف کیا اور اس بنیاد پر بحث چل پڑی۔<sup>۱</sup>

(۳) ابن الجوزی بغداد کے سوق الوراقین کے متعلق لکھتے ہیں کہ وہ بہت بڑا بازار ہے اور وہاں شعراء اور علماء جمع ہوا کرتے تھے۔<sup>۲</sup>

(۴) المقریزی قاہرہ کے سوق الوراقین کے متعلق لکھتے ہیں کہ وہ شائقین علم کی بڑی دل پسند جگہ تھی جہاں اکثر طلباء اور اہل علم جمع ہوا کرتے تھے۔<sup>۳</sup>

یہ دکانیں نہ صرف کتب فروشوں کے عقل و دانش پر اثر انداز ہوتی تھیں بلکہ اکثر ان کے اہل خاندان پر بھی ان کا اثر پڑتا تھا۔ غرناطہ کے نواح میں وادی الحما میں ایک کتب فروش زید رہا کرتا تھا۔ اس کی لڑکیاں زینب اور حمده دونوں نہایت اعلیٰ درجہ کی شاعرہ تھیں اور علم و دانش کے تمام شعبوں میں مہارت تامہ رکھتی تھیں۔<sup>۴</sup>

ان کتاب خانوں کے علاوہ دوسری قسم کی دکانوں پر بھی ادبی مطالعہ کا شغل رہا کرتا تھا۔ ابوالعتاہیہ سی کے برتنوں کے ایک معمولی دکاندار تھے۔ ان کی دکان پر ادب کے شیدائی نوجوان جمع ہوا کرتے تھے اور وہ انہیں اپنا کلام سنایا کرتے تھے۔<sup>۵</sup> دینیات کے عالم ابوبکر الصبغی کے رنگ کے کارخانے میں علماء اور محدثین کا جمگھٹ رہا کرتا تھا۔ کارخانے کے سانسے میدان میں ابو عبد اللہ بن یعقوب مجمع حاضرین کے سانسے تقریر کیا کرتے تھے۔ ایک طالب علم کا واقعہ پڑھا ہے کہ اس نے حصول علم کے لیے بغداد کا سفر کیا اور ایک خاص معیار علمی پر پہنچ کر وطن لوٹنے کے ارادہ سے سواری کے لیے جانوار کرایہ پر لیا۔ سائیس اشیائے سفر کی خریداری کے لیے ایک دکان پر گیا اور یہ طالب علم اس کے انتظار میں کھڑا رہا۔ اسی اثنا میں دو دکانداروں کے درمیان ایک بصیرت افروز ادبی مباحثہ چھڑ گیا۔ طالب علم اس سے ایسا متاثر ہوا کہ اس نے وطن لوٹنے کا ارادہ ملتوی کر دیا اور کہا کہ ”ایک ایسے شہر کو جو تہذیب و ثقافت کے اس اعلیٰ درجہ پر پہنچ گیا ہو چھوڑنا زیبا نہیں ہے۔“<sup>۶</sup>

### علماء کی قیام گاہیں

علماء کی تعلیم کے لیے گھر کی چار دیواری مناسب تصور نہیں کی جاتی تھی، کیونکہ گھر کے اندر حلقہ درس قائم کرنے سے نہ تو صاحب خانہ کو آرام ملتا تھا اور نہ طلباء کے لیے کوئی سہولت تھی۔ اس بات کی تصدیق قرآن پاک کی اس آیت سے بھی ہوتی ہے:

”یا ایہا الذین آمنوا لا تدخلوا بیوت النبی الا ان یؤذن لکم الی طعام غیر ناظرین انه ولكن اذا دعیتم فادخلوا فاذا طعمتم فانتشروا ولاستانسین لعذیث ان ذالکم کان یؤذی

۱- ”معجم الادباء“ (یاقوت)، جلد ۵، صفحہ ۱۵۷ تا ۱۵۸۔

۲- ”مناقب بغداد“ (ابن الجوزی)، صفحہ ۲۶۔

۳- ”الخطط“ (المقریزی)، جلد ۲، صفحہ ۱۰۲۔

۴- ”A Short History of the Saracens“ صفحہ ۵۶۹۔

۵- ”الآغانی“ جلد ۳، صفحہ ۱۲۹۔

۶- ”الالف باء الالباء“ (ابوالحاج)، غیر مطبوعہ، صفحہ ۱۴۷ الف۔



النبي فيستحي منكم والله لا يستحي من الحق“ (الاحزاب ۵۳) [ اے ایمان والو! نبی کے گھروں میں (بے بلائے) مت جایا کرو مگر جس وقت تم کو کھانے کے لیے اجازت دی جائے، ایسے طور پر کہ اس کی تیاری کے منتظر نہ رہو۔ لیکن جب تم کو بلایا جائے (کہ کھانا تیار ہے) تب جایا کرو۔ پھر جب کھانا کھا چکو تو اٹھ کر چلے جایا کرو اور باتوں میں جی لگا کر مت بیٹھے رہا کرو۔ اس بات سے نبی کو ناگواری ہوتی ہے۔ سو وہ تمہارا لحاظ کرتے ہیں اور اللہ تعالیٰ صاف صاف بات کہنے سے کسی کا لحاظ نہیں کرتا ]۔ اسی خیال کو العبدری نے اس طرح دھرایا ہے: ”عوام کی تعلیم کے لیے بہترین جگہ مسجد ہے۔ اس کا دروازہ ہر اس شخص کے لیے کھلا رہتا ہے جو درس میں شریک ہونا چاہے۔ لیکن ذاتی مکان کی یہ صورت نہیں۔ وہاں تعلیم اسی وقت ہو سکتی ہے جب اشد ضرورت ہو اور وہ بھی صاحب خانہ کی اجازت سے، اور پھر یہ کہ جو لوگ اس مکان میں داخل ہوں انہیں خاموش رہنا اور آداب خانہ کو ملحوظ رکھنا لازمی ہوتا ہے۔“

لیکن پھر بھی بعض حالات کے تحت ذاتی مکانوں میں درس و تدریس کا سلسلہ جاری رہتا تھا۔ مساجد سے پہلے اسلامی تعلیم مکانوں ہی پر ہوتی تھی۔ اوائل اسلام میں حضرت ارقم رض کا مکان مذہبی تعلیم و تبلیغ کے لیے منتخب کیا گیا تھا اور وہیں سے رسول اکرم صلعم دین کی تبلیغ کیا کرتے تھے اور بہت سے لوگ دائرۃ اسلام میں داخل ہوتے تھے۔“

رسول اکرم صلعم کے مکانات میں بھی اس وقت تک تعلیم جاری رہی جب تک کہ وہ قیود نازل نہ ہوئیں جن کا سندرجه بالا آیت میں ذکر ہے۔ یہ آیت مدینہ میں مساجد قائم ہو جانے کے بعد نازل ہوئی۔

مساجد کے قائم ہو جانے کے بعد بھی بہت سے ذاتی مکان مسلم تعلیم کا مرکز بنے رہے۔ مشہور زمانہ عالم ابی سینا شمس الدولہ کے عہد میں دن بھر تو اپنے فرائض منصبی میں مصروف رہا کرتا تھا، لیکن شام اور رات کے اوقات مطالعہ اور ترقی و ترویج علم میں صرف ہوا کرتے تھے۔ اس کے مکان پر کثیر تعداد میں لوگ جمع ہو جایا کرتے تھے اور وہ ”الشفاء“ یا ”القانون“ کا درس انہیں دیا کرتا تھا۔“

ابو سلیمان السجستانی محمد بن طاہر بن بہرام جن کی وفات چوتھی صدی کے اختتام سے کچھ ہی پہلے ہوئی تھی خود جناسی اور یک چشم تھے، اس لئے گھر سے نکالا چھوڑ دیا تھا، لیکن ان کے مکان پر طلباء اور علماء کا مجمع رہا کرتا تھا اور علم کے پیاسے ان کا درس سننے آیا کرتے تھے۔ القفطی نے ابوالحسن المنجم کی سوانح عمری میں لکھا ہے کہ وہ ابوسلمہ

۱- ”المدخل“ (العبدری)، جلد ۲، صفحہ ۷۷۔

۲- ایضاً، جلد ۱، صفحہ ۸۵۔

۳- ”تاریخ الامم و الملوک“ (طبری)، سلسلہ ۳، صفحہ ۲۳۳۵۔

۴- القفطی، صفحہ ۲۴۰؛ ابن ابی اصیبعہ، جلد ۲، صفحہ ۴۰۔

۵- ”اخبار الحکماء“ (القفطی)، صفحہ ۲۸۲، ۲۸۳۔

کے دوست تھے اور اکثر ان کے گھر جایا کرتے تھے جہاں مخصوص صاحب علم حضرات جمع ہوا کرتے تھے اور مختلف مسائل پر ابو سلیمان کی نگرانی میں بحث و مباحثہ ہوا کرتا تھا۔<sup>۱</sup> ابوالحسن کے علاوہ ان جلسوں میں عموماً ابو یوسف المقدسی، ابوالفتح نوشاجانی، ابو زکریا الصیمری، ابوبکر القوسی، غلام زحل (متوفی ۵۳۶ھ)، ابو حیان التوحیدی (متوفی ۵۴۰ھ) اور دوسرے درجہ کے دیگر اراکین بھی شریک ہوا کرتے تھے۔<sup>۲</sup> ابو حیان کا بیان ہے کہ ان میں کا ہر فرد اپنے مخصوص میدان علم میں بے مثل تھا۔<sup>۳</sup> خوش قسمتی سے ان مباحثوں و مناظروں کا بہت سا حصہ جو اس مکان میں ہوا کرتے تھے ”المقاسبات“ میں<sup>۴</sup> اور ابو حیان کی تصنیف ”الاستیعاب و الموائسہ“ میں محفوظ ہے۔<sup>۵</sup>

جب امام غزالی (متوفی ۵۰۴ھ) مکہ اور دمشق کی سیاحت سے واپس آئے تو کچھ عرصہ نظامیہ نیشاپور میں درس دیا اور پھر سبک دوش ہو کر اپنے وطن طوس چلے گئے جہاں انہوں نے اپنے مکان ہی میں دینیات کی تعلیم کا سلسلہ شروع کر دیا۔ دن و رات میں وہ یا تو عبادت کرتے تھے یا درس دیا کرتے تھے۔<sup>۶</sup>

علی بن محمد الفسیحی (متوفی ۵۱۶ھ) نظامیہ کے بہت نامور استاد تھے، لیکن ان کا رجحان شیعیت کی طرف تھا۔ جب ان سے اس کے متعلق سوال کیا گیا تو انہوں نے اقرار کیا، لہذا انہیں ملازمت سے بر طرف کر دیا گیا۔ انہوں نے درس کا سلسلہ اپنے مکان میں جاری رکھا جہاں طلباء جمع ہو جاتے تھے۔<sup>۷</sup>

یعقوب بن کس (متوفی ۵۳۸ھ) جو العزیز باللہ فاطمی کے وزیر تھے بہت اچھے اسماعیلی عالم تھے۔ انہوں نے ایک ضخیم کتاب اسماعیلی فقہ پر لکھی تھی اور اس میں وہ سب کچھ بھی تھا جو انہوں نے العزیز اور العزیز سے سنا تھا۔ ان کا مکان جمعہ کے دن مرکز علم بن جایا کرتا تھا جہاں مختلف علوم کے فضلاء ان کا درس سننے کے لیے جمع ہوا کرتے تھے۔<sup>۸</sup>

السلفی احمد بن محمد ابو طاہر (متوفی ۵۵۶ھ) ایک مفلس عالم تھے۔ وہ جا بجا گھومتے پھرتے تھے۔ آخر کار وہ اسکندریہ پہنچے جہاں ایک دولت مند خاتون سے شادی کر لی۔ وہاں ان کا مکان متلاشیان علم کا مرجع بنا ہوا تھا۔ اپنی منتخب احادیث کی تیسری جلد کے آخر میں لکھتے ہیں: ”میں نے اس انتخاب کی سعادت اور مطالعہ

۱- ”اخبار الحکماء“ (القطفی)، صفحہ ۲۲۴، ۲۲۵۔

۲- ”المقاسبات“ (ابو حیان)، صفحہ ۱۲۰۔

۳- ایضاً۔

۴- ملاحظہ ہوں صفحہ ۱۲۰ تا ۱۳۸، ۲۹۲ تا ۲۹۳، ۳۰۱، ۳۱۹، ۳۲۷ تا ۳۵۵، ۳۵۸۔

۵- ملاحظہ ہوں جلد ۱، صفحہ ۴۰، ۴۱؛ جلد ۲، صفحہ ۱۸، ۲۳، ۲۴، ۳۳۔

۶- جلد ۳، صفحہ ۹۹، ۱۲۴، ۱۲۵۔

۷- سوانح امام غزالی، آغاز ”احیاء العلوم“ صفحہ ۳۔

۸- ”معجم الادباء“ (یاقوت)، جلد ۵، صفحہ ۴۱۵۔

۸- ”الخطط“ (مقریزی)، جلد ۲، صفحہ ۳۴۱۔

اسحاق اور حمد ابنائے احمد بن موسیٰ المروزانی کی صحبت میں اپنے مکان واقع اسکندریہ پر ۵۱۳ میں ختم کیا۔<sup>۱</sup>

اس میں شک نہیں کہ اسلامی ممالک میں بہت سے ذاتی مکانات بطور مدرسہ استعمال کیے جاتے تھے، لیکن چونکہ مکان کسی ایک شخص کی مخصوص ملکیت ہوتا ہے لہذا آنے والا شخص ذرا تکلف محسوس کرتا ہے، اس لیے صاحب خانہ کا یہ فرض ہے کہ اس سے اخلاق کے ساتھ ملے اور خوش آمدید کہے تاکہ تکلف برطرف ہو جائے اور وہ باقاعدہ درس میں شرکت کرے۔ اسی طرح یہ درس مفید ہو سکتے ہیں۔<sup>۲</sup>

### ادبی نشستیں

ممکن ہے یہ بات باعث دلچسپی ہو کہ ہم ان ادبی نشستوں کو جو اسلامی دنیا میں عہد عباسیہ سے ترقی پذیر ہوئیں اوائل اسلام کی ان مجالس کی ایک کڑی تصور کریں جو خلفائے راشدین کی صدارت میں برپا ہوا کرتی تھیں۔ اصولاً خلیفہ وقت نہ صرف دنیاوی سردار تھا بلکہ وہ روحانی پیشوا بھی مانا جاتا تھا اور اس لیے ضروری تھا کہ اس کا علم بھی وسیع ہو۔<sup>۳</sup> چنانچہ خلفائے راشدین سے جن کا انتخاب آئینی طور پر ہوتا تھا خلوت و جلوت میں مذہبی مسائل پر سوالات کیے جاتے تھے۔ اگرچہ حالت اشتباہ میں خلیفہ دوسرے صحابہ سے مشورہ کر لیا کرتے تھے۔ ان ادبی نشستوں میں اور قدیم زمانے کی ان مجالس میں قدر مشترک صرف ترقی و توسیع علم ہی تھی، باقی تمام باتیں بالکل بدل گئی تھیں۔ قدیم مجالس میں ہر شخص اپنی مرضی سے آ جا سکتا تھا اور خلیفہ کو یا تو اس کے نام سے خطاب کیا جاتا تھا یا لقب ”امیر المؤمنین“ سے، اور سب لوگ کسی معمولی فرش یا چٹائی یا محض زمین ہی پر بیٹھ جایا کرتے تھے۔<sup>۴</sup>

ان ادبی نشستوں میں غیر ملاکی طور طریقے اور آداب ملحوظ رکھے جاتے تھے۔ ان کی بہت شاندار تزئین ہوتی تھی<sup>۵</sup> اور چند مخصوص طبقہ کے افراد کو ان میں شرکت کی اجازت دی جاتی تھی۔<sup>۶</sup> اراکین کو وقت مقررہ پر آنا لازمی تھا اور خلیفہ کے بعض

- ۱۔ مخطوطہ ملکیت پروفیسر آربری؛ نیز ملاحظہ ہو ”تذکرۃ الحفاظ“ جلد ۱ صفحہ ۹۳۔
- ۲۔ ”المدخل“ (العبدری) جلد ۲، صفحہ ۹۷، ۹۸۔
- ۳۔ ”الاحکام السلطانیہ“ (الوردی) صفحہ ۵؛ ”الاداب السلطانیہ“ (العبدری) صفحہ ۲۰، ۲۱۔
- ۴۔ ”تاریخ التمدن الاسلامی“ (زیدان)، جلد ۵، صفحہ ۱۳۱۔
- ۵۔ مشرق کے لیے ملاحظہ ہو ”العقد الفرید“ جلد ۳، صفحہ ۱۰۱، ۱۰۸؛ مغرب (اندلس) کے لیے ملاحظہ ہو ”نفع الطیب“ جلد ۲، صفحہ ۱۱۲۸؛ اور مصر کے لیے ملاحظہ ہو ”الخطط“ جلد ۱، صفحہ ۳۸۵، ۳۸۶۔
- ۶۔ ”التاج فی اخلاق الملوک“ (الجاحظ) صفحہ ۲۱۔

مخصوص اشارات پر رخصت ہو جانا بھی ضروری تھا۔<sup>۱</sup> بحث کی ابتداء خلیفہ کے سوائے کوئی نہیں کر سکتا تھا۔<sup>۲</sup> ان ادبی نشستوں میں قدیم مجالس کے مقابلے میں بہت وسیع مضامین زیر بحث لائے جاتے تھے۔

الصباہی اور کشاجم نے ان دلچسپ آداب و قواعد کا تفصیل سے ذکر کیا ہے جو خلیفہ وقت کی ادبی نشستوں میں شرکت کرنے والوں کو ملحوظ رکھنے پڑتے تھے۔ ان تفصیل کا خلاصہ یہ ہے۔

خلیفہ کی خدمت میں جو شخص حاضر ہو اسے نہایت صاف ستھرا ہونا چاہیے، لباس نہایت اچھا ہو اور چال ڈھال پر وقار ہو۔<sup>۳</sup> جب اس کی نگاہ خلیفہ پر پڑے تو ”السلام علیکم یا امیر المؤمنین“ کہ کر آداب بجا لائے۔ بعد ازاں وزراء اور اعلیٰ عہدہ دار خلیفہ کے ہاتھ کو بوسہ دیں، لیکن افراد خاندان شاہی اور علماء دست بوسی سے سستی ہیں۔<sup>۴</sup> ہر شخص اسی جگہ بیٹھے جو اس کے ہم رتبہ لوگوں کے لیے مقرر کی گئی ہے۔ اس کی توجہ ہمہ وقت خلیفہ کی طرف رہنی چاہیے اور حتی الوسع بے حس و حرکت بیٹھا رہے۔ اسے ہدایت کی جاتی ہے کہ اگر معاشرہ میں اسے پوری پوری عزت و توقیر حاصل کرنی ہے تو اسے ایک ٹھوس مجسمہ کے مشابہ ہو جانا چاہیے جس کے اندر نہ کوئی چیز داخل ہو سکتی ہے نہ اس سے باہر کوئی چیز خارج ہو سکتی ہے۔<sup>۵</sup> گفتگو کی ابتداء خلیفہ کرتا ہے۔ اس دوران میں ہر شخص کو اس طرف متوجہ رہنا چاہیے، ایسا نہ ہو کہ اس سے کسی بات کے دہرانے کو کہا جائے کیونکہ یہ حد درجہ کی بد اخلاقی ہے۔<sup>۶</sup> جو شخص بحث میں حصہ لے اسے دھیمی آواز میں بولنا چاہیے اور درشت الفاظ اور گنجلیک اسلوب بیان سے پرہیز رکھنا چاہیے۔<sup>۷</sup> مزید برآں اس سے یہ توقع کی جاتی ہے کہ کسی کی تقریر میں دخل نہ دے، نہ اس بات کا اظہار کرے کہ مقرر جو کچھ کہ رہا ہے اسے پہلے سے معلوم ہے۔<sup>۸</sup>

خلفاء خود کو علم کا سر پرست تصور کرتے تھے اور ان کے عملات ترقی کے مراکز

- ۱- اشارات کے لیے ملاحظہ ہو ”التاج“ صفحہ ۱۱۹، ۱۲۰۔
- ۲- ”التاج“ (جاہظ) صفحہ ۴۹، ۵۰۔ روایت ہے کہ احمد بن ابی دواد پہلا شخص تھا جس نے ایک خلیفہ سے پہلے گفتگو کی ابتداء کرنے کی جرأت کی (ابن خلکان)۔
- ۳- ”رسوم دارالخلافة“ (الصباہی) غیر مطبوعہ، صفحہ ۴۶۔
- ۴- ایضاً، صفحہ ۴۵ تا ۴۶۔
- ۵- ”ایضاً“ (الصباہی) صفحہ ۵۰ تا ۵۱۔
- ۶- ”ایضاً“ صفحہ ۵۳؛ ”ادب النذیم“ (کشاجم) صفحہ ۲۳۔
- ۷- ”ادب النذیم“ (کشاجم) صفحہ ۲۳۔
- ۸- ”ایضاً“ صفحہ ۲۳۔

سمجھے جاتے تھے۔ معتضد باللہ نے بغداد میں نئے محل ”الشمسیہ“ کا نقشہ بنوایا تو اسی خیال کے مد نظر حکم دیا کہ محل میں ایک حصہ ایسا بھی رہے جہاں مختلف علوم کی تحصیل کا انتظام کیا جائے۔<sup>۱</sup>

یہ ادبی نشستیں محلات کے ساتھ وجود میں آ گئی تھیں۔ حضرت امیر معاویہ رضی اللہ عنہ کو دعوت دیا کرتے تھے کہ وہ اقوام عرب کی تاریخ، ان کی مشہور لڑائیاں، غیر ملکی بادشاہوں اور ان کی حکومتوں کا حال، انتظامی اداروں کا کاروبار اور حکومتیں چلانے کے طور طریقے انہیں سنایا کریں اور ان معاملات پر ان کے سامنے بحث و مباحثہ ہو۔<sup>۲</sup> حضرت معاویہ رضی اللہ عنہ کو اس قسم کی معلومات کی ضرورت تھی کیونکہ وہ ایک نئے حکمران خاندان اور ایک نئے نظام حکومت کے بانی تھے۔ اس لیے یہی طریقہ ابو جعفر منصور نے بھی اختیار کیا کیونکہ اس کے حالات بھی ان ہی جیسے تھے۔<sup>۳</sup>

عبد الملک کے زیر اہتمام اور بھی ادبی مجالس کا منعقد ہونا پایا جاتا ہے۔ ایک موقع پر اس نے سوید بن غفلہ کو ایک مباحثہ میں جیتنے پر انعام بھی دیا تھا۔<sup>۴</sup> ایک اور موقع پر عبد الملک ہی کے زیر نگرانی ایک جلسہ میں ایک بدو نے بہت نمایاں قابلیت دکھائی۔ خلیفہ نے اس سے کہا کہ کسی عرب شاعر کے قصیدہ کا بہترین شعر پڑھو۔ اس نے جواب میں یہ شعر پڑھا:

السم خیر من ركب المطايا و اندی العالمین بطون راح

[کیا تم شتر سواروں میں بہترین انسان نہیں ہو اور دنیا بھر میں سب سے زیادہ فراخ دست؟]

پھر اس سے کہا گیا کہ کسی کی ہجو میں جو تلخ ترین شعر ہو وہ پڑھو۔ اس نے یہ شعر پڑھا:

فغض الطوف انک من نمیر فلا کعباً بلغت ولا کلابا

[یہ سمجھ کر کہ تو نمیر سے ہے اپنی نظر نیچی رکھ کہ اس کا ہم سر نہ کہب ہے نہ کلاب]

پھر خلیفہ نے اس سے کہا کوئی فخریہ شعر پڑھو۔ اس نے یہ شعر سنایا:

اذا غضبت علیک بنو تمیم حسبت الناس کلہم غضابا

[اگر ایک دفعہ تجھے بنی تمیم نے نفرت کی نگاہ سے دیکھ لیا تو تو دیکھے گا کہ ساری دنیا تجھ سے نفرت کرتی ہے]

یہ اور دیگر اشعار جو اس وقت بحث کے دوران پڑھے گئے جریر کے اشعار تھے جو اس وقت وہاں موجود تھا۔ وہ اس قدر خوش ہوا کہ اس نے درخواست کی کہ میرا

۱۔ ”الخطط“ (مقریزی)، جلد ۲، صفحہ ۳۶۳۔

۲۔ المسعودی، جلد ۵، صفحہ ۷۷، ۷۸۔

۳۔ ”تاریخ التمدن الاسلامی“ (زیدان)، جلد ۵، صفحہ ۱۳۹۔

۴۔ ”الکشکول“ (العاملی)، صفحہ ۱۵۵۔

انعام اس بدو کو دے دیا جائے، لیکن خلیفہ نے جریر کو تو اس کا انعام جو دینا تھا دیا لیکن اس سے دگنا انعام اس بدو کو دیا گیا۔<sup>۱</sup>

الولید اول کے عہد میں عدی بن الرقاع اور کثیر کے درمیان بڑی سخت رقابت تھی لیکن دونوں الولید کے محل میں شریک مجلس ہوا کرتے تھے۔ جب عدی نے اپنی نظم شروع کی جو اسی موقع کے لیے لکھی گئی تھی تو کثیر نے ایک ایک شعر پر بڑی سختی سے تنقید کی۔ چند شعر پڑھ کر عدی خاموش ہو گیا کیونکہ تمام حاضرین کثیر کی تنقید سے متاثر ہو کر اظہار ناپسندیدگی کرنے لگے۔<sup>۲</sup>

خاندان عباسیہ کے بر اقتدار آنے کے تھوڑے ہی عرصہ بعد یہ ادبی نشستیں بہت اعلیٰ معیار پر پہنچ گئی تھیں اور باقاعدہ مجالس نہ صرف خلیفہ کے محل میں منعقد ہوتی تھیں بلکہ خلیفہ کے وزراء کے محلات میں بھی ہوا کرتی تھیں۔ ان ادبی مجالس کا حال پڑھ کر ان کے تزک و احتشام اور آب و تاب کا پتہ چلتا ہے جس سے اس عہد کی خوشحالی اور ہمہ گیر و متنوع تہذیب و ثقافت کا اندازہ ہوتا ہے۔ تمام قسم کے جلسوں میں جو اس وقت رائج تھے ان ادبی نشستوں کا معیار سب سے بلند تھا۔<sup>۳</sup>

ہارون رشید (متوفی ۵۱۹۳ھ) کے عہد میں یہ سرگرمیاں انتہائی اعلیٰ مدارج پر پہنچ گئی تھیں۔ اس کی تعلیم خود بہ طریق احسن ہوئی تھی اس کے دربار میں اکثر و بیشتر شاعرے، مذہبی مناظرے اور ادبی مجالس ہوا کرتی تھیں۔ جن چیدہ چیدہ اہل کمال کو ہارون رشید نے اپنے گرد بغداد میں جمع کر لیا تھا ان میں سے معدودے چند کے اسمائے گرامی یہ ہیں: شعراء میں ابو نواس، ابو العتاہیہ، دعبل، مسلم بن ولید اور عباس بن الاحنف؛ موسیقاروں میں ابراہیم موصلی اور اس کا بیٹا اسحاق؛ ماہر لسانیات میں ابو عبیدہ، الاصمعی اور الکسائی، واعظ ابن السماک اور مؤرخ الواقدی۔<sup>۴</sup>

ہارون رشید ہی کے عہد میں صرف و نحو کا مشہور مباحثہ سبویہ اور الکسائی کے درمیان واقع ہوا تھا۔ یہ مباحثہ عموماً ”بھڑ کا سوال“ کے نام سے موسوم ہے۔ الکسائی کے شاگرد امین نے اس مباحثہ میں اس کی مدد کی تھی۔ یہ مباحثہ ایک سیاسی نظما میں منعقد ہوا تھا اور الکسائی کو غیر منصفانہ طور پر قانع قرار دے دیا گیا تھا۔<sup>۵</sup>

۱- ملاحظہ ہو یہ تمام قصہ ”الآغانی“ جلد ۷، صفحہ ۵۴-۵۵ میں۔

۲- ایضاً، جلد ۸، صفحہ ۱۸۳۔

۳- لکھا ہے کہ اسحاق موصلی نے جو ایک مشہور مغنی تھا خلیفہ الامون سے درخواست کی کہ اسے خلیفہ کے محل میں بجائے مغنیوں کی جماعت کے مجالس علماء میں شرکت کی اجازت دی جائے۔ چونکہ مامون جانتا تھا کہ اسحاق صاحب علم بھی ہے لہذا اس کی درخواست منظور کی گئی (”الآغانی“ جلد ۵، صفحہ ۶)۔

۴- حطی، *The History of the Arabs*، صفحہ ۴۱۳۔

۵- نکلسن، *A Literary History of the Arabs*، صفحہ ۲۶۱۔

۶- ابن خلکان، جلد ۱، صفحہ ۵۴۹؛ ”مجالس ابی مسلم“ غیر مطبوعہ، مصر۔

سب سے زیادہ دلچسپ مباحثہ جو ہارون رشید کے دربار میں ہوا وہ الکسائی نحوی اور عالم دین ابو یوسف کے درمیان تھا۔ اس مباحثہ میں الکسائی نے صرف و نحو کے قواعد سے دینی مسائل حل کیے تھے اور بہت سے قانونی سوالات کے جواب دیے تھے۔<sup>۱</sup> اسی زمانے میں یحییٰ بن خالد نے علم کلام کے مسائل پر بحث کرنے کے لیے مستقل مجالس کا انتظام کیا تھا جہاں علمائے فلسفہ اور متکلمانہ دینیات کے ممتاز علماء آزادانہ بحث و مباحثہ کیا کرتے تھے۔<sup>۲</sup>

مامون رشید کے دور کو عربی ادب کا اغسطسی (ٹکسالی اور مستند) عہد کہتے ہیں۔ خلیفہ خود عالم تھا اور اس نے اپنی صحبت کے لیے مشرق و مغرب سے نہایت نامور علماء منتخب کر لیے تھے۔ ماہرین فن، اتالیق، مترجم اور مفسرین اس کے اراکین دربار تھے۔<sup>۳</sup> اس کے دربار میں علماء، فضلاء، شعراء، اطباء اور فلاسفر کا ہجوم رہتا تھا جو تمدن دنیا کے ہر حصے سے آئے تھے اور مختلف مذاہب اور مختلف اقوام سے تعلق رکھتے تھے۔<sup>۴</sup>

عموماً خلیفہ ہی بحث کی قیادت کرتا تھا۔ ایک مرتبہ المامون نے علمائے مجلس سے سوال کیا کہ کیا آپ میں سے کوئی شخص ایسا شعر سنا سکتا ہے جس سے یہ پتہ چلے کہ اس کا کہنے والا ضرور کوئی بادشاہ ہوگا۔ جب کوئی قابل اطمینان جواب نہ ملا تو خود المامون نے ولید بن یزید کا یہ شعر پڑھا:

لی المحض من ودھم و الیمہم نائلی

(میری رعایا مجھ سے وفاداری کرتی ہے اور میں ان پر بے انتہاء فیاضیوں کی بارش

کرتا ہوں)<sup>۵</sup>

اس عہد کی بیش بہا علمی ترقی سے ان ادبی نشستوں نے بہت فائدہ اٹھایا۔ چنانچہ مختلف النوع قسم کے مضامین پر مباحثے ہوا کرتے تھے۔ اس عہد میں سب سے نمایاں سوال یہ زیر بحث تھا کہ آیا قرآن مجید حادث ہے یا نہیں۔ یہ سوال معتزلہ نے اٹھایا تھا اور اسلامی دنیا کے قریب قریب سب ہی نامور اشخاص نے اس بحث میں موافقین یا مخالفین کی حیثیت سے حصہ لیا تھا۔<sup>۶</sup>

الواثق کے زیر نگرانی ایک ادبی مباحثہ مخارق اور حسین بن الضحاک کے درمیان ہوا تھا جس میں مخارق کا یہ دعویٰ تھا کہ ابوالعتاہیہ بمقابلہ بشار فضیلت میں بڑھ چڑھ

۱- "طبقات الادباء" (عبدالرحمان الانباری) صفحہ ۹۱ - ۹۲ -

۲- "تاریخ التمدن الاسلامی" (زیدان) جلد ۵، صفحہ ۱۴۲ - ۱۴۳ -

۳- "Dictionary of Islam" Hughes، صفحہ ۲۹۵ - ۲۹۶ -

۴- "A Short History of the Saracens" Ameer Ali، صفحہ ۲۷۸ -

۵- "الآغانی" جلد ۶، صفحہ ۱۱۹ - نیز ملاحظہ ہوں فرقہ وارانہ مباحثے

مابین مامون و علی رضاء - "عیون الاخبار" جلد ۲، صفحہ ۱۴۰ - ۱۴۱ -

۶- ان مباحثوں کی مثالوں کے لیے ملاحظہ ہو "طبقات الشافعیہ" جلد ۱،

صفحہ ۲۰۵ - ۲۱۵ -

کر تھا لیکن حسین اس کے بر خلاف تھا۔ دونوں نے اپنے اپنے دعوے کی موافقت میں دلائل پیش کیے اور پھر ابولمحمّد نے جسے الواثق نے جج مقرر کیا تھا اپنا فیصلہ صادر کیا۔<sup>۱</sup> جب اسلامی دنیا میں کثرت سے آزاد اور نیم آزاد حکمران خاندان پیدا ہو گئے تو انہوں نے علمی سرپرستی میں ایک دوسرے پر سبقت لے جانے کی کوششیں شروع کر دیں۔ چنانچہ یہ نئے دربار اور محلات ثقافت کے مراکز بن گئے۔<sup>۲</sup> ان سے وہی مقاصد حاصل ہوتے تھے جو آج کل یونیورسٹیوں سے حاصل ہوتے ہیں۔<sup>۳</sup> اس مختصر مضمون میں ان تمام ادبی نشستوں کا تفصیل کے ساتھ حال بیان نہیں کیا جا سکتا جو اس عہد میں ترقی پذیر تھے۔ اس لیے ہم ایک مختصر جائزہ لیں گے۔

ایک مرتبہ ۵۳۲۶ میں وزیر ابوالفضل بن جعفر ابن الفرات کی ادبی نشست میں الخالدی، ابن الاخشاد، الکتبی، ابن ابی بشر، ابن رباح، ابن کعب، قدامہ بن جعفر، الزہری، علی بن عیسیٰ الجراح ابن فراس، ابن رشید، ابن عبد العزیز المہاشمی، ابن یحییٰ العلوی، ابو سعید السیرافی (ابن طغج کا سفیر)، المرزبان ساسانی اور ستی نے شرکت کی۔ ابن الفرات نے سباحثہ کی ابتداء کی اور سوائے ستی کے سب کو مخاطب کیا۔ انہوں نے یہ سوال کیا کہ آپ حضرات میں سے کوئی شخص منطق کی اہمیت پر ستی سے بحث کر سکتا ہے۔ لیکن اس سوال کا کسی نے جواب نہیں دیا۔ پھر انہوں نے کہا مجھے یقین ہے کہ آپ میں سے اکثر کاسیابی کے ساتھ اس مسئلہ پر بحث کر سکتے ہیں اور السیرافی کی طرف مخاطب ہو کر کہا ”اے ابو سعید آپ آگے آئیے۔“ ابو سعید نے منظور کیا اور پھر ایک طویل و دلچسپ بحث چھڑ گئی۔ اس تمام سباحثہ کی تفصیلات معلوم کرنے کے لیے ہم قارئین کی توجہ ابو حیان کی تصنیف ”الامتاع و الموائسہ“ جلد اول، صفحہ ۱۰۹-۱۲۲ کی طرف مبذول کراتے ہیں، لیکن یہاں منجملہ ان سوالات کے جو وہاں زیر بحث آئے صرف ایک نقل کرتے ہیں:

ابو سعید: اس کے متعلق آپ کیا کہتے ہیں: ”بھائیوں میں زید سب سے اچھا ہے۔“  
ستی: یہ جملہ صحیح ہے۔

ابو سعید: اس کے متعلق آپ کیا کہتے ہیں: ”اپنے بھائیوں میں زید سب سے اچھا ہے۔“

ستی: یہ بھی صحیح ہے۔

ابو سعید: آپ غلطی پر ہیں۔ پہلا صحیح ہے اور دوسرا غلط۔

ستی: کیوں؟

۱۔ ”الآغانی“ جلد ۶، صفحہ ۱۸۶۔

۲۔ خدا بخش، *Contribution to the History of Islamic Civilization*، صفحہ ۱۸۳۔

۳۔ ”ظہر الاسلام“ (احمد امین)، صفحہ ۲۸۷۔



ابو سعید: یہ جگہ سیکھنے کی نہیں ہے۔ اگر تم حلقہ میں شریک ہو تو اس سے فائدہ اٹھاؤ گے۔<sup>۱</sup>

”الامتاع والمؤانسه“ کا ذکر آ گیا تو صمصام الدولہ کے وزیر ابن سعدان (م ۵۳۷ھ) کی ادبی نشست کا تذکرہ بھی ضروری ہے۔ ابن سعدان نے اپنے وقت کے فاضل اجل ابوحیان التوحیدی سے درخواست کی کہ وہ اپنے شام کے اوقات اس کے ساتھ گزارا کریں۔ وہ دونوں ان صحبتوں میں اس قسم کے موضوعات پر بحث کیا کرتے تھے، مثلاً انسان کی حالت، روح کی ماہیت، نامور معاصرین کے کردار، دوسری اقوام کے مقابلہ میں عربوں کی نمایاں صفات، کسی حکمران کے لیے اسلوب بیان کا فن جاننا زیادہ مفید ہے یا حساب کتاب اور منطق پر صرف و نحو کی افضلیت۔<sup>۲</sup> بعد میں یہ تمام مباحثے ابو الوفاء المہندس (م ۵۳۸ھ) کی درخواست پر ”الامتاع و المؤانسه“ میں جمع کر دیے گئے۔<sup>۳</sup> ابن سعدان نے بھی ایسی ہی ایک ادبی نشست قائم کی تھی جہاں اس دور کے نامور علماء جمع ہوا کرتے تھے۔ ابن سعدان کو اپنی اس جماعت پر بڑا فخر تھا اور اس کا خیال تھا کہ اس کی جماعت دیگر ادبی جماعتوں پر سبقت لے گئی ہے۔ وہ کہا کرتا تھا ”یہ جماعت بے نظیر و بے مثل ہے۔“ یقیناً المہلبی کا اجتماع قدر و قیمت میں ہمارے ایک دوست کے برابر بھی نہیں ہے اور ابن العمید کی جماعت کا ہر فرد اس بات کا خواہش مند ہے کہ اسے ہمارے سب سے کم عمر رکن ہی کی برابری حاصل ہو جائے اور ابن عباد کی جماعت تو سوائے جھوٹے دلائل کے کچھ جانتی ہی نہیں۔“<sup>۴</sup>

ایک ذیلی عنوان ”حلقۃ سیف الدولہ“ کے تحت پروفیسر گب کا بیان ہے کہ ”چند سال تک عربی ادب کے بحر ذخار کا زور شمالی شام میں بمقام حلب رہا جو ایک چھوٹے سے عرب شیعہ حمدانی خاندان کا دارالحکومت تھا۔ سیف الدولہ کے گرد ایک ایسی جماعت تھی کہ جس کی ہمہ گیر ذکاوت و آب و تاب کی کہیں مثال نہ تھی۔ اس کے جود و کرم نے قریب قریب تمام مشہور علمائے عصر کو کھینچ لیا تھا اور اس طرح اس کے نام کو ابدی شہرت حاصل ہو گئی۔“<sup>۵</sup>

”محمود غزنوی نہایت سرگرمی سے اس بات کا خواہش مند تھا کہ اسے وہی شوکت و عظمت حاصل ہو جائے جو ایک ایسے حکمران کو حاصل ہوتی ہے جس کا دربار عصر حاضرہ کی بہترین ادبی و فنی تہذیب و ترقی کا مرکز ہو۔“<sup>۶</sup> ”اس کے درباری اجتماع میں جو ادبی لحاظ سے روح عصر تھا عرب مورخ العبتی، مشہور زمانہ اصول اور

- ۱- ”الامتاع و المؤانسه“ (ابوحیان)، جلد ۱، صفحہ ۱۱۸ - ۱۲۰ -
- ۲- *The Journal of General Education* جلد ۳، نمبر ۱، اکتوبر ۱۹۳۹ -
- ۳- ”تعارف الامتاع و المؤانسه“ (احمد امین) -
- ۴- ”الصداقہ و الصادق“ (ابو حیان)، صفحہ ۳۳ -
- ۵- گب، *Arabic Literature*، صفحہ ۶۱ -
- ۶- نکسن، *A Literary History of the Arabs*، صفحہ ۲۶۹ -

تاریخ کا مصنف البیرونی اور ممتاز فارسی شاعر فردوسی موجود تھے۔<sup>۱</sup> کچھ عرصہ بعد امام غزالی نے نظام الملک کی موجودگی میں ایک بحث میں حصہ لیا اور اس مباحثہ میں جیتنے کے بعد انہیں نظامیہ بغداد میں پروفیسر مقرر کیا گیا۔<sup>۲</sup> نور الدین کے دربار میں علماء کے بڑے بڑے اجتماع ہوا کرتے تھے۔ علاوہ مقامی نامور حضرات کے دور دراز مقامات سے طلباء کو دعوت دی جاتی تھی کہ آئیں اور اس کی سرپرستی میں علم حاصل کریں۔<sup>۳</sup>

اب ہم مصر کی طرف متوجہ ہوتے ہیں اور وہاں کی ادبی نشستوں کا بھی کچھ ذکر کرتے ہیں۔ عربوں کی آمد کے بعد سے خاندان طولون سب سے پہلا آزاد حکمران خاندان تھا۔ اسی وقت سے ادبی نشستوں کا دور شروع ہو گیا تھا۔ ابن زولاق کا بیان ہے کہ طولونیوں اور اخشیدیوں کے عہد میں مدارس کا وجود نہ تھا، لہذا شہزادوں، وزیروں اور علماء کے مکانات پر تعلیم دی جاتی تھی۔<sup>۴</sup>

اخشید کے دربار میں ہر شب ایک تاریخی دور ہوا کرتا تھا اور اسی دربار میں کافور نے تعلیم و تربیت حاصل کی اور وہ تہذیب و ثقافت کے ایسے اعلیٰ معیار پر پہنچا کہ اخشید کے لڑکوں کی تعلیم اس کے سپرد ہوئی۔<sup>۵</sup> بعد ازاں جب کافور کو وہی رتبہ حاصل ہو گیا جس پر اس کا آقا فائز تھا تو وہ بھی علم و دانش کا سرپرست بن گیا اور

اس کی ادبی نشستوں کی زینت دیگر اہل علم کے علاوہ المتنبی جیسے شخص سے تھی۔<sup>۶</sup> فاطمیوں کی علمی و ادبی نشستوں کے مقابلہ میں طولونیوں اور اخشیدیوں کی علمی مجالس کی روشنی گہنا گئی۔ فاطمی خلفاء اکثر و بیشتر علمی مباحثے منعقد کیا کرتے تھے جہاں اکادمیوں کے پروفیسر جمع ہو کر اپنے اپنے شعبہ علوم کے مطابق جماعت وار تقسیم ہو جاتے، مثلاً منطقی، فقہی، ماہرین ریاضی، ماہرین طبیعیات اور بہ سب اپنے خلعت یا مخصوص علمی لباس میں ملبوس ہوتے تھے۔<sup>۷</sup>

ابن کلس نے ادبی نشستوں کے لیے منگل کا دن مقرر کیا تھا جہاں فقہ، متکلمین اور منطقی جمع ہوا کرتے تھے اور ان اہل علم کے درمیان بحث مباحثہ ہوا کرتا تھا۔<sup>۸</sup> اسی قسم کی ایک علمی مجلس مناظرہ العاکم نے ۵۴۰ھ میں منعقد کی جہاں علمائے

۱- حطی، *History of the Arabs*، صفحہ ۴۶۵۔

۲- سوانح امام غزالی آغاز ”احیاء العلوم“۔

۳- ”مفرج الکروب فی اخبار بنی ایوب“ (جمال الدین بن واسط)، غیر مطبوعہ، صفحہ ۱۶۵۔

۴- ”اخبار سیویہ المصری“ (ابن زولاق)، صفحہ ۱۹۔

۵- ”تاریخ الاسلام سیاسی“ (ڈاکٹر حسن ابراہیم)، جلد ۳، صفحہ ۲۳۹۔

۶- ابن خلکان، جلد ۱، صفحہ ۶۱۳۔

۷- ”العاکم بامر اللہ“ (محمد عنان)، صفحہ ۲۳۰۔

۸- *A Short History of the Saracens*، Ameer Ali، صفحہ ۶۱۳۔

۹- ”الخطط“ (مقریزی)، جلد ۲، صفحہ ۳۴۱۔

علم الحساب، منطق، فقہ، طب و دیگر علوم مدعو کیے گئے۔ وہاں انہوں نے بہت سے مسائل بحث و مباحثہ کے بعد طے کیے اور جلسہ کے اختتام پر خلیفہ نے ان کو خلعت اور انعامات سے نوازا۔<sup>۱</sup>

الملك الصالح طلائع بن زریک کے دربار میں اس عہد کے بیشتر علماء جمع ہو گئے تھے جن کے تذکرہ میں عمارہ التیمی کا بیان ہے کہ ”ان اہل علم میں سے ہر شخص نہایت اعلیٰ معیار کا عالم تھا اور بڑی با وقعت شخصیت کا مالک تھا۔ میں نے ان کے طرز طریقے سیکھ لیے اور ان کی صحبت سے فائدہ اٹھایا، حتیٰ کہ وہ مجھے اپنے جلسوں میں شریک کرنے لگے۔<sup>۲</sup> یہ جلسے اکثر منعقد ہوا کرتے تھے اور اکثر الملك الصالح بھی اپنے اشعار سنایا کرتا تھا۔<sup>۳</sup> ایک موقع پر حاضرین میں سے کسی نے ایک شعر پڑھا جس میں مضمون تو معقول تھا لیکن اسلوب بیان عامیانہ تھا۔ الملك الصالح نے تجویز پیش کی کہ ہر شخص اس شعر کے مضمون کو خوش اسلوبی سے ادا کرے۔ تھوڑی ہی دیر میں چند نہایت اعلیٰ درجہ کے اشعار جمع ہو گئے۔ ان میں ایک الملك الصالح کا بھی تھا۔<sup>۴</sup>

ایک ادبی جلسہ قاضی الفضل کے مکان پر ہوا جس میں شہزادہ عزالدین فرخ شاہ اور فاضل اجل تاج الدین الکندی نے بھی شرکت کی۔ الکندی نے ایسی ذہانت و قابلیت کا مظاہرہ کیا کہ عزالدین انہیں اپنے محل میں لے گیا۔ وہاں ان کے لیے ایک نہایت شاندار کمرہ تیار کرایا۔ اس وقت سے ایوبی ایوان ہائے ادب کے روشن ستاروں میں الکندی کا بھی شمار ہونے لگا۔<sup>۵</sup>

مملوک تاجداروں کے عہد میں بھی یہ علمی مناظرے جاری رہے۔ یہاں ہم ان مباحثوں کے اس دلچسپ مجموعہ کا ذکر ضرور کریں گے جو ڈاکٹر عبدالوہاب عزام نے ”مجالس السلطان الغوری“ کے نام سے شائع کیا ہے۔<sup>۶</sup>

### بادیہ

دور جاہلیت میں عربوں کے لیے علم اور ثقافت کے اظہار کا ذریعہ عربی زبان ہی تھی۔ اسی زبان میں ان کی شاعری تھی، اسی میں ان کے خطابات اور ضرب الامثال تھیں۔ چونکہ عرب ادبیات و شاعری کے بے حد دلدادہ تھے، لہذا رزم و بزم میں شاعر اور خطیب ان کو جدھر چاہتے سوڑ دیتے تھے۔ اپنی زبان کی یہ قدر و قیمت اہل عرب میں برابر جاری رہی، بلکہ نزول اسلام کے بعد اس میں اور اضافہ ہو گیا، کیونکہ رسول اکرم

۱- ”الفاطمیون فی مصر“ (ڈاکٹر حسن ابراہیم)، صفحہ ۱۳۷۔

۲- ”النکات العصریہ“ (عمارہ)، صفحہ ۲۵۔

۳- ”النجوم الزاہرہ“ (ابن تغری بردی)، جلد ۵، صفحہ ۳۱۳۔

۴- ”البدائع البدائع“ (علی بن زافر)، صفحہ ۱۳۳۔

۵- ”المقصورة التاجیہ“ (دھمن)، صفحہ ۱۱۔

۶- قاہرہ، ۱۹۴۱۔

صلعم خود ایک نجیب الطرفین عرب خاندان کے رکن تھے اور قرآن مجید عربی زبان میں نازل ہوا تھا۔

جب مسلمانوں نے بازنطینہ اور ایران پر فوج کشی کی تو عربی زبان بھی ساتھ ساتھ پہنچی اور اسلام کی فتح گویا زبان کی فتح تھی۔ لیکن اس وسعت کے ساتھ زبان کا پھیل جانا کچھ مفید ثابت نہ ہوا کیونکہ اس سے زبان میں خرابیاں پیدا ہو گئیں جن کو ہم ذیل میں بیان کرتے ہیں۔

یہاں دو باتوں کو ضرور ذہن میں رکھنا چاہیے کیونکہ اس فصل کی بنیاد ان ہی پر ہے :

(۱) عربی زبان میں بگاڑ اسی وقت سے شروع ہو گیا تھا جب عربوں نے غیر ملکی فتوحات بھی نہ کی تھیں۔ اس کا سبب وہ تجارتی تعلقات تھے جو عربوں اور غیر عربوں میں قائم ہو چکے تھے۔

(۲) زبان کی یہ غلطیاں بڑی شرمناک تصور کی جاتی تھیں اور ناقابل معافی تھیں۔ رسول اکرم صلعم کی حضوری میں کسی عرب نے محاورہ کے استعمال میں کوئی غلطی کی۔ آن حضرت صلعم نے لوگوں کو مخاطب کر کے فرمایا ”اپنے اس بھائی کی اصلاح کرو: وہ بھٹک گیا ہے۔“

حضرت عمر رض کے عہد سے عربوں اور غیر ملکوں میں میل جول اور آمد و رفت بہت زیادہ بڑھنی شروع ہوئی۔ مملکت اسلامیہ کے دارالحکومت مدینہ، دمشق، اور بعد ازاں بغداد وسیع المشرب مقامات تھے۔ کوفہ اور بصرہ جیسے شہروں میں بھی بہت زیادہ غیر ملکی آبادی بڑھ گئی تھی، خصوصاً ایرانی بہت تھے جو بطور جنگی قیدی وہاں لائے گئے تھے اور بعد ازاں مسلمان ہو گئے تھے۔ عربوں میں بہت سی بیویاں دوسری اقوام سے تعلق رکھتی تھیں اور دیگر اقوام میں شادی کرنے کا رواج بڑھ رہا تھا۔ علاوہ اس مستقل میل جول کے جو گھروں میں اور شہروں میں پایا جاتا تھا ہر سال مختلف ممالک سے لوگ حج کرنے آتے تھے اور مقامات مقدسہ میں عرصہ تک مقیم رہتے تھے۔ اگرچہ عوام کی زبان عربی ہی تھی لیکن چونکہ غیر ملکوں کے لیے صرف ونحو کی پابندی مشکل تھی لہذا ایک نئی اور ٹوٹی پھوٹی عربی بولی پیدا ہو گئی۔<sup>۲</sup> جاہظ اس زبان کو مولدین اور عوام کی زبان کہتا ہے۔<sup>۳</sup>

آگے بڑھنے سے پہلے ہم چند ایسے واقعات بیان کرتے ہیں جن سے زبان کے اس بگاڑ کی تالیخ پر روشنی پڑتی ہے اور اس شرمندگی کا پتہ چلتا ہے جو ان غلطیوں کی وجہ سے ہوئی۔

- ۱- ”ضحلی الاسلام“ (احمد امین) جلد ۲، صفحہ ۲۵۲۔
- ۲- The Arab Kingdom and Its Fall، Wellhausen، صفحہ ۷۱۔
- ۳- ”طبقات الادباء“ (ابن الانباری)، صفحہ ۳ - ۱۰۔
- ۴- ”البيان والتبيين“ جلد ۱، صفحہ ۶۸۔

ایک خط میں جو الحسین بن الحر نے حضرت عمر رض کو اپنے معتمد کے ہاتھ بھیجا تھا آن جناب نے ایک غلطی پکڑی اور الحسین کے پاس پیغام بھیجا کہ کاتب کی کمر پر ایک درہ لگایا جائے۔<sup>۱</sup>

ایک مرتبہ ایک بدو کسی بازار میں آیا۔ اس نے دیکھا کہ زبان کی طرف سے دکاندار بے پروائی برت رہے ہیں۔ کہنے لگا ”خدا کی پناہ! یہ لوگ زبان کی اس قدر غلطیوں کے باوجود بھی اپنی روزی پیدا کر لیتے ہیں۔“<sup>۲</sup>

ایک مرتبہ جب کہ حضرت زید اپنے ماتحتوں کے آپس کے جھگڑے چکا رہے تھے ایک شخص نے آ کر اپنے بھائی کی شکایت کی کہ اس نے باپ کے سارے ترکہ پر قبضہ کر لیا ہے۔ اس شخص نے اپنی وکالت کے دوران صرف و نحو اور محاورے کی متعدد غلطیاں کیں۔ چنانچہ حضرت زید نے اس سے کہا ”جو کچھ نقصان تم نے اپنی زبان کے سلسلے میں اٹھایا ہے وہ اس سے کہیں زیادہ ہے جو اس دولت کے ضائع ہو جانے سے ہوا ہے۔“<sup>۳</sup>

بشیر بن عبید اللہ نے اپنی انگوٹھی پر یہ جملہ لکھ لیا تھا: ”بشیر بن عبید اللہ اصنام پرست نہیں ہے۔“ لیکن یہ جملہ با محاورہ نہ تھا۔ اسے دیکھ کر اس کے والد نے کہا اصنام پرستی سے زیادہ شرمناک تو یہ غلطی ہے۔<sup>۴</sup>

مسلمہ بن عبد الملک کے متعلق روایت ہے کہ وہ کہا کرتا تھا ”بات چیت کے دوران غلطیاں کرنا چہرہ پر چیچک کے داغوں سے بھی زیادہ بد نما ہے۔“<sup>۵</sup>

آخری واقعہ یہ ہے کہ جب حضرت الحسن رض کو کسی سردار کے متعلق پتہ چلا کہ وہ زبان کی غلطیاں کرنے کا عادی ہے تو اسے برخاست کرنے کا حکم صادر فرما دیا۔<sup>۶</sup>

ابن خلدون عربوں کی غیر معمولی ذہانت اور قوت اختراع کا ذکر کرتے ہوئے لکھتے ہیں کہ عربی زبان پر غیر عرب اقوام کے سبب جول سے بہت برا اثر پڑا۔<sup>۷</sup> قدیم عربوں اور اونچے طبقہ سے تعلق رکھنے والے عربوں کے ایسے واقعات ہمارے پاس ہیں جنہوں نے باوجود اعلیٰ تعلیم یافتہ ہونے کے اس قسم کی غلطیاں کی ہیں۔ مثال کے طور

- ۱- ”البيان“ (الجاحظ) جلد ۲، صفحہ ۴۰۔
- ۲- ”عیون الاخبار“ (ابن قتیبہ)، جلد ۲، صفحہ ۱۵۹؛ ”ادب المجالس“ (ابن عبد البر)، غیر مطبوعہ، مصر۔
- ۳- ”البيان“ (الجاحظ) جلد ۲، صفحہ ۵۔
- ۴- ایضاً، صفحہ ۱۱۲۔
- ۵- ”عیون الاخبار“ (ابن قتیبہ)، جلد ۲، صفحہ ۱۵۸؛ نیز ابن عبد البر، صفحہ ۵۵ الف۔
- ۶- ”العقد الفرید“ (ابن عبد ربہ)، جلد ۲، صفحہ ۱۸۔
- ۷- ”المقدمہ“ صفحہ ۳۰۳۔

پر ہم اس زمرہ میں الولید اول ، الحجاج ، ابو حنیفہ ، بشر المریسی اور شیب بن شیبہ کے نام پیش کرتے ہیں ۔ بعض لوگ تلاوت قرآن مجید میں غلطیاں کرتے تھے اور اکثر ان غلطیوں سے معنی ہی بالکل بدل جاتے تھے ۔ اگر بالفرض کوئی ارادتاً اس طرح پڑھے تو کافر ہو جائے ۔<sup>۱</sup>

اسی دوران میں بادیہ ہی صحیح زبان کا مرکز رہ گیا تھا جہاں غیر ملکی لوگوں کے لیے کوئی کشش نہ تھی ۔ چونکہ بدو ریگستان میں بالکل الگ تھلگ رہتے تھے لہذا ان کی نسل بھی خالص رہی اور انہوں نے زمانہ جاہلیت والی خالص عربی زبان کو بھی قائم رکھا ۔ الکسائی اور سیبویہ کے درمیان جو نحوی مناظرہ ہوا تھا جس کا ذکر اوپر آچکا ہے ، حاضرین نے اس کے متعلق یہ اعلان کیا تھا کہ اس کا فیصلہ کسی بدو ہی کی رائے پر منحصر ہوگا ۔ ایک بدو کو بلایا گیا لیکن امین نے اس سے یہ کہا کہ وہ کسائی کی طرف داری کرے جو درحقیقت غلطی پر تھا ۔ بدو نے کسائی کی حمایت کرنے کے اصول کو مان لیا ، لیکن اس نے کہا مجھے ڈر ہے کہ میری زبان شاید میرا ساتھ نہ دے ۔<sup>۲</sup> چنانچہ بدو ہی ایسے لوگ رہ گئے تھے کہ جن سے صحیح زبان سیکھی جا سکتی تھی ۔ انہوں نے اپنی اس حالت سے فائدہ اٹھایا ۔ وہ شہروں میں آجاتے اور ایک جگہ بیٹھ کر زبان کے متعلق سبق دیا کرتے تھے ۔ ابن الندیم سے ہم تک ایک مفصل بیان ایسے مشہور بدوؤں کا پہنچا ہے جنہوں نے یہ پیشہ اختیار کر لیا تھا ۔ ان میں سے ہم معدودے چند حضرات کا تذکرہ کرتے ہیں :

ابو البداء الرباحی بصرہ آگئے تھے اور عموماً کچھ فیس لے کر بچوں کو پڑھایا کرتے تھے ۔<sup>۳</sup>

ابو جاسوس ثور بن یزید بھی بصرہ آگئے تھے اور ان ہی سے ابن المتفی نے فصاحت و خطابت سیکھی تھی ۔<sup>۴</sup>

ابوالعمیث عبد اللہ بن خلیل خراسان چلے گئے اور وہاں عبد اللہ بن طاہر کے لڑکوں کے اتالیق مقرر ہو گئے ۔<sup>۵</sup>

عبد اللہ بن عمرو بن ابی صبح بغداد آگئے تھے اور بہت سے ناسور اہل علم ان کے شاگرد تھے ۔<sup>۶</sup>

شہروں اور قصبوں میں کثرت سے لوگ حلقہ بنا کر کسی بدو کے گرد بیٹھ جایا

- ۱- "العقد الفرید" جلد ۲ ، صفحہ ۱۸ - ۲۰ ؛ ابن قتیبہ ، جلد ۲ ، صفحہ ۱۵۹ ؛ "البیان" ، جلد ۲ ، صفحہ ۳ ، ۵ ۔
- ۲- "طبقات الادباء" (ابن الانباری) صفحہ ۔
- ۳- ابن خلکان ، جلد ۱ ، صفحہ ۵۴۹ ۔
- ۴- "الفہرست" صفحہ ۶۶ ۔
- ۵- ایضاً ، صفحہ ۶۷ ۔
- ۶- ایضاً ، صفحہ ۷۲ ۔
- ۷- ایضاً ، صفحہ ۷۳ ۔

کرتے اور اس کی باتیں سنا کرتے تھے۔ لیکن دولت مند لوگ جیسے خاندان شاہی کے افراد اور الوالعزم علماء خود بادیہ ہی میں چلے جاتے تھے جو اس دور میں ایک مدرسہ کا کام دیتا تھا۔ اس سے ان کا مقصد یہ تھا کہ اس بگڑی ہوئی زبان سے جو ان کے گرد ہر طرف بولی جاتی تھی دور ہو جائیں اور چند سال تک عربی زبان کے گھر (بادیہ) رہیں۔ حتیٰ لکھتا ہے کہ ابتدائی دور کے اموی شہزادوں کے لیے شامی بادیہ ایک مدرسہ کا کام دیتا تھا جہاں نوجوان لڑکے خالص عربی سیکھنے کے لیے بھیج دیے جاتے تھے اور وہاں سے وہ شاعری میں طاق ہو کر آتے تھے۔ یہی وہ جگہ تھی جہاں حضرت معاویہ رض نے اپنے بیٹے اور ولی عہد یزید کو بھیجا تھا۔<sup>۱</sup> الولید بن عبد الملک کو بادیہ نہیں بھیجا گیا تھا؛ چنانچہ وہ اکثر غلطیاں کرتا تھا۔<sup>۲</sup> اس کے باپ کے متعلق روایت ہے کہ اس نے کہا کہ ”ہمیں اس خیال سے بڑی تکلیف ہوتی ہے کہ ہم نے ماستا کے مارے الولید کو بادیہ جانے سے روک دیا تھا۔“<sup>۳</sup> نہ صرف اموی شہزادے بلکہ چند عباسی شہزادے بھی مثل المعتصم بادیہ میں اسی مقصد کے لیے بھیجے گئے تھے۔<sup>۴</sup>

ان اہل علم کی کثیر تعداد میں سے جو ان بدوؤں کی شاگردی کرنے کے لیے اس مدرسہ (بادیہ) میں جمع ہوئے ہم ان ناسور حضرات کے اسمائے گرامی لکھتے ہیں:

الخلیل بن احمد (متوفی ۵۱۶۰ھ) سے ایک موقع پر سوال کیا گیا کہ اس نے یہ وسیع علم کہاں سے حاصل کیا۔ جواب میں انہوں نے کہا۔ ”حجاز، نجد اور تہامہ کے بوادی سے۔“<sup>۵</sup>

بشار بن برد (متوفی ۵۱۶۷ھ) اپنے زمانے کا واحد شاعر تھا جس نے کبھی زبان کی کوئی غلطی نہیں کی۔ اپنے تمام معاصرین پر اپنی اس افضلیت کے اسباب بتاتے ہوئے اس نے کہا: ”میری ولادت اور نشو و نما بنو عقیل کے اسی (۸۰) فصحاء اور خطیبوں کے درمیان ہوئی ہے جہاں ان کی خواتین بھی تھیں جو فصاحت میں مردوں سے بھی بالاتر تھیں۔ اس قبیلہ میں کوئی شخص غلطی نہیں کرتا اور جب میں سمجھ دار ہوا تو مجھے بادیہ بھیج دیا گیا جہاں میں سن بلوغ تک رہا۔ پھر بھلا میں کیسے غلطیاں کر سکتا ہوں؟“<sup>۶</sup>

الکسائی (متوفی ۵۱۸۲ھ) بادیہ میں گئے اور وہاں بدوؤں سے جو سیکھا اسے لکھنے

۱- Encyclopaedia of Education، جلد ۳، صفحہ ۱۱۱۲۔

۲- The History of the Arabs، صفحہ ۲۰۳۔

۳- ”العقد الفرید“ جلد ۲، صفحہ ۱۸۔

۴- ایضاً، صفحہ ۱۹۔

۵- ایضاً، جلد ۱، صفحہ ۳۶۵۔

۶- ”طبقات الادباء“ (ابن الانباری)، صفحہ ۸۳، ۸۴۔

۷- ”الآغانی“ جلد سوم، صفحہ ۲۶۔

میں سیاہی کی پندرہ بوتلیں صرف کیں اور جو کچھ حفظ کر لیا تھا وہ اس کے علاوہ رہا۔  
امام شافعی رض (متوفی ۵۲۰ م) مکہ سے رخصت ہو کر بادبہ گئے اور قبیلہ ہذیل  
میں رہنے لگے اور ان سے فصاحت و خطابت سیکھی اور ان کے طور طریقے اختیار کر لیے۔  
غرض سترہ سال تک وہاں قیام کیا۔<sup>۱</sup>

الریاشی ابوالفضل العباس بن الفرغ (متوفی ۵۲۵ م) اس بات پر فخر کیا کرتا تھا  
کہ میں نے وحشی و غیر سہذب بدوؤں کی شاگردی کی ہے اور دوسرے لوگوں نے  
سہذب لوگوں سے علم حاصل کیا ہے۔<sup>۲</sup>

صحیح زبان یوں تو سارے ہی بادبہ نشین بولا کرتے تھے لیکن ان بدوؤں میں سے  
غیر معمولی نمایاں اشخاص مجمع میں بیٹھ کر عمدہ اشعار اور عربوں کی تاریخ سنایا کرتے  
تھے۔ ان اساتذہ میں سے چند حضرات کے نام یہ ہیں: ابو ملک، عمرو بن کرکرہ،  
ابو ثروان العکلی اور ابو الہندام کلاب بن حمزہ۔<sup>۳</sup>

### مسجد

اب ہم مسلمانوں کی مخصوص تعلیم گاہ کا تذکرہ کرتے ہیں۔ اسلام کے بالکل ابتدائی  
دور سے مسجد میں حلقہ درس ہوا کرتا تھا اور صدیاں گزر گئیں یہ سرگرمی بغیر کسی  
وقفہ کے اب تک جاری ہے۔ چونکہ ابتداء میں چند قرونوں تک مسلمانوں کی تعلیم اسلامی  
دہنیاں تک محدود رہی لہذا مساجد جو عبادت گاہیں بھی تھیں اس کام کے لیے موزوں  
تصور کی گئیں۔

ابتداء میں مسلمانوں کو ایک ایسے مقام کی اشد ضرورت تھی جہاں مذہبی عبادات  
ہو سکیں۔ ممکن ہے وہ اس سے متاثر ہوئے ہوں کہ ان کے گرد و نواح میں مذہبی  
رسوم خانقاہوں اور کلیساؤں میں ادا کی جاتی تھیں۔ گمان غالب یہ ہے کہ مسجد کی بناء  
اس طرح پڑی کہ قدیم زمانے سے عربوں میں ایک عبادت گاہ ہوتی تھی اور اسے اللہ کا  
گھر تصور کیا جاتا تھا جہاں لوگ زیارت کے لیے آیا کرتے تھے اور مناسک عبادت ادا  
کیا کرتے تھے۔ بیت الحرام تمام عربوں کے لیے مقدس مقام تھا خواہ وہ کافر ہوں یا  
موحد۔ نزول اسلام کے بعد مسلمانوں نے بیت الحرام کی اسی حیثیت کو قائم رکھا اور  
جب کبھی ممکن ہوا انہوں نے وہاں عبادت بھی کی۔ ابن ہشام نے لکھا ہے کہ  
رسول اکرم صلعم نے مکہ سے ہجرت کی تو بیت الحرام کی طرف دیکھ کر فرمایا:

- ۱- "طبقات الادباء" (ابن الانباری) صفحہ ۸۳، ۸۴۔
- ۲- "معجم الادباء" (یاقوت) جلد ۶، صفحہ ۳۶۹۔
- ۳- ابن الندیم، صفحہ ۸۶۔
- ۴- ایضاً، صفحہ ۶۶، ۶۹، ۱۲۲۔
- ۵- "الملل و النحل" (الشہرستانی) صفحہ ۴۴۲ - ۴۴۳۔
- ۶- ابن ہشام، جلد ۱، صفحہ ۲۱۸۔



”خدا کی قسم! دنیا میں میرے لیے تو سب سے زیادہ مرغوب جگہ ہے اور خدا کے نزدیک تو دنیا کا سب سے زیادہ محبوب مقام ہے۔ اگر مجھے مجبور نہ کیا جاتا تو میں ہرگز تجھے چھوڑ کر نہ جاتا۔“ چنانچہ یہ فطری بات تھی کہ مسلمان اس کے مثل ہی کوئی جگہ عبادت کے لیے تعمیر کریں۔ لہذا رسول اکرم صلعم نے مدینہ منورہ جاتے ہوئے مدینہ سے باہر مسجد قبا کی بنیاد ڈالی جو اسلام میں سب سے پہلی مسجد ہے۔<sup>۱</sup> جب آنحضرت صلعم مدینہ پہنچے تو آپ نے المرید میں مسجد نبوی کی بنیاد ڈالی<sup>۲</sup> اور اسی مسجد میں آپ نے مسلمانوں میں دینی و دنیاوی تعلیم دینی شروع کی۔<sup>۳</sup>

اس زمانے میں مسجد کی اہمیت کا اندازہ لگانے کے لیے ہمیں یاد رکھنا چاہیے کہ مساجد اس زمانے میں سیاست کے مراکز تھیں، انصاف کی عدالتیں تھیں، تعلیمی درسگاہیں تھیں اور سب سے بڑھ کر یہ کہ عبادت گاہیں تھیں۔ لہذا جہاں کہیں اسلام پھیلتا جاتا تھا مسجد کی بناء لازمی تھی اور ہر مفتوحہ مقام پر اور ہر نئے شہر میں مسجد بھی جلد از جلد تعمیر کر دی جاتی تھی۔ روایت ہے کہ حضرت عمر رض نے بصرہ، کوفہ، شام اور مصر کے گورنروں کو ہدایات بھیج دی تھیں کہ ایک جامع مسجد ہر جگہ تعمیر کی جائے تاکہ سب لوگ جمعہ کی نماز وہاں پڑھا کریں۔ علاوہ جامع مسجد کے ہر قبیلہ کو ہدایت کی گئی تھی کہ وہ اپنی مسجد بنائے۔ چنانچہ مساجد کی تعداد بڑی تیزی سے بڑھ گئی۔ یہاں تک کہ یعقوبی کا دعویٰ ہے کہ اس نے تیسری صدی ہجری میں صرف بغداد میں تیس ہزار مساجد کا شمار کیا۔<sup>۴</sup>

مصر میں جامع مساجد کی تعمیر کی رفتار سست تھی۔ حضرت عمر بن العاص رض نے مصر کی فتح کے بعد ہی جامع مسجد کی تعمیر کرائی تھی جو جامع عمر کے نام سے مشہور ہے۔ ۵۱۳۳ تک فسطاط میں صرف مسجد عمر ہی تھی۔ اس سال عبد اللہ بن علی بن عبد اللہ بن عباس نے جو افواج عباسیہ کے ایک حصہ کی کمان کر رہا تھا مصر پر چڑھائی کی جہاں مروان بن محمد بھاگ کر چلا گیا تھا۔ عبد اللہ نے فسطاط کے شمال میں چھاؤنی ڈالی۔ وہاں بہت سی عمارتیں تعمیر ہوئیں۔ ان ہی میں جامع العسکر بھی تھی۔

- ۱۔ ”الروض الانف“ (السمیلی) جلد ۲، صفحہ ۳۔
- ۲۔ ابن ہشام، جلد ۲، صفحہ ۱۱؛ الطبری جلد ۱، ۳، صفحہ ۱۲۳۵۔ لیکن بلاذری کا بیان یہ ہے کہ یہ مسجد ان مہاجرین نے بنائی تھی جو رسول اکرم صلعم سے پہلے ہجرت کر کے آ گئے تھے: صفحہ ۱۷۔
- ۳۔ البلاذری، صفحہ ۲۰؛ ابن ہشام، جلد ۲، صفحہ ۱۳؛ الطبری، جلد ۱، ۳، صفحہ ۱۲۵۹۔
- ۴۔ ”باب الصلاح“ (بخاری)۔
- ۵۔ ”الخطط“ (مقریزی) جلد ۲، صفحہ ۲۱۶؛ ”حسن المحاضرہ“ (سیوطی) جلد ۲، صفحہ ۱۳۹۔
- ۶۔ ”البلدان“ (یعقوبی) صفحہ ۲۵۰۔

۵۲۶۵ء میں احمد ابن طولون نے اپنی مسجد القطنیہ میں تعمیر کرائی۔ اس کے بعد سے جامع العسکر میں نماز جمعہ بند کر دی گئی۔ ۵۳۶۰ء میں جوہر نے مشہور جامع ازہر کی بنا ڈالی اور ۵۳۷۸ء میں اسے اہل علم کے سپرد کر دیا گیا اور اس وقت سے وہ اسلام کی ایک مخصوص یونیورسٹی ہے۔ اس کے کچھ عرصہ بعد ہی العزیز نے ایک دوسری مسجد کی بنا ڈالی جسے اس کے بیٹے اور جانشین الحاکم نے مکمل کیا اور اسی کے نام سے یہ مسجد موسوم ہوئی۔ الحاکم نے جامع المقس اور جامع راشدہ بھی تعمیر کرائیں۔ جب خاندان ایوبی نے اقتدار حاصل کیا تو قاہرہ میں صرف یہی چھ جامع مسجدیں تھیں۔<sup>۲</sup> علاوہ جامع مسجدوں کے جہاں نماز جمعہ ہوا کرتی تھی اور بھی بہت سی مساجد تھیں جہاں روزانہ پانچ وقت کی نمازیں ہوا کرتی تھیں۔ ابن جبیر (ستوفی ۵۶۱۴ء) کے زمانے میں حیرت انگیز تیزی کے ساتھ مصر میں مساجد کی تعداد بڑھ گئی۔ چنانچہ صرف اسکندریہ میں بارہ ہزار مساجد تھیں۔ ابن جبیر کا قول ہے کہ اس میں کوئی مبالغہ نہیں ہے کیونکہ اس نے ایک ہی مقام پر چار یا پانچ مسجدیں دیکھیں۔<sup>۴</sup> جہاں تک مساجد میں تعلیم کا تعلق ہے ہم ان کثیر تعداد مساجد میں سے صرف معدودے چند کی تفصیلات پیش کرتے ہیں۔<sup>۵</sup>

### جامع المنصور

بنائے بغداد کے بعد ۵۱۴۵ء میں قصرالذہب اور جامع المنصور کی تعمیر شروع ہوئی۔<sup>۶</sup> اس منصوبہ پر اٹھارہ کروڑ دینار صرف ہوئے۔<sup>۷</sup> ہارون رشید کے عہد میں مسجد دوبارہ تعمیر ہوئی اور المعتضد کے دور میں نمازیوں کی کثرت کے باعث اس میں توسیع کی گئی۔<sup>۸</sup> یہ مسجد ایک نہایت ہی اعلیٰ مدرسہ تھا اور تمام اہل علم کا مرکز۔ یہ اتنا نامور مدرسہ تھا کہ خطیب بغدادی نے حرم شریف میں جن تین باتوں کے لیے دعا مانگی تھی ان میں پہلی بات یہ تھی کہ انہیں اس مدرسہ میں پڑھانے کا موقع نصیب ہو۔<sup>۹</sup> ایسا معلوم ہوتا ہے کہ پانچویں صدی میں حنبلی طلباء نے اس مدرسہ کو اپنی سرگرمیوں

- ۱- "تاریخ الجامع الطولونی" از محمود، عخش، صفحہ ۲۴، (قاہرہ ۱۹۲۷)۔
- ۲- "قاہرہ" (لین پول) صفحہ ۱۲۳-۱۲۴۔
- ۳- "الخطط" (مقریزی) جلد ۲، صفحہ ۲۴۳-۲۴۵؛ "حسن المحاضرہ" (سیوطی) جلد ۲، صفحہ ۱۴۸۔
- ۴- "الرحلہ" (ابن جبیر) صفحہ ۴۳۔
- ۵- ہم تاریخ وار بیان نہیں دیں گے بلکہ بغداد، شام اور مصر کی مساجد کا حال بیان کریں گے۔
- ۶- "معجم البلدان" (یاقوت) جلد ۲، صفحہ ۲۳۲۔
- ۷- ایضاً، (یاقوت) جلد ۲، صفحہ ۲۳۵۔
- ۸- الخطیب البغدادی، جلد ۱، صفحہ ۱۰۸۔
- ۹- "معجم الادباء" (یاقوت) جلد ۱، صفحہ ۲۴۶۔

اور تعلیم کا مرکز بنا لیا تھا کیونکہ ۵۴۵ھ میں الخطیب البغدادی موصوف پر ان لوگوں نے حملہ کیا اور انہیں زخمی کر دیا۔<sup>۱</sup> الکسائی بھی اس مسجد میں درس دیا کرتے تھے اور عموماً ان کے درس میں الفراء، الاحمر، ابن السعدان، اور الاخفش شریک ہوا کرتے تھے۔<sup>۲</sup> ایک کوفی سیاح اس مسجد میں داخل ہوا تو اس نے دیکھا کہ طلباء ایک شیخ سے نہایت دردناک نظم سن رہے ہیں اور شیخ کے آنسو جاری ہیں۔ وہ کوفی بھی حلقہ میں شریک ہو گیا اور اس نظم کو لکھ لیا۔ بعد میں معلوم ہوا کہ وہ استاد ابو العتاہیہ تھے۔<sup>۳</sup>

اسی مسجد میں ابو عمرو الزاهد (متوفی ۵۳۵ھ) کی زبان سے متعلق تصنیف موسومہ ”الیاقوت“ کا املا ہوا اور اس پر نظر ثانی کی گئی اور مصنف نے اس مضمون پر محرم ۵۳۶ھ میں لیکچر شروع کیے۔<sup>۴</sup>

### جامع دمشق

جامع دمشق کا شہار قرون وسطیٰ کے چار عجائبات میں کیا جاتا ہے۔<sup>۵</sup> اس خیال کی تائید میں ہم اس مسجد کے متعلق چند باتیں بیان کرتے ہیں۔ اس مسجد کی تعمیر میں الولید بن عبد الملک نے اپنی سلطنت کے سالانہ محاصل کی سات گنا رقم خرچ کی۔ مسجد کی تعمیر میں آٹھ سال صرف ہوئے۔ اس کی بنیاد و تعمیر سے متعلق کاغذات اٹھارہ اونٹوں پر لاد کر بھیجے گئے۔ مسجد کی تعمیر کرنے والے مزدوروں کے لیے چھ ہزار دینار کی تو صرف دالیں خریدی گئیں اور مسجد میں چھارے فانوس لٹکانے کے لیے سونے کی چھ زنجیریں بنوائی گئیں۔

کہا جاتا ہے کہ اگر کوئی شخص وہاں سو سال بڑی قیام کرتا تو روز ایک نہ ایک نئی چیز اس کے مشاہدہ میں آتی۔<sup>۶</sup> اس کی عمارت اور خصوصاً قدیم حصہ عمارت اب بھی دیکھنے والے پر اس کی شان و شوکت کا اثر ڈالتا ہے۔

یہ مسجد ایک تعلیمی مرکز تھی۔ ابن جبیر کا بیان ہے کہ اس مسجد میں درس کے متعدد حلقے قائم تھے اور اساتذہ کے لیے معقول مشاہرہ کے علاوہ خور و نوش کا بھی انتظام تھا۔ مالکی طلباء جن میں اکثر مغربی تھے مغربی گوشہ میں مالکی علماء سے سبق لیتے تھے۔ ایک حلقہ کے لیے جس کے استاد ستوں سے سہارا لگا کر

- ۱- ”معجم الادباء“ -
- ۲- ایضاً، جلد ۴، صفحہ ۲۷۳ -
- ۳- ”الآغانی“ جلد ۳، صفحہ ۱۳۸ -
- ۴- ”الفہرست“ (ابن الندیم) صفحہ ۱۱۳ -
- ۵- ”البلدان“ (ابن الفقیہ) صفحہ ۱۰۶ -
- ۶- ایضاً، صفحہ ۱۰۷-۱۰۸؛ ”معجم البلدان“ (یاقوت)، جلد ۴، صفحہ ۷۶ -

سبق دیا کرتے تھے بہت بڑا وقف تھا۔ داخلی دروازہ باب البرید کے بائیں جانب ایک شافعی مدرسہ تھا جس کے وسط میں ایک حوض تھا۔ طلباء شورو شب سے بیچ کر پرسکون گوشوں میں چلے جاتے اور وہاں مطالعہ میں مصروف رہتے تھے۔<sup>۲</sup> الخطیب بغدادی کا حلقہ درس بہت وسیع ہوتا تھا جہاں بے شمار سامعین ہوتے تھے۔<sup>۳</sup>

### جامع عمر

اس مسجد کی تعمیر ۵۲۱ میں ہوئی اور بعد ازاں متعدد بار مرمت و توسیع کی گئی۔<sup>۴</sup> ۵۳۸ ہی سے یہاں سلیمان بن عتر لوگوں کے قضیے چکایا کرتے تھے اور القصب کی مدد سے ہند و نصائح کا وعظ کہا کرتے تھے۔<sup>۵</sup> اس وقت یہ مسجد ایک تعلیمی مرکز اور عدالت کا کام دیتی تھی۔ المقریزی لکھتے ہیں کہ شہر میں ایک وبا بھوٹ پڑی تھی۔ اس حادثہ سے قبل اس مسجد میں کوئی چالیس حلقہ ہائے درس قائم تھے جو کبھی بند نہ ہوتے تھے۔<sup>۶</sup> ہمارے پاس اس مسجد کے تقریباً آٹھ زاویوں کی تفصیلات موجود ہیں لیکن ہم یہاں صرف تین زاویوں کا حال بیان کرنے پر اکتفا کرتے ہیں :

(۱) زاویہ امام شافعی جہاں امام صاحب خود درس دیا کرتے تھے۔ المقریزی کے عہد تک اس زاویہ میں صرف بہترین قسم کے علمائے دینیات اور فضلاء ہی درس دیا کرتے تھے۔

(۲) زاویہ مجددیہ میں قاضی القضاة وجیہ الدین عبدالوہاب البہنبی کا تقرر ہوا تھا۔ مقریزی کے زمانے تک یہ عہدہ ایک نشان امتیاز تصور کیا جاتا تھا۔

(۳) زاویہ صاحبیہ میں شافعی اور مالکی اساتذہ کا تقرر ہوا کرتا تھا۔ اس مسجد میں ادبی مجالس بھی منعقد ہوا کرتی تھیں۔ لکھا ہے کہ الطبری نے ۵۲۵۳ میں ایک حلقہ قائم کیا تھا جہاں انہوں نے الطبریح کا کلام ابوالحسن بن السراج کی درخواست پر سنانے کا اہتمام کیا تھا۔

۱ - "الرحلہ" (ابن جبیر) ، صفحہ ۲۷۲ -

۲ - ایضاً صفحہ ۲۷۱ -

۳ - ایضاً ، صفحہ ۲۶۶ -

۴ - "معجم الادباء" (یاقوت) ، جلد ۱ ، صفحہ ۲۰۰ -

۵ - "الخطب" (مقریزی) ، جلد ۲ ، صفحہ ۲۳۶-۲۵۶ -

۶ - ایضاً ، صفحہ ۲۵۳ -

۷ - ایضاً ، صفحہ ۲۱۶ -

۸ - ایضاً ، صفحہ ۲۵۵-۲۵۶ -

۹ - "ارشاد" (یاقوت) ، جلد ۶ ، صفحہ ۳۳۲ -

اس عہد میں مساجد ہی عربوں کے مختلف قسم کے علوم کے مراکز تھیں۔ علاوہ مندرجہ بالا مثالوں کے ہم محض اختصار کے خیال سے چند اور حلقوں کے نام گناتے ہیں مثلاً حضرت عبداللہ بن عباس کا حلقہ جو وہ ہر جمعرات کو کعبہ میں منعقد کیا کرتے تھے اور وہاں تفسیر کا درس ہوتا تھا<sup>۱</sup>۔ حلقہ ربیعۃ الرائے جو مدینہ کی مسجد میں منعقد ہوا کرتا تھا اور جہاں مالک اور حسن اور مدینہ کے اعلیٰ طبقہ کے حضرات فلسفہ آئین کا درس لیا کرتے تھے<sup>۲</sup>۔ اور حلقہ الحسن البصری بصرہ میں دینیات کے لیے قائم ہوا تھا<sup>۳</sup>۔ حضرت حسن بصری کے حلقے میں دو فریق ہو گئے اور واصل بن عطاء نئے فریق کے سر براہ نے ایک حلقہ قائم کیا جہاں خصوصی طور پر مستکمانہ دینیات کو ترقی ہوئی<sup>۴</sup>۔

مسجد میں عربی علم اللسان کا درس بھی ہوتا تھا۔ ابو عمرو الزاهد کے متعلق لکھا ہے کہ وہ مسجد منصور میں نحو کا درس دیا کرتے تھے<sup>۵</sup> اور نبطویہ کے متعلق لکھا ہے کہ وہ اسی مضمون پر مسجد الانباریہ میں درس دیا کرتے تھے<sup>۶</sup>۔ سنا ہے غرناطہ میں ایک نحوی استاد مسجد میں اپنے گرد بہت سے شاگردوں کو جمع کر لیا کرتا تھا<sup>۷</sup>۔ مساجد میں ادبی تحقیق کا کام بھی ہوا کرتا تھا۔ کوفہ کی مسجد میں کمیت بن زید اور حماد الراویہ عموماً ایک ادبی حلقہ منعقد کیا کرتے تھے جہاں یہ دونوں شاعر ادبی مسائل پر بحث کیا کرتے تھے<sup>۸</sup>۔ سعید بن المسیب مدینہ کی مسجد میں عربی شاعری پر بحث کیا کرتے تھے<sup>۹</sup>۔ اور مسام بن الولید اکثر مسجد بصرہ میں حلقہ قائم کر کے اپنا کلام سنایا کرتے تھے<sup>۱۰</sup>۔

مسجد میں طب کا درس بھی ہوا کرتا تھا۔

ابن طولون کی مسجد میں تفسیر، حدیث، فقہ، اور علم ہیئت پر تحقیقی کام ہوا کرتا تھا۔

عبداللطیف بغدادی سے روایت ہے کہ میں جامع ازہر میں صبح و شام درس دیا کرتا تھا اور دوپہر کو ایک عالم طب آتے جو طب پر درس دیا کرتے تھے<sup>۱۱</sup>۔

- 
- ۱ - "باب العلم" (بخاری)، جلد ۱، صفحہ ۲۹؛ "الاتقان فی علوم القرآن" (سیوطی)، جلد ۲، صفحہ ۲۲۳-۲۲۵۔
  - ۲ - ابن خلائک جلد ۱، صفحہ ۲۵۷-۲۵۸۔
  - ۳ - ایضاً، جلد ۲، صفحہ ۲۵۲۔
  - ۴ - ایضاً۔
  - ۵ - "الفہرست" (ابن الندیم)، صفحہ ۱۱۳۔
  - ۶ - ایضاً، صفحہ ۱۲۱۔
  - ۷ - المقریزی، جلد ۲، صفحہ ۲۵۴۔
  - ۸ - الاغانی، جلد ۱۵، صفحہ ۱۱۳-۱۱۴۔
  - ۹ - الطبری، جلد ۲، صفحہ ۱۲۶۶۔
  - ۱۰ - "الموشہ" (المرزبانی)، صفحہ ۲۸۹-۲۹۰۔
  - ۱۱ - ابن ابی اصیبعہ، جلد ۲، صفحہ ۲۰۷۔

## فصل دوم

### (۲) مدارس

#### تمہید

قبل اس کے کہ مدارس کے متعلق کچھ لکھا جائے چند اہم نکات پر غور کر لینا ضروری ہے۔

(۱) تعلیم مساجد سے مدارس کی طرف کیوں منتقل ہوئی؟

مروج اسلام کے ساتھ ساتھ طلباء کی تعداد بھی بڑھتی جا رہی تھی لہذا تعلیمی حلقوں کی تعداد بھی بڑھتی رہی۔ حلقوں کی تعداد بڑھ جانے سے اور تعلیم کے شور و شغب سے مساجد میں نماز کے اوقات میں گڑ بڑ واقع ہوتی ہوگی۔ یہی وجہ ہے کہ سوائے نماز جمعہ کے جامع ازھر کو بالکل تعلیم کے لیے چھوڑ دیا گیا۔ لیکن اس مسئلہ کا یہ قابل اطمینان حل نہ تھا۔ مساجد کی تعمیر تو محض عبادت کے لیے ہوتی تھی اور عبادت میں کمی کسی صورت بھی گوارا نہیں کی جا سکتی تھی۔ مزید برآں تعلیم کو ترقی ہوئی اور نئے نئے مضامین کا اضافہ ہوا مثلاً سباحے اور مناظرے ہونے لگے۔ مسجد میں تو خاموشی اور تقدس کا لحاظ ضروری تھا لہذا اس قسم کے کام خاطر خواہ طور پر انجام نہیں دیے جا سکتے تھے۔ ان حالات میں تعلیم کا مسجد سے مدرسہ کی طرف منتقل ہونا قدرتی بات تھی۔ ہم یہاں اس مسئلہ کے متعلق وان کریمر کا نظریہ پیش کرتے ہیں جو قابل غور ہے۔ ان کا قول ہے کہ:

”علم کی ترقی و توسیع کے باعث ایک ایسی جماعت پیدا ہو گئی تھی جس کے لیے مجرد علمی فضیلت کی خاطر معقول زندگی بسر کرنا دشوار ہو گیا تھا۔ علم کی مزید توسیع کی غرض سے اور ایسے حضرات کے لیے وظائف کا انتظام کرنے کی غرض سے مدرسے قائم کیے گئے تھے۔“

(۲) مساجد و مدارس میں کیا فرق تھا؟

ان دونوں مقامات میں ایک حد تک تو فرق غیر واضح تھا کیونکہ ہم نے مسجد میں مدرسہ<sup>۱</sup> کا اور مدرسہ میں مؤذن کا تقرر ہوتے بھی سنا ہے<sup>۲</sup> لیکن پھر بھی چند خصوصیات ایسی ہیں جن سے مدرسہ متمیز کیا جا سکتا ہے۔ مدارس میں ایک نمایاں خصوصیت یہ ہوتی تھی کہ ہر مدرسہ میں زمانہ حاضرہ کے پکچر روم کی طرح ایک

- ۱- ”اسلامک سولزیشن (خدا بخش)“، صفحہ ۲۵۸۔
- ۲- ”الروضتین“ (ابوشامہ) جلد ۱، صفحہ ۱۸۹۔
- ۳- ”الخطط“ (مقریزی)، جلد ۲، صفحہ ۳۷۳-۳۰۰۔

ایوان ہوتا تھا اور اکثر و بیشتر مدارس سے سلحق سکونتی سکانات بھی ہوا کرتے تھے۔ ابن العجمی کا بیان ہے کہ جب نورالدین نے حلب پر قبضہ کر لیا تو مسجد السراجین کو مدرسہ بنا دیا اور پھر ایک ایوان اور سکونتی سکانات بھی اسی میں نکالے گئے۔ علاوہ ازیں مدرسہ کے مستقل طلباء کی تعداد اکثر محدود رہتی تھی۔ مدرسہ کے اوقاف میں طلباء کے وظائف کا تذکرہ بھی ملتا ہے۔

(۳) مدرسے زیادہ تر مذہبی تعلیم ہی کے لیے کیوں وقف تھے؟

حقیقت یہ ہے کہ بیشتر مدارس میں مسلمانوں کی سرگرمیاں دینی تعلیم ہی پر مرکوز تھیں اور دنیاوی علوم کی مختلف شاخوں کی ترقی پر ان کی توجہ کم تھی۔ چنانچہ ان میں سے بیشتر مدارس شافعی، حنفی، مالکی یا حنبلی فقہ سے متعلق تھے اور ان ناموں ہی سے مشہور تھے۔

ضرورت زمانہ اس کا باعث تھی۔ عراق، شام اور مصر میں بویہ اور فاطمی خاندانوں کو اقتدار حاصل تھا اور چونکہ یہ دونوں خاندان عقاید کے لحاظ سے شیعہ تھے لہذا شیعہ مذہب کی تبلیغ کرتے تھے اور بعض حالات میں اپنے عقاید اپنی رعایا پر زبردستی ٹھونسے تھے۔ ان دونوں خاندانوں کے زوال کے بعد سلجوقی اور ایوبی خاندان برسر اقتدار آئے۔ یہ دونوں عقاید اہل سنت و الجماعت پر عامل تھے۔ انہوں نے رد عمل میں ایسے مدرسے جاری کیے جہاں دین حق کی صحیح تعلیم دی جاتی تھی۔ پس یہ قدرتی بات ہے۔ بیشتر مدارس میں دینی تعلیم پر خاص توجہ دی جاتی تھی۔

سنی عقاید کی بالادستی کے بعد دنیاوی تعلیم نے بھی پہلی سی اہمیت حاصل کر لی تھی مثلاً المستنصر (متوفی ۵۶۴) نے اپنے مدرسہ المستنصریہ میں دس طلباء کی طبی تعلیم کے لیے ایک طبیب کے تقرر کا حکم نافذ کیا تھا۔ اس نے یہ بھی حکم نافذ کیا تھا کہ جو وظائف دینی علماء اور طلباء کو دیے جاتے ہیں وہی طبیب اور اس کے شاگردوں کو دیے جائیں۔<sup>۲</sup>

## اسلامی دنیا میں مدارس کا قیام

سلجوقیوں کے ہاتھوں بغداد کی فتح (۲۵ محرم ۵۴۴) شیعیت کے خلاف جد و جہد کا نقطہ انقلاب تھا۔ شیعہ عقاید جن کو بویہ نے ترقی دی تھی اب بغداد میں کمپیں موجود نہ تھے۔ رفض کی جگہ سنی عقاید قائم کرنے کے لیے سلجوقیوں نے اس کے برخلاف تبلیغ کا طریقہ اختیار کیا تھا۔ لوگوں کو صحیح مذہب سے واقفیت ہونی لازمی ہے۔ لہذا ہر جگہ کالج قائم کرنے ضروری ہیں۔ جیسے ہی سلجوقیوں کو اقتدار حاصل ہوا، اس خیال کو نظام الملک (متوفی ۵۴۸) وزیر الپ ارسلان اور ملک شاہ نے

۱- "کنوزالذہب فی تاریخ حلب" (غیر مطبوعہ روما)۔

۲- "دول الاسلام" (الذہبی)، جلد ۱، صفحہ ۱۷۱۔

۳- "المدرسة المستنصریہ" (معروف)، صفحہ ۴۶۔

عملی جامہ پہنایا۔ نظام الملک نے بغداد و نیشا پور اور دیگر شہروں میں شاندار کالج قائم کیے جو اسی کے نام سے موسوم ہوئے۔

اس کے بعد سے اسی مقصد کے تحت مدارس کا قائم کیا جانا برابر جاری رہا لیکن نظام الملک کی پیروی کرنے والوں میں سب سے زیادہ نمایاں ہستی نورالدین کی ہے جس نے سب سے پہلے دمشق میں مدارس قائم کیے۔ نورالدین ۵۵۴ھ میں تخت نشین ہوا اور فوراً ہی اس نے اپنی سلطنت کے بڑے بڑے شہروں میں کالج قائم کرنے شروع کیے اور یہ سلسلہ اس کی وفات تک جو ۵۶۹ھ میں واقع ہوئی جاری رہا۔

خاندان ایوبی کے تحت مصر میں مدارس کا ایک سلسلہ جاری ہوا اور ساری مملکت میں جو ایک زمانے میں نورالدین کے زیرنگین تھی کثیر تعداد میں اسکول قائم ہو گئے۔ بادشاہ، شہزادے، شہزادیاں، تاجر اور ملازمین سرکار تک عام کی سرپرستی میں دلچسپی لینے لگے اور اسکول قائم کرنے لگے۔

بڑے بڑے مدارس کی فہرست جو ہم آگے درج کریں گے اس تعلیمی منصوبہ پر روشنی ڈالے گی جس کا ہم نے اوپر ذکر کیا ہے۔

### مدارس نظام الملک

ابو شامہ لکھتے ہیں کہ نظام الملک کے قائم کردہ مدارس تمام دنیا میں مشہور ہیں۔ کوئی گاؤں ایسا نہ تھا جہاں ایک مدرسہ نہ ہو یہاں تک کہ جزیرہ ابن عمر میں بھی جو دنیا کے ایک دور گوشہ میں آباد تھا اور جہاں آبادی بھی معمولی تھی ایک بڑا مدرسہ موجود تھا جو ایک شخص رضی اللہ عنہ کے نام سے منسوب تھا۔

عبداللہ الاصفہانی لکھتے ہیں ”نظام الملک کو جہاں کہیں کسی شہر میں کوئی عالم مل جاتا ہے وہ وہیں فوراً ایک مدرسہ قائم کر دیتے ہیں تاکہ وہ اس مدرسہ میں درس جاری کر دے۔ پھر اس مدرسہ کے لیے جائداد وقت کردی جاتی ہے اور کتابیں سپلا کر دی جاتی ہیں۔“

اسی قسم کے متعدد بیانات مختلف ماخذوں میں ملتے ہیں لیکن السبکی مندرجہ ذیل شہروں کے نام گناتے ہیں جہاں نظام الملک نے نہایت منظم ایک ایک کالج قائم کر دیا

۱- مضمون ”شیخ الطباخ“۔ ”رسالہ الجامعۃ الاسلامیہ“ نمبر ۲۲۴، صفحہ ۴۰۔

۲- مدارس قائم کرنے کی جو تحریک ایوبیوں نے جاری کی تھی وہ اس خاندان کے زوال کے بعد بھی جاری رہی، مملوک حکمرانوں نے جو اپنے آقاؤں کے بعد خود مالک ہوئے نہایت جوش و خروش سے یہ کام مصر و شام میں جاری رکھا۔ لہذا مملوک مدارس کی معلومات کے لیے یہی کافی ہوگا کہ مقریزی، سیوطی، ابن دوقمی، نعیمی اور نجیرالدین کے حوالہ سے ایوبی کا حال بیان کر دیا جائے۔

۳- ”الروضتین“ جلد ۱، صفحہ ۲۵۔

۴- ”تاریخ السلجوق“ صفحہ ۵۷۔



تھا اور ان کے لیے معقول جائداد وقف کردی تھی : بغداد ، بلخ ، نیشاپور ، ہرات ، اصفہان ، بصرہ ، مرو ، امل اور موصل -  
السبکی اپنے بیان کو ان الفاظ پر ختم کرتے ہیں :  
”کہا جاتا ہے کہ نظام الملک نے عراق اور خراسان کے ہر شہر میں ایک مدرسہ قائم کر دیا تھا۔“

### مدارس نورالدین

شام کے مختلف شہروں میں جو مدارس نورالدین نے قائم کیے تھے ان کے متعلق اکثر ماخذوں میں یوں ہی چلتے ہوئے بیانات پائے جاتے ہیں۔ تاہم ہمارے پاس بالکل صحیح حالات موجود ہیں جن کی بنا پر ہم نورالدین کے مدارس کی ایک صاف تصویر پیش کر سکتے ہیں جو درج ذیل ہے :

### دمشق کے مدارس

ماخذ	نام مدرسہ
النعیمی ۱ : ۹۹	دارالحدیث النوریہ
” ۱ : ۳۳۱	الصلاحیہ
” ۱ : ۳۰۷	العادیہ
” ۱ : ۶۰۶	الکلاسہ
” ۱ : ۴۴۷	النوریۃ الکبریٰ
” ۱ : ۶۳۸	النوریۃ الصغریٰ

فہرست مدارس کے اختتام پر اس مدرسہ کا حال تفصیل سے بیان کیا جائے گا۔

### حلب کے مدارس

ماخذ	نام مدرسہ
”اعلام النبلاء“ جلد ۲ ، صفحہ ۷۱ -	العلویہ
”الدرالمنتخب“ صفحہ ۱۱۵	
”اعلام“ ۲ - ۷۵ ؛ ”الدر“ صفحہ ۱۱۰	العصرونیہ
”اعلام“ ۲ - ۷۶ ؛ ”الدر“ صفحہ ۱۱۱	النوریہ
”اعلام“ ۲ - ۷۶	الشعبیہ

### دیگر شہروں میں

ایک ایک مدرسہ جاہ اور حمص میں ”مفرج الكرب“ صفحہ ۱۶۵ غیر مطبوعہ  
ایک مدرسہ بعلبک میں  
النعیمی جلد ۱ : ص ۳۰۱

۱- ”طبقات الشافعیۃ الکبریٰ“ جلد ۳ ، صفحہ ۱۳۷ -

۲- مثال کے طور پر ملاحظہ ہو ”الروضتین“ جلد ۱ ، صفحہ ۱۳ -

تاریخ تعلیم و تربیت اسلامیہ  
عہد ایوبی کے مدارس

قائم کردہ سلاطین

مدارس مصر

نام مدرسہ	نام مؤسس	ماخذ
الناصریہ ملحق جامع عتیق	صلاح الدین	"الخطط" جلد ۲ : ۳۶۳ ابن و قباق ۳ - ۹۳
القصبیہ	"	"الخطط" ۲ : ۳۶۳ - ابن قباق ۳ : ۹۵
السیوفیہ	"	"الخطط" ۲ : ۳۶۵ -
الناصریہ (القرافہ میں)	"	ایضاً ، ۳۰۰ ؛ حسن المحاضرہ ۱۵۷ : ۲
العادل	العادل	"الخطط" ۲ : ۳۶۵
الکاملیہ	الکامل	ایضاً ۲ - ۳۷۵ -
الصالحیہ	نجم الدین ایوب	حسن المحاضرہ ! ۲ ۱۵۹
	"الخطط" ۲ : ۳۷۳ حسن المحاضرہ	

مدارس یروشلم

الصلاحيہ	صلاح الدین	الانس "الجليل" ۲ : ۳۹۳
الافضليہ	الافضل بن صلاح الدين	ایضاً ۲ : ۳۹۷
النخويہ	المعظم عيسى	ایضاً ۲ : ۳۸۶

مدارس دمشق

الصلاحيہ	صلاح الدين النعمي	۱۰ : ۲
العزیزیہ	العزیر بن صلاح الدين	ایضاً ۱ : ۳۸۲
الزاهریة البرانیہ	الزاهر بن صلاح الدين	ایضاً ۱ : ۳۴۰
العادلۃ الكبرى	الملك العادل	ایضاً ۱ : ۳۰۹
المعظمیہ	المعظم عيسى	ایضاً ۱ : ۵۷۹ - ابن طولون ۱۳۳
دارالحديث الاشرفيہ البرانیہ	موسى بن العادل	ایضاً ۱ : ۳۷
العزیزیہ	العزیر بن العادل	ایضاً ۱ : ۵۴۹

## مدارس قائم کردہ امراء و وزراء و اراکین خاندان شاہی

### مدارس مصر

نام مدرسہ	نام بانی	عہدہ	ماخذ
القطبیہ	قطب الدین خسرو	امیر	۳۶۵ - ۲ "الخطط"
منازل العز	تقی الدین عمر	شہزادہ	۳۶۴ - ۲ "الخطط"
القیوم میں تقی الدین نے دو مزید مدرسے قائم کیے تھے	ابن دقاق	۹۳ - ۴	
الفاضلیہ	القاضی الفاضل	وزیر	۳۶۶ - ۲ الخطط
الازکشیہ	سیف الدین ایاز کوچ	امیر	۳۶۷ - ۲ ،،
السفیہ	سیف الدین بن ایوب	شہزادہ	۳۶۸ - ۲ ،،
العاشوریہ	العاشورہ بنت ساروح	زوجہ امیر	۳۶۸ - ۲ ،،
القطبیہ	عصمت الدین بنت العادل	شہزادی	۳۹۱ - ۲ ،،
الشریفیہ	الشریف فخر الدین	امیر	۳۷۳ - ۲ ،،
الصاحبیہ	عبد اللہ بن علی	وزیر	۳۷۱ - ۲ ،،
الفخریہ	فخر الدین الباروسی	استادار الکامل	۳۶۷ - ۲ ،،
الصیرمیہ	جمال الدین بن صیرم	امیر	۳۷۸ - ۲ ،،
الفائزہ	شرف الدین ہبت اللہ	وزیر	۳۶۵ - ۲ ،،
			ابن دقاق ۹۲ - ۴

### مدارس یروشلم

المیسونیہ	میمون بن عبد اللہ	امیر	۳۹۹ - ۲ "الانس الجلیل"
البدریہ	بدر الدین بن ابی القاسم	امیر	۳۹۸ - ۲ ،،

### مدارس دمشق

الصاحبیہ	رابعہ بنت نجم الدین	شہزادی	۷۹ - ۲ النعیمی
الفرخ شاہیہ	فرخ شاہ بن شاہنشاہ	شہزادہ	۵۶۱ - ۱ ،،
العدراویہ	عدرا بنت نورالدولہ	شہزادی	۳۷۳ - ۱ ،،
التقویہ	تقی الدین بن شاہنشاہ	شہزادہ	۲۱۶ - ۱ ،،
الشامیۃ البرانیہ	صلت الشام بن نجم الدین	شہزادی	۲۷۷ - ۱ ،،
الشامیۃ الجوانیہ			۳۰۱ - ۱ ،،
الہاردانیہ	خاتون عزیزہ	زوجہ المعظم	۵۹۲ - ۱ ،،
البہنیہ	مجد الدین البہنی	وزیر	۲۱۵ - ۱ ،،

۱۔ امیر اس شخص کا لقب ہوتا تھا جو اعلیٰ قابلیت کا مالک ہو اور سلطان کا انتظام فوجی معاملات میں مشیر ہو۔

## تاریخ تعلیم و تربیت اسلامیہ

۱۲۹ - ۱	خاتون بنت عزالدین زوجہ الاشرف النعمی	الاتابکیہ
۵۵۰ - ۱	عزالدین اعظمی نائب شاہ سرخند	العزیزۃ البرانیہ
۵۵۵ - ۱	،، ،،	العزیزۃ الجوانیہ
۵۵۷ - ۱	،، ،،	العزیزۃ الحنفیہ

## مدارس قائم کردہ عوام الناس

## مدارس مصر

۳۶۳ - ۲	عبدالله بن الارسوفی تاجر "الخطاط"	ابن الارسوفی
۳۷۸ - ۲	سرور الصفدی ملازم	المسروریہ
۳۹۰ - ۲	حسام الدین قانیاز مرد آزاد	الغزنویہ
۳۶۵ - ۲	زائرین تکرور	ابن بشق

## مدارس دمشق

۳۹۸ - ۱	شرف الدین بن عصرون قاضی القضاة النعمی	المصرونیہ
۴۳۱ - ۴	فلک الدین سلیمان برادر عادل	الذکیہ
۱۵۸ - ۱	جمال الدین اقبال مرد آزاد	الاقبالیہ
۴۵۵ - ۱	شبل الدین کفور ملازم	المسروریہ
۱۰۰ - ۲	ابو عمر المقدسی قاضی القضاة	العمریہ
۸۲ - ۱	دارالحدیث العروبیہ شرف الدین بن عروہ عالم دینیات	دارالحدیث العروبیہ
۲۶۵ - ۱	الرواحیہ زکی الدین بن رواحہ تاجر	الرواحیہ
۳۲۶ - ۱	الصاریہ صادم الدین بن ازبک مرد آزاد	الصاریہ
۵۳۰ - ۱	الشبلیۃ البرانیہ شبل الدین کفور ملازم	الشبلیۃ البرانیہ

شبل الدین کی وفات ۵۶۲۳ میں ہوئی اور اس کی وصیت کے مطابق مدرسہ اس کی وفات کے بعد ۵۶۲۶ میں تعمیر ہوا۔

۲۵۳ - ۱	رکن الدین منکرس مرد آزاد النعمی	الرکنیہ
۲۴۲ - ۱	جمال الدین الدولعی عالم دینیات	الدولعیہ
۲۴۶ - ۱	زوجہ شجاع الدین الدماغ	الدماغیہ

## مدارس طب

۱۲۷ - ۲	المہذب الدین دخوار طبیب النعمی	الدخواریہ
۱۳۳ - ۲	عماد الدین دنیسری	الدنیسریہ

نوٹ (۱) طبی مدارس کی اس قلیل تعداد پر حیرت ہو سکتی ہے لیکن یہ یاد رکھنا چاہئے کہ طبی تعلیم زیادہ تر ہسپتالوں میں ہوا کرتی تھی۔ مثال کے طور پر ابن ابی صبیہ کا

بیان ہے کہ طبیب ابوالمجدد بن عبدالرحمن (چھٹی صدی) ہسپتال نور الدین کے ایوان میں طلبائے طب کو تعلیم دیا کرتا تھا ("عیون الانباء" جلد ۲، صفحہ ۱۵۵)۔ مصر میں المنصوری کے ہسپتال میں بھی طبیب اعلیٰ ایک جگہ طب کی تعلیم دیا کرتا تھا ("الخطط" جلد ۲ - صفحہ ۴۰۶) (اسلامی دنیا کے بے شمار ہسپتالوں کے لئے ملاحظہ ہو ابن العبری، ابن جبر، اور "الخطط")۔

نوٹ (۲) قرون وسطیٰ کے اسلامی مدارس کے نمونے کے طور پر میں دمشق کے مدرسہ النوریۃ الکبریٰ کا تفصیلی جائزہ پیش کروں گا جسے میں نے خود ستمبر ۱۹۵۰ میں دیکھا تھا۔ اس مدرسہ کا نقشہ درج ذیل ہے:

- (۱) ایوان
- (۲) مسجد
- (۳) اساتذہ کی آرام گاہ
- (۴) طلباء کے کمرے
- (۵) منتظم کا مکان
- (۶) بیت الاخلاء
- (۷) مطبخ
- (۸) گودام اجناس
- (۹) گودام متفرقات

## النوریۃ الکبریٰ

ابن جبر نے چھٹی صدی میں اس درس گاہ کو ان الفاظ میں یاد کیا ہے کہ "یہ دنیا کے بہترین کالجوں میں سے ہے"۔ اس درس گاہ کو اس وقت بھی دیکھ کر یہی خیال ہوتا ہے کہ اپنے عروج کے زمانے میں ایسی ہوگی جیسا بیان کیا جاتا ہے۔ وہ بہت ہی شاندار معلوم ہوتی ہے اور ایک اقامتی ہائی اسکول میں جتنی ضروریات ہونی چاہیں وہ سب وہاں موجود ہیں۔ ابوشامہ<sup>۲</sup> (۵۶۶۵) اور ابن شداد<sup>۳</sup> (۵۶۸۴) کے بیانات کے مطابق نور الدین نے یہ مدرسہ ۵۶۶۳ میں قائم کیا تھا لیکن النعمی (۵۹۲۷) جنہوں نے بہت سا مواد ابن شداد ہی سے حاصل کیا ہے اس سے اختلاف کرتے ہیں اور اس مدرسہ کا بانی اسماعیل بن نورالدین کو بتاتے ہیں، لیکن النعمی اپنے اس دعوے کے ثبوت کے لئے کوئی دلیل نہیں بتاتے۔ وہ صرف اس واقعہ کا حوالہ دیتے ہیں کہ نور الدین کی نعت

۱ - "الرحلہ" صفحہ ۲۸۳ -

۲ - "الروضتین" جلد ۱، صفحہ ۲۲۹ -

۳ - "الاعلاق المختیرہ" صفحہ ۴۴ غیر منطبوعہ۔

"المدارس" جلد ۱، صفحہ ۶۰ -

پہلے سے اس مدرسہ کے احاطہ میں دفن نہیں کی گئی بلکہ اسماعیل کے عہد میں یہاں منتقل کی گئی تھی۔ لیکن مدارس میں مقبرے بعد میں ہی تعمیر کیے جاتے تھے اور اس لیے النوریہ میں بھی اس کے بانی کی قبر اس کی وفات کے وقت تیار نہ تھی۔ علاوہ ازیں داخلی دروازہ پر جو کتبہ لگا ہے اس پر نور الدین کا نام بہ حیثیت بانی مدرسہ لکھا ہوا ہے اور اس پر ۵۵۶۷ ہجری یعنی نور الدین کے وفات سے دو سال قبل۔

یہ مدرسہ خط الخواصین میں واقع ہے جو اب الخیاطین کے نام سے مشہور ہے اور مسجد اموی سے کوئی نصف میل کے فاصلہ پر جنوب و مغرب میں واقع ہے۔

اس اراضی کا رقبہ جس پر مدرسہ کی تعمیر ہوئی تقریباً پندرہ سو مربع میٹر تھا جس میں سے ڈیرہ سو مربع میٹر اراضی پر مغربی سمت کے ہمسایوں نے قبضہ کر لیا ہے۔ باقی رقبہ میں وسطی صحن کی وسعت ۳۰ × ۳۰ میٹر ہے اور اس کے بیچوں بیچ حوض (۷۸ × ۶۵ میٹر) ہے۔ ایک چھوٹی نالی بنائی گئی تھی جو حوض کو دریائے قنات سے ملا دیتی تھی جو مدرسہ کے مغرب کی جانب بہتا تھا۔ نالی اب بھی موجود ہے جس میں پانی نل کے ذریعہ آتا ہے جس کا تعلق ایک چشمہ سے ہے جو پشت کی دیوار سے ملحق ہے۔ صحن میں درخت لگے ہوئے ہیں۔

مدرسہ کا داخلی دروازہ نہایت شاندار ہے۔ وہ ایک محراب ہے اور یہ باہر کا دروازہ ہے۔ ایک چوڑا راستہ صحن تک جاتا ہے آدھے راستے پر ایک دروازہ اور ہے۔ باہر کے دروازہ پر وقف کا کتبہ نصب ہے۔

داخلی دروازہ کے داہنی جانب شیخ محمد دقیق العید (۷۰۲ - ۱۳۰۳) کا مقبرہ ہے جس کا دروازہ سڑک پر کھلتا ہے۔ دروازہ کے بائیں جانب مدرسہ کے بانی نور الدین کا مقبرہ ہے اس مقبرہ پر ایک شاندار گنبد ہے جو ٹھوری ہسپتال کے گنبد کی مانند ہے۔ دمشق میں اور کہیں ایسا گنبد نہیں ہے۔


داخلی ہال کے دائیں جانب ایک زینہ ہے جو مدرس کے مکان کو جاتا ہے۔ جب میں نے ستمبر ۱۹۵۰ میں اس مدرسہ کو دیکھا تو اس مکان میں استاذ شیخ صالح العقاد رہتے تھے۔ اسی زینہ میں سے سیڑھیاں سینار کے باہر کی جانب جاتی ہیں جس کی اونچائی اب چھ میٹر ہے اور جس کے متعلق ہمیں کوئی معلومات حاصل نہیں ہیں۔ یہی زینہ مدرسہ کی چہت تک چلا گیا ہے۔

اس کے علاوہ اب نقشہ میں دیے ہوئے نمبروں کے مطابق تفصیل درج کی جاتی ہے:

### (۱) ایوان

قرون وسطیٰ کے ایک مسلم مدرسہ ایوان کو بڑی اہمیت حاصل تھی۔ عہد عتیق میں اسے وہی درجہ حاصل تھا جو عہد حاضر میں لکچر روم کو حاصل ہے، اور اسی میں حلقہ درس ہوا کرتا تھا۔ النوریہ کے ایوان کا طول ۸۰۲۵ میٹر، عرض ۷۸ میٹر اور

دور مابعد میں اکثر مدارس میں فقہی فرقوں کے مطابق ایوانوں کی تعداد ہوا کرتی تھی۔



نقشه النورية الكبرى



مدرسة النورية کا دروازہ



النورية کا صحن



بلندی ۹۰ میٹر ہے۔ حوض کے بیچوں بیچ ایک محراب ہے جس کا اضافہ حال ہی میں کیا گیا ہے۔ ایوان کی کرسی ایک میٹر بلند ہے اور اس پر جانے کے لیے دو سیڑھیاں ہیں جو دونوں سروں پر ہیں۔

### (۲) مسجد

قرون وسطیٰ کے اسلامی مدرسہ میں ایوان کے بعد مسجد بہت نمایاں نظر آتی ہے۔ مدرسہ کی مسجد صرف طلباء ہی کے لیے مخصوص نہ تھی بلکہ عوام کے لیے بھی کھلی رہتی تھی۔ اس لیے یہ قدرتی بات ہے کہ مسجد ایوان سے اتنی دور ہوتی تھی کہ ایوان میں درس ہوتا ہو تو اس سے نماز میں خلل نہ پڑے۔ مسجد میں ایک پرانی محراب ہے جس کا سنہ صحن کی طرف ہے۔ اس میں بغیر کواڑوں کے تین محراب دار در ہیں۔ ان میں درسیانی در سب سے بڑا ہے۔

### (۳) اساتذہ کی آرام گاہ

مسجد سے جانب شرق دو چھوٹے کمرے ہیں جن میں دو دروازے ہیں۔ یہ دونوں کمرے اساتذہ کے آرام کے لیے بنائے گئے تھے اور اب بھی اسی لیے استعمال ہوتے ہیں۔

### (۴) طلباء کی آٹھ اقامت گاہیں

ہر اقامت گاہ میں اوپر تلے دو کمرے ہیں اور اندر ہی زینہ ہے۔ ان اقامت گاہوں میں اب بھی طلباء ہی رہتے ہیں جو دمشق کی مختلف درس گاہوں میں تعلیم حاصل کر رہے ہیں۔

### (۵) نگران کی قیام گاہ

جیسا کہ نقشہ سے ظاہر ہوتا ہے نگران کے مکان میں رہنے کے کمرے اور دفاتر کے کمرے ہیں۔ میں نے جب دیکھا ہے اس وقت نگران حاجی محمود جوہر تھے۔

### (۶) بیت الخلاء

اب بھی وہی ہیں اور اسی طرح استعمال میں ہیں۔

### (۷) مطبخ

خیال ہے کہ اس جگہ مطبخ اور کھانے کا کمرہ تھا جیسا کہ پورے حوض محمود جوہر نے بیان کیا۔ کوئی پچاس برس ہوئے ہمسایوں نے اس زمین پر قبضہ کر لیا۔

### (۸) گودام اجناس

جنس کے گودام پر اب دوسروں کا قبضہ ہے۔

### (۹) مدرسہ کا گودام

حاجی محمود جوہر کے بیان کے مطابق کوئی ایک قرن قبل صدر مدرس اور پڑوسیوں میں اس اراضی کے متعلق جھگڑا ہوا تھا۔ صدر مدرس کو نا کامی ہوئی تو انہوں نے مسجد

کے غریب دروازے باقی رہنے دیے تاکہ آنے والی نسلیں اس اراضی کو دوبارہ حاصل کرنے میں کامیاب ہو سکیں۔

### مدرسہ کے چند اساتذہ

اس مدرسہ میں فقہ حنفی کی تعلیم ہوتی تھی، اس لیے منتخب حنفی علماء مدرس تھے

جن میں سے چند نام یہ ہیں۔

(متوفی ۵۵۹۶ھ)	یہاء الدین بن العقادہ
(متوفی ۵۵۹۹ھ)	برہان الدین مسعود
(متوفی ۵۶۳۹ھ)	الشرفی داؤد ۶۲۳ع تک
(متوفی ۵۶۳۶ھ)	جمال الدین الحصری

صدر الدین ابراہیم نے الحصری کے بیٹوں کی بجائے اس وقت تک درس دیا جب تک

سب سے بڑا اس قابل نہ ہو گیا اور پھر وہ اس مسند درس پر بیٹھا اور تمام عمر درس دیا۔

(متوفی ۵۶۵۵ھ)

نظام الدین الحصری ابن جمال الدین

(متوفی ۵۷۲۷ھ)

صدر الدین بصروی

(متوفی ۵۷۳۸ھ)

عہاد الدین طرسوسی

### مدرسہ کے اوقاف

مدرسہ کے اوقاف کی تفصیل یہ آسانی پڑھی جاتی ہے جو اس کتبہ میں درج ہے جو

دروازہ کے اوپر نصب کیا گیا ہے۔ کتبہ کا ترجمہ حسب ذیل ہے :

بسم اللہ الرحمن الرحیم۔ یہ بابرکت مدرسہ زاہد و عابد اور منصف مزاج بادشاہ نورالدین

ابوالفاسم محمود بن زنگی بن اقسنقار کے حکم سے جاری کیا گیا۔ خدا اسے دوگنی جزائے

خیر دے ! اس نے یہ مدرسہ سراج القوم حضرت امام ابو حنیفہ رضی اللہ عنہ کے مقلدین

کے لیے مخصوص کر دیا ہے۔ بانی مدرسہ اس مدرسہ کے لیے اس کے اساتذہ و طلباء کے لیے

یہ جائداد وقف کرتا ہے۔ گندم منڈی کا نیا حام، سلامہ دروازہ کے باہر دو نئے حام واقع

الوراقہ، ان دونوں حاموں سے ملحق مکان، الوراقہ واقع عونیت الجہاء، باغ الوزیر،

الجورہ کے باغ واقع الازرہ کا تین چوتھائی حصہ، جایبہ دروازہ کے باہر گیارہ دوکانیں،

ان دوکانوں سے ملحق اراضی مشرق کی جانب سے، اور نو کھیت واقع داربا۔ یہ وقف

ان شرائط کے مطابق ہے جو وقف نامہ میں درج کی گئی ہیں۔ بانی نے یہ سب کچھ

اس لیے کیا ہے کہ اس کی جزاء اور ثواب اسے بروز قیامت ملے۔ فمن بدلہ بعد

ما سمعہ فانما اثمہ علی الذین یبدلونہ ان اللہ سمیع علیم (بقرہ ۱۸۱)۔

(پھر جو شخص اس وصیت کے سن لینے کے بعد اس کو تبدیل کرے گا تو اس کا گناہ

ان ہی لوگوں کو ہوگا جو اس کو تبدیل کریں گے۔ اللہ تعالیٰ تو یقیناً سنتے اور جانتے

ہیں۔ اس پر عمل درآمد شعبان ۵۵۶ھ تک ہو جانا چاہیے۔

۱۔ "الأعلاق الخطیره" (ابن شداد) صفحہ ۴۴ - ۴۵ (غیر مطبوعہ)

## کتب خانے

قرون وسطیٰ میں بیشتر اسلامی کتب خانے نہ صرف زمانہ حال کے کتب خانوں کے مقاصد پورے کرتے تھے بلکہ وہ تعلیمی ادارے بھی تھے۔ چنانچہ سب سے پہلی اکادمی "بيت الحكمة" کی بنیاد بھی کتابوں کے مجموعے ہی سے پڑی تھی۔ اسی لیے سورخین میں یہ اختلاف رہا کہ آیا اسے کتب خانہ کہیں یا مدرسہ تصور کریں۔ یہ ادارہ بعد کے اداروں کے لیے جو حکومت نے یا افراد نے قائم کیے ایک نمونہ بن گیا تھا۔

علی بن یحییٰ المنجم (۵۲۵ء) کے عالی شان محل میں ایک بہت بڑا کتب خانہ تھا جسے خزائنہ الحكمة کہتے تھے اور وہاں مختلف مقامات سے بے شمار لوگ تحصیل علم کے لیے سفر کر کے آیا کرتے تھے۔ کتب خانے کے ایک حصہ میں طلباء کے قیام کا بھی انتظام تھا اور انہیں طعام کی پیش کش بھی کی جاتی تھی۔ اس کتب خانے کا ایک مشہور طالب علم ابو سعید المنجم گذرا ہے جو خراسان سے مقامات مقدسہ جاتے ہوئے یہاں ٹھہرا تھا۔ جب وہ کتب خانے میں داخل ہوا تو وہ اس کی عظمت و شان دیکھ کر حیران رہ گیا اور اپنا سفر حج ملتوی کر کے وہیں مقیم ہو گیا اور اس دوران میں اس نے علم نجوم میں مہارت تادمہ حاصل کر لی۔

جعفر بن محمد بن حمدان موصلی (متوفی ۵۳۲ء) نے اپنے شہر میں ایک تعلیمی ادارہ قائم کیا جس کے ساتھ ایک نہایت عمدہ کتب خانہ بھی ملحق تھا۔ اس میں ہر شخص کا داخلہ ہوسکتا تھا اور غریب طلباء کی مالی امداد بھی کی جاتی تھی۔ جعفر خود بھی ایک استاد تھا اور اپنی تصانیف بھی پڑھ کر سنایا کرتا تھا۔

المقدسی نے جہاں راسا ہرگز کا تذکرہ کیا ہے تو ساتھ یہ بھی لکھا ہے کہ وہاں ایک کتب خانہ بالکل ایسا ہی تھا جیسا کہ بصرہ میں تھا۔ یہ دونوں کتب خانے ابوعلی بن سوار نے قائم کیے تھے اور وہاں طلباء کے کھانے کا انتظام بھی تھا۔ بصرہ کا کتب خانہ مقابلتاً بڑا تھا اور اس کی مہارت بھی بہتر تھی۔ چنانچہ طلباء اس طرف کتب خانے چلے آتے تھے تاکہ اس حیرت انگیز مجموعہ کتب سے فائدہ اٹھائیں اور وہاں ان کے علم کلام کا درس لیں۔ ان شیخ کا تعلق فرقہ معتزلہ سے تھا۔

ابوالعلاء المعری اکثر "خزائنہ سابر" میں درس و تدریس کے لیے بیٹھا کرتے تھے

۱- "معجم الادباء" (یاقوت) جلد ۵، صفحہ ۴۶۷۔

۲- ایضاً جلد ۲، صفحہ ۴۰۰۔

۳- احسن التقاسیم "معرفۃ الاقالیم" (المقدسی) صفحہ ۴۱۳۔

اور وہاں کے بحث مباحثوں میں ابوالعلاء ہی نمایاں طور پر حصہ لیا کرتے تھے۔  
کتابوں کی قدر شناسی

عرب ہمیشہ کتابوں کا ذکر عزت و محبت کے ساتھ کرتے ہیں۔ وہ انہیں وفادار ساتھی اور قابل اطمینان رہنما تصور کرتے ہیں۔ چنانچہ اگر آپ کسی عرب کو کتابوں کے متعلق باتیں کرتا ہوا دیکھیں تو آپ کو یہ اندازہ ہوگا کہ وہ یقیناً کسی شفیق بھائی یا دوست کا تذکرہ کر رہا ہے۔ کسی خلیفہ نے ایک عالم کو شام کے وقت بات چیت کرنے کے لیے بلا بھیجا۔ عالم موصوف چند حوالہ جات کے لیے کتابوں کا مطالعہ کرنے میں مصروف تھے۔ انہوں نے جواب میں کہا: ”بھیا بھیا“ میرے پاس اس وقت چند معاون و مددگار ندیموں کا مجمع ہے اور میں ان سے باتیں کر رہا ہوں۔ ذرا دیر میں حاضر ہوں گا۔“ یہ جواب سن کر خلیفہ ایسا برہم ہوا کہ انہیں فوراً حاضر کرنے کا حکم دیا۔ جب خلیفہ نے ان سے سوال کیا کہ وہ کون ندیم تھے تو انہوں نے جواب دیا کہ وہ ایک جماعت تھی کہ جس سے علم حاصل ہوتا ہے، رہبری ماتی ہے اور ناموری حاصل ہوتی ہے۔ آپ چاہیں تو انہیں مردہ تصور کریں اور چاہیں تو زندہ اور سرگرم عمل سمجھیں۔ حقیقت میں کتابوں کی ایسی قدر و منزلت اور ان کے ساتھ اس قدر دلی محبت کا باعث الجاحظ کی تصانیف اور ان کے حکیمانہ اقوال ہیں۔ الجاحظ سے پہلے لوگ عموماً نثر کے مقابلہ میں نظم سے دلچسپی لیتے تھے، اور نثر کے مقابلے میں نظم کی کتابوں پر زیادہ توجہ دی جاتی تھی۔ ان کی تصانیف اور اقوال ہی وہ چیزیں ہیں جنہوں نے لوگوں کی توجہ اس قسم کے ادب کی طرف پھیر دی۔ کتاب کے متعلق الجاحظ کی رائے یہ ہے:

”کتاب کا حاصل کرنا جیسا آسان اور اڑاں ہے اس کا کوئی چیز مقابلہ نہیں کر سکتی۔ اس میں تاریخ اور سائنس کے عجائبات درج ہوتے ہیں۔ اس میں ہمیں

۱۔ دیباچہ ”رسائل ابوالعلاء“ (مار گولتھیہ)

۲۔ الفخری (ابن الطططقی) صفحہ ۱۔ ان عالم نے یہ اشعار پڑھے تھے:

لنا جلساء لاغل حدیثہم  
اسینون مامولون غیا و مشہدا  
اذا ما خلونا کان خیر حدیثہم  
معیناً علی نفسی المہوم سویدا  
یفید ونا من عندہم علم من مضلی  
رایاً و وتادیباً مجدا سؤدوا  
فلار یباً تخشی ولا سوء عشرہ  
ولا تنسی منہم لساناً ولایدا  
فان قلت اموات تا فلست بکاذب تعد امرہم  
وان قلت احياء فلست مفتدا

صحيح الدماغ لوگوں کے اخذ کردہ نتائج اور دانشوروں کے تجربات مل جاتے ہیں۔ اس سے ہماری پیش رو نسلوں اور دور دراز ممالک کے حالات کا پتہ چلتا ہے۔ ایسا مہمان کہاں مل سکتا ہے جو یا تو آپ کے ساتھ تھوڑا عرصہ قیام کرتے یا آپ کے ساتھ مثل سایہ رہے یا آپ کے جسم کا جزو بن جائے۔<sup>۱</sup> جب تک آپ چاہیں کتاب خاموش رہتی ہے۔ جب آپ بات چیت کرنا چاہیں تو فصاحت کے ساتھ بولنے لگتی ہے۔ اگر آپ کسی کام میں مصروف ہیں تو وہ خلل انداز نہیں ہوتی اور اگر آپ تنہائی محسوس کریں تو وہ آپ کی ایک شفیق ساتھی بن جاتی ہے۔ وہ ایک ایسا دوست ہے جو آپ کو کبھی دھوکا نہیں دیتا، نہ آپ کی چاپاوسی کرتا ہے اور ایسا ساتھی ہے جو کبھی آپ سے نہیں اکتاتا،<sup>۲</sup>

محمد بن عبدالملک الزیات نے بیماری کی وجہ سے پبلک میں آنا چھوڑ دیا تھا۔ ہمارے نامور عالم الجاحظ نے سوچا کہ ابن الزیات کو ملاقات کے وقت کیا تحفہ پیش کیا جائے۔ سب سے زیادہ بہتر اور مناسب چیز جو ان کی سمجھ میں آئی وہ الکسانی کی لکھی ہوئی اور الفراء کی نظر ثانی کی ہوئی کتاب ”سیبویہ“ تھی۔ جب وہ کتاب ابن الزیات کو نذر کی گئی تو انہوں نے کہا کہ آپ کا انتخاب بے نظیر ہے اور سرے نزدیک اس تحفہ کے مقابلہ میں کسی چیز کی قدر و قیمت نہیں ہے۔<sup>۳</sup> عبدالسلام ہارون کہتے ہیں کہ جیسا الجاحظ کتابوں پر مہربان تھا کتابیں اس پر مہربان نہ تھیں۔<sup>۴</sup> اس نے کتابوں کی قدر و قیمت بڑھانے میں انتہائی جدوجہد کی۔ ان کے جمع کرنے میں کثیر دولت صرف کی لیکن وہی اس کی موت کا باعث ہوئیں۔ اس کا دستور تھا کہ مطالعہ کے وقت اپنے گرد کتابوں کے تودے لگا لیا کرتا تھا۔ سوء اتفاق سے ایک روز کتابوں کا ایک تودہ اس پر گر پڑا اور بڑھاپے اور کمزور صحت کے باعث کتابوں ہی میں دب کر جان دے دی۔“<sup>۵</sup>

کسی عالم کے متعلق روایت ہے کہ انہوں نے فرمایا :

”میری نظر میں کتاب ہی ایک ایسا پھلوں کا باغ ہے جسے آستین میں رکھ جاسکتا ہے اور وہی ایسی سرسبز سیرگاہ ہے جو انسان کے ساتھ جہاں وہ چاہے جاسکتی ہے۔ کتاب مردوں کی زبان ہے اور زندوں کی آواز ہے۔ وہ شام کے وقت آپ سے ملنے والا ایک ایسا دوست ہے جو اس وقت تک نہیں سوتا جب تک آپ خود نہ سو جائیں اور ہمیشہ وہی بات کرتا ہے جس سے آپ کو خوشی ہو سکتی ہے۔ کبھی آپ کا راز فاش نہیں کرتا۔ وہ انتہا درجہ کا وفادار دوست ہے۔“

۱- ”محاضرات الابرار“ (محمی الدین ابن العربی) غیر مطبوعہ۔

۲- ”الحيوان“ (الجاحظ) جلد ۱، صفحہ ۵۰، ۵۱۔

۳- ”معجم الادباء“ (ياقوت)، جلد ۶، صفحہ ۸۵، ۸۶۔

۴- دیباچہ ”کتاب الحيوان“ جلد ۱، صفحہ ۵۔

۵- ابوالفداء، جلد ۱۲، صفحہ ۷۷۔

سعقول دوست ہے ، فرمانبردار ساتھی ہے ۔ سنکسر المزاج پروفیسر ہے ۔ ایک ماہر و سفید انیس ہے جو نہ کبھی کسی معاملہ میں بحث کرتا ہے اور نہ اپنے مالک سے اکتاتا ہے۔“<sup>۱</sup>

کم ہمت اور بے اثر خلیفہ المکتفی (متوفی ۵۲۹۵) نے اپنے وزیر سے کچھ کتابوں کی فرمائش کی تاکہ اسی طرح وقت گزرے ۔ وزیر نے بعض گورنروں کو ہدایات جاری کیں کہ کتابیں مہیا کی جائیں ، لیکن خلیفہ کے پاس بھیجنے سے پہلے اسے دکھائی جائیں ۔ جمع شدہ کتابوں میں تاریخی اور دیگر سنجیدہ مضامین پر کتابیں تھیں ۔ انہیں دیکھ کر وزیر نے ان کے جمع کرنے والوں کو برا بھلا کہا اور کہا یہ کتابیں ایسے پروفیسر ہیں جو خلیفہ کو جگا دیں گے اور اسے حقوق و فرائض سے آگاہ کر دیں گے لیکن میں تو ایسے سفید علم سے اسے بے خبر رکھنا چاہتا ہوں ۔“<sup>۲</sup>

اس ضمن میں عرب کے مشہور شاعر المتنبی کا قول ہے کہ ”دلیا میں سب سے اچھی نشست گاہ گھوڑے کی زین پر ہے اور سب سے اچھی رفیق کتاب ہے اور ہمیشہ رہے گی۔“<sup>۳</sup>

### کتب خانوں کی اخلاقی افادیت

ہم اوپر بیان کرچکے ہیں کہ یہ کتابوں کی قدر شناسی ہی کا نتیجہ تھا کہ اوائل اسلام ہی سے لوگوں میں کتابوں کے جمع کرنے کا شوق پیدا ہو گیا ۔ ہم آگے چل کر کتابوں کے مجموعوں کا تذکرہ کریں گے ، یہاں ہم مختصر طور پر یہ بیان کرتے ہیں کہ مسلمانوں کو کتب خانوں سے کیسا حیرت انگیز شغف تھا ۔

وزیر ابن العمید کے مکان کو ۵۳۵۵ء میں خراسان کی افواج نے اس بری طرح لوٹا کہ ایک پیالہ یا گلاس تک باقی نہ چھوڑا ۔ ابن العمید کو اس کا کچھ بھی فکر نہ تھا ۔ ہاں اگر فکر تھا تو اپنے پیش قیمت کتب خانے کا جس کی اسے کوئی خبر نہ ملی تھی ۔ تھوڑی دیر بعد ہی سہتم کتب خانہ سے ملاقات ہوئی اور اس نے اطلاع دی کہ تمام کتب خانہ محفوظ ہے اور کوئی کتاب ضائع نہیں ہوئی ۔ ابوالعمید کو بڑی مسرت ہوئی اور سہتم مذکور سے کہا ”تم بڑے مبارک فال انسان ہو ۔ ہر چیز جو ضائع ہوگئی ہے مل سکتی ہے لیکن کتابیں نہیں مل سکتیں۔“<sup>۴</sup>

جب نوح بن منصور نے الصاحب بن عباد کو وزارت عظمیٰ پیش کی تو اس نے قبول کرنے سے انکار کر دیا ۔ انکار کے اسباب میں سے ایک سبب یہ بھی تھا کہ میری

۱- ”المسائرات“ (محمی الدین ابن العربی) غیر مطبوعہ ، کیمبرج ۔

۲- ”الفخری“ (ابن الطقطقی)، صفحہ ۱۱ ۔

۳- ”دیوان المتنبی شرح العکبری“ جلد ۱ ، صفحہ ۱۲۳ ۔

۴- ابن مسکویہ ، جلد ۶ ، صفحہ ۲۲۳ - ۲۲۵ ۔

کتابوں کا منتقل کیا جانا مشکل ہوگا۔ جو چار سو اونٹوں پر لاد کر لے جائی جاسکتی ہیں؛ چنانچہ اس نے اس اعلیٰ عہدہ کے مقابلہ میں اپنے کتب خانہ میں رہنا پسند کیا۔  
طرابلس کے بنو عمار نے ساہر ملازم رکھے تھے اور تاجر بھی جن کا یہ کام تھا کہ غیر مالک سے کتابیں جمع کر کے ان کے کتب خانوں کے لیے لایا کریں۔<sup>۱</sup>

القاضی الفاضل کے چھوٹے بیٹے کو پڑھنے کے لیے ”الجماسہ“ کے ایک نسخہ کی ضرورت تھی۔ اس نے ابن صورتہ الکتبی سے کہا کہ کہیں سے مہیا کرو۔ الکتبی القاضی الفاضل کے پاس گیا تاکہ ان کے کتب خانے سے اس نسخہ کے نکالنے کی اجازت حاصل کرے۔ قاضی نے حکم دیا کہ کتب خانے سے اس کتاب کے تمام نسخے لائے جائیں تاکہ سب سے گھٹیا نسخہ چھانٹ کر اسے پڑھنے کو دیا جائے۔ چنانچہ پینتیس نسخے ان کے سامنے رکھے گئے لیکن جب ان کو دیکھا تو پتہ چلا کہ ہر نسخہ میں کوئی نہ کوئی خصوصیت ہے جس کی وجہ سے وہ انہیں عزیز ہے۔ انہوں نے کہا کہ یہ سارا مجموعہ اتنے بلند معیار کا ہے کہ ایک نوجوان طالب علم کے لیے کسی طرح مناسب نہیں ہے، اور ابن صورتہ کو حکم دیا کہ بازار سے ایک نسخہ خرید لیا جائے۔<sup>۲</sup>

اگر ہم مصر کو چھوڑ کر اندلس کی طرف توجہ دیں تو ہمیں وہاں بھی لوگوں میں کتابیں جمع کرنے کا حیرت انگیز جوش و خروش ملے گا۔

قرطبہ کے حکمران الحکم نے مشرقی دنیا کے تمام اطراف میں اس مقصد کے لیے قاصد روانہ کیے تھے کہ کتابیں جمع کر کے لائیں۔<sup>۳</sup> جب ابوالفرج الاصفہانی نے اپنی تصنیف ”الاعانی“ ختم کر لی تو الحکم نے ایک قاصد ان کے پاس روانہ کیا کہ قبل اس کے کہ وہ کتاب کسی اور کے ہاتھ لگے ایک نسخہ اس کے پاس پہنچ جائے اور پھر اس بادشاہ نے دس ہزار طلائی دینار بطور انعام مصنف کو دیے۔<sup>۴</sup>

عوام بھی اپنے گھروں میں کتب خانے رکھنے کے شائق تھے اگرچہ وہ انہیں استعمال کرنے کے اہل نہ تھے کیونکہ کسی کے پاس کتب خانہ ہونے سے اس کی عزت و توقیر میں اضافہ ہوتا تھا۔ اس ضمن میں بروایت المقرئ سندرجه ذیل واقعہ لکھنا دلچسپی سے خالی نہ ہوگا۔ کتابوں کے ایک عاشق دلدادہ الحضرمی کا یہ دستور تھا کہ جہاں کہیں کتابوں کا نیلام ہوتا تو ضرور پہنچتا۔ اسے اپنی دل پسند ایک خاص کتاب کو جستجو تھی۔ ایک دن اس کتاب کا ایک نفیس نسخہ مع تفسیر دستیاب ہوا۔

۱۔ ”معجم الادباء“ (یاقوت) جلد ۲، صفحہ ۲۱۵؛ ابن خلدون، جلد ۱، صفحہ ۲۰۰۔

۲۔ ”اسلامک کالج“ جلد ۳، ۱۹۰۹ء صفحہ ۲۳۱؛ ”خطط الشام“ (لورد علی) جلد ۶ صفحہ ۱۹۱۔

۳۔ ”الخطط“ (مقرئ) جلد ۲، صفحہ ۳۶۔

۴۔ ”نفع الطیب“ (المقرئ) جلد ۱، صفحہ ۱۸۲۔

د۔ ایضاً۔

اس نے اس پر بولی لگائی لیکن ایک دوسرے خریدار نے اس سے بڑھ کر بولی لگا دی۔ وہ برابر بولی بڑھاتا رہا اور دوسرا اس کے خلاف بولتا رہا، یہاں تک کہ کتاب کی قیمت سے کہیں زیادہ بولی بڑھ گئی۔ الحضرمی نے فیصلہ کیا کہ اس کا خیال چھوڑ دے۔ لیکن اپنے مخالف کو دیکھنے کا شوق ہوا۔ یہ معلوم ہو کر اسے بے حد طیش آیا کہ خریدار کوئی عالم نہیں ہے اور کتاب کے متعلق کچھ بھی نہیں جانتا۔ اسے بس کتاب کی خوبصورت جلد اور ضخامت پسند آگئی تھی جس سے وہ اپنے کتب خانے کی الہاری میں خالی جگہ کو پر کرنا چاہتا تھا۔

## عمارت اور ترتیب

اولگا ہینو کا بیان ہے کہ کتب خانہ ھاٹے عوام کی عمارت کے بنانے میں بہت ہوشیاری سے کام لیا جاتا تھا۔ بعض کتب خانوں میں جو شیراز، قرطبہ اور قاہرہ میں واقع تھے مختلف کاسوں کے لیے جدا جدا کمرے تھے۔ گیلریاں الگ تھیں جہاں کتابوں کی الہاریاں رکھی جاتی تھیں۔ مطالعہ کرنے والوں کے لیے کمرے الگ تھے۔ مسودات کی نقلیں کرنے والوں کے کمرے علیحدہ تھے۔ ادبی اجتماعات کے لیے کمرے جدا تھے اور بعض جگہ جشن موسیقی کے لیے بھی کمرے الگ تھے۔ تمام کمرے فرش فروش سے مزین رہتے تھے۔ فرش پر چٹائیاں اور قالین بچھائے جاتے تھے، جہاں مطالعہ کرنے والے مشرقی طرز پر آلتی پالتی مار کر بیٹھے تھے۔ اور لکھتے پڑھتے تھے کھڑکیوں اور دروازوں پر پردے لٹکائے جاتے تھے۔ داخلی دروازہ میں خاص طور پر بھاری پردہ لٹکایا جاتا تھا تاکہ سرد ہوا کی روک تھام ہو سکے۔

عظیم الشان فاطمی کتب خانے کی عمارت اس قدر وسیع تھی کہ اس میں چالیس کمرے تھے اور ہر کمرہ میں اٹھارہ ہزار کتابوں کے رکھنے کی گنجائش تھی<sup>۱</sup>۔ المقدسی نے عضدالدولہ کے کتب خانے واقع شیراز کے متعلق ایک مکمل بیان دیا ہے۔ اس میں سے ہم صرف وہ حصہ نقل کرتے ہیں جو عمارت اور اس کے اہتمام کے متعلق ہے:

”کتب خانہ میں ایک طویل گیلری تھی جس سے ذرا ہٹ کر قریب ہی گودام

۱۔ ”فتح الطیب“ جلد ۱، صفحہ ۳۱۸۔ اس قصہ کو پڑھ کر ایک دور حاضرہ کا قصہ بھی پڑھنے کے لائق ہے۔ ایک امریکن کروڑ پتی نے نیا مکان بنا کر اسے سجایا اور لندن کے ایک مشہور کتب فروش کو کتابوں کی فرمائش بھیجی۔ اس فرمائش میں کتابوں کی جلد، ان کی ضخامت اور طول و عرض کے متعلق پوری تفصیل تھی۔ لیکن مضامین اور ناموں کا کہیں ذکر نہ تھا۔ یہ سب کام کتب فروش پر چھوڑ دیا گیا تھا (”اسلامک کالج“ جلد ۱۲، ۱۹۳۸، صفحہ ۱۶۵)۔

۲۔ ”اسلامک کالج“ جلد ۳، ۱۹۲۹، صفحہ ۲۲۷۔

۳۔ ”الخطط“ (مقریزی) جلد ۱، صفحہ ۳۰۷۔



تھے۔ گیلری اور گوداسوں کی دیواروں سے لگی ہوئی کتابوں کی الاریاں رکھی تھیں جن میں متعدد خانے تھے اور علم کے ہر شعبہ کے لیے الگ الگ حصے تھے۔<sup>۱</sup> مضمون وار کتابوں کو تقسیم کرنے کا ہر کتاب خانے میں دستور تھا۔ ابن سینا جس نے نوح بن منصور (متوفی ۵۳۸ء) کے عہد میں سامانی کتاب خانے سے استفادہ کیا تھا اس کے متعلق لکھا ہے ”میں ایک مکان میں داخل ہوا جس میں متعدد کمرے تھے۔ ہر کمرہ میں کتابوں کے صندوق تھے۔ ایک کمرہ میں عربی کی کتابیں اور نظم کی کتابیں تھیں، دوسرے میں کتب قانون تھیں اور اسی طرح ہر کمرہ میں مختلف شعبہ علم کی کتابیں تھیں“۔<sup>۲</sup>

قرون وسطیٰ کے مسلمانوں کو دور جدید کی طرح الاریوں میں کتابیں کپڑی کر کے رکھنے کا خیال نہیں آیا تھا۔<sup>۳</sup> بلکہ کتابیں اوپر تلے رکھی جاتی تھیں اور چھوٹی کتابوں کے اوپر بڑی کتابیں نہیں رکھتے تھے کیونکہ اس میں گرنے کا احتمال تھا۔

علاوہ ازیں کتابیں رکھنے کا یہ طریقہ تھا کہ بجائے اس کے کہ کتابوں کا پشتہ باہر کی طرف ہو جیسا کہ آج کل ہوتا ہے اوراق باہر کی طرف ہوتے تھے۔ کتابوں اور مصنفین کے نام اوراق کے سب سے نیچے والے سرے پر لکھے جاتے تھے یا اس بکس پر لکھے جاتے تھے جس میں بیش قیمت کتابیں رکھی جاتی تھیں۔ چنانچہ جب کسی شخص کو کسی کتاب کی ضرورت ہوتی تو اسے آسانی سے پتہ چل جاتا تھا۔<sup>۴</sup> مصر کے دارالکتب میں ایسی کتابیں اب تک موجود ہیں جو اس عہد کمین سے اسی طرح رکھی چلی آ رہی ہیں اور ان کے نام اور مصنفین کے نام اسی طرح لکھے ہوئے ہیں جیسے کہ پہلے زمانہ میں لکھے جاتے تھے۔

کتابوں کی الاریاں کھلی ہوئی تھیں اور ہر شخص اپنی ضرورت کی کتاب لے سکتا تھا۔ بعض الاریاں مفل رہتی تھیں کیونکہ ان میں بیش قیمت کتابیں یا مسودات رکھی جاتے تھے۔ ان میں سے کسی کتاب سے استفادہ کرنے کے لیے مجلس مستطامہ سے اجازت لینی پڑتی تھی۔<sup>۵</sup>

۱۔ ”احسن التقاسیم فی معرفة الاقالیم“ صفحہ ۹۳۳۔

۲۔ بار تھولڈ، ”Turkestan Down to the Mongol Invasion“

۳۔ قرون وسطیٰ کے یورپ میں بھی کتابیں لٹا کر رکھی جاتی تھیں۔ ابن سینا نے یہ ہوتا ہے کہ کتابیں رکھنے کا یہ طریقہ قدیم زمانے سے چلا آ رہا تھا اور اس کی نقل یہاں کہ جب مصر میں پاپی رس کے مخطوطے لپیٹ کر رکھے جاتے تھے۔ لپٹا ہوا ڈاغ تو ظاہر ہے اسی طرح رکھا جا سکتا ہے۔

۴۔ ”تذکرۃ السامع و المشتم“ (ابن جاعد) صفحہ ۱۷۲۔

۵۔ ایضاً، صفحہ ۱۷۱ - ۱۷۲۔

۶۔ ”اسلامک کچر“ جلد ۳، ۱۹۲۹ء صفحہ ۲۲۹۔

### فہرستیں

ہر بڑے کتب خانے کے ساتھ پبلک ، کتب خانہ ہو خواہ ذاتی ایک ، فہرست بھی ہوتی تھی جس کی مدد سے پڑھنے والے کتب خانہ سے استفادہ کرتے تھے۔ علاوہ ازیں الہاری کے ہر خانے کے باہر اس کے اندر والی کتابوں کے نام لکھے ہوئے لٹکے رہتے تھے۔ اس کاغذ پر یہ تفصیل بھی درج ہوتی تھی کہ کون سی کتاب نامکمل ہے یا اس کا کوئی حصہ غائب ہے<sup>۱</sup>۔

اب ہم تمام اسلامی دنیا میں ماوراء النہر سے لے کر انداس تک اسی قسم کی تمام فہرستوں کا سرسری جائزہ لیتے ہیں۔ عضدالدولہ (متوفی ۵۳۷ھ) کے شیرازی کتب خانے کا حال بیان کرتے ہوئے المقدسی کا بیان ہے کہ کتب خانے کے ہر شعبہ کی فہرستیں ہیں جن میں کتابوں کے نام درج ہیں<sup>۲</sup>۔

ابوالحسن البیہقی کے متعلق بیان کیا جاتا ہے کہ انہوں نے الصاحب بن عباد (متوفی ۵۳۸ھ) کی فہرست دیکھی تھی اور فہرست کی دس جلدیں تھیں<sup>۳</sup>۔

بو علی سینا کی فہرست کے متعلق لکھا ہے کہ انہوں نے بخارا میں سامانی کتب خانے کی فہرست کو دیکھا تھا۔ پھر انہوں نے چند کتابیں منتخب کر کے طلب کیں جو فوراً ان کے سامنے پیش کی گئیں۔ وہ لکھتے ہیں ”میں نے ایسی کتابیں دیکھیں جن کے نام بھی بہت سے لوگوں کو معلوم نہیں ہیں۔ اس سے قبل یا بعد میں نے کتابوں کا ایسا ذخیرہ نہیں دیکھا“۔

عراق عرب میں مشہور خزائنہ الحکمة کے قیام کے بعد سے فہرستیں ملتی ہیں۔ ایک کتاب کے تجسس میں ماسوں رشید نے خزائنہ الحکمة کی فہرست طلب کی لیکن جب اس میں اس کتاب کا نام درج نہ پایا تو خلیفہ کو حیرت ہوئی کہ ایک ایسی کتاب فہرست میں درج ہونے سے کیسے رہ گئی<sup>۴</sup>۔

مدرسہ نظامیہ کے کتب خانے کی ایک نہایت عمدہ فہرست مرتب کی گئی تھی جسے ابن الجوزی نے دیکھا تھا۔ وہ فرماتے ہیں کہ اس فہرست میں چھ ہزار کتابیں درج تھیں<sup>۵</sup>۔

جب المستنصر کا کتب خانہ قائم کیا گیا تو خلیفہ کے ذاتی کتب خانے کے بہت سے

۱- ”اسلامک کچر“ جلد ۳، ۱۹۲۹، صفحہ ۲۲۹۔

۲- ”احسن التقاسیم فی معرفۃ الاقالیم“، صفحہ ۲۲۹۔

۳- ”معجم الادباء“ (یافوت)، جلد ۲، صفحہ ۳۱۵۔

۴- بار تھولڈ *Turkestan Down to the Mongol Invasion*، صفحہ ۹۔ ۱۰۔

۵- ”رسائل البلغاء“ مرتبہ کرد علی، صفحہ ۲۷۹۔ ۲۸۰۔

۶- ”اسیر بخاطر“، صفحہ ۳۶۶۔ ۳۶۷۔

ضیاء الدین احمد اور شیخ عبدالعزیز بن دلف کو یہ کام سپرد ہوا کہ کتابیں جمع کریں ، ترتیب سے انہیں الہاریوں میں رکھیں اور مضمون وار انہیں ایک فہرست میں درج کریں تاکہ ان سے استفادہ کرنے میں سہولت ہو ۔

مصر میں فاطمی کتب خانے کے متعدد کمرے تھے ۔ ایسا معلوم ہوتا ہے کہ ابتدا میں اس کتب خانے کی کوئی مکمل فہرست نہ تھی ۔ بجائے اس کے ہر کمرہ کے دروازہ پر اس کمرہ کی کتابوں کی فہرست لٹکی رہتی تھی<sup>۱</sup> ۔ لیکن ابوالقاسم الجبرجانی وزیر نے ۵۳۵ھ میں حکم نافذ کیا کہ کتب خانہ کی ایک پوری فہرست تیار کی جائے ۔ اس کام پر القاضی ابو عبداللہ القضاعی اور ابو خلف الوراق کا تقرر ہوا<sup>۲</sup> ۔ ہسپانیہ میں الحکم کے کتب خانے کے شعبہ نظم کی فہرست چوالیس جلدوں میں تھی<sup>۳</sup> ۔

### استعارہ کتب

ابن جاعہ فرماتے ہیں کہ کتابوں کا لینا دینا نہایت قابل تعریف فعل ہے بشرطیکہ لینے والے اور دینے والے کو کوئی نقصان نہ پہنچے<sup>۴</sup> ۔ حدیث شریف میں آیا ہے کہ دوسروں تک احادیث پہنچانے والے پر سب سے پہلی رحمت یہ نازل ہوتی ہے کہ اسے دوسروں کو کتابیں مستعار دینے کا موقع ملتا ہے<sup>۵</sup> ۔

ابوالعتاہیہ نے ایک مرتبہ کسی شخص کو کتاب مستعار دینے سے انکار کر دیا وہ اس طرح کتابیں دینا پسند نہیں کرتے تھے لیکن جب اس شخص نے انہیں یاد دلایا کہ خدا کا انعام اسی شخص پر ہوتا ہے جو کسی کام کو ناپسند کرے لیکن کر ڈالے ۔ لہذا انہوں نے فوراً اسے کتاب دے دی<sup>۶</sup> ۔

ابوحیان غرناطی نے کبھی کوئی کتاب جس کی انہیں ضرورت ہوئی ، نہیں خریدی ۔ چنانچہ وہ لکھتے ہیں کہ ”جس کتاب کی مجھے ضرورت ہوتی ہے میں کسی کتب خانے سے مستعار لے لیتا ہوں“<sup>۷</sup> ۔

بہر حال کتابوں کے استعارہ پر چند قیود اس غرض سے عائد کر دی گئی تھیں کہ کام بہ آسانی چلنا رہے ۔

- ۱- ”الحوادث الجامعة“ (ابن الفوطی) صفحہ ۵۵ ۔
- ۲- ”انسائیکلو پیڈیا آف اسلام“ جلد ۲ صفحہ ۱۰۳۶ ۔
- ۳- ”اخبار الحکماء“ (القفطی) صفحہ ۳۳۰ ۔
- ۴- ”نفع الطیب“ (المقبری) جلد ۱ صفحہ ۱۸۶ ۔
- ۵- ”تذکرۃ السامع و المتکلم“ صفحہ ۱۶۷ ۔
- ۶- ”الدرا لنديض“ (الغزالی) ۔
- ۷- ”تذکرۃ السامع و المتکلم“ صفحہ ۱۶۷-۱۶۸ ۔
- ۸- ”الدرر الکاشف“ (ابن حجر) جلد ۳ ، صفحہ ۳۰۹ ۔

کتاب خانہ قاہرہ کے ضوابط کے مطابق قاہرہ ہی کے باشندے کتابیں مستعار لے سکتے تھے<sup>۱</sup>۔

کتاب خانے سے باہر کتابیں لے جانے کے لیے کچھ رقم بطور ضمانت جمع کرانی پڑتی تھی<sup>۲</sup>، لیکن ممتاز و سر برآوردہ علماء کو اس قاعدہ سے مستثنیٰ کر دیا جاتا تھا۔ یاقوت مرو کے کتاب خانوں کی فراخدلی کی تعریف کرتے ہیں جہاں انہیں بغیر کسی زر ضمانت کے دو سو یا اس سے زیادہ کتابیں مستعار لینے کی اجازت مل گئی تھی<sup>۳</sup>۔

بعض حالات میں وقت کا تعین کر دیا جاتا تھا۔ اس دستاویز کے بموجب ابن خلدون نے اپنی تصنیف ”کتاب العبر“ کا نسخہ فاس کی جامعۃ القیروان کے کتاب خانے کو عطا کر دیا تھا۔ یہ ضابطہ بتا دیا تھا کہ وہ کتاب صرف قابل اعتماد اور بھروسے کے آدمیوں کو زیادہ سے زیادہ دو ماہ کے لیے معقول زر ضمانت جمع کرنے پر دی جائے گی<sup>۴</sup>۔

کتاب لینے والے سے ہر زور درخواست کی جاتی تھی کہ کتاب کو حفاظت سے رکھے۔ اگر کہیں اصلاح بھی کرنا ہو تو بغیر مالک کی اجازت کے نہ کی جائے۔ حاشیہ پر کچھ نہ لکھا جائے اور کتاب کے اول و آخر میں سارے اوراق سادہ ہی رہیں۔ اگر مالک کی اجازت کا یقین ہو تو کتاب لینے والا خلاصہ تیار کر سکتا تھا۔ مستعار لی ہوئی کتابیں کسی اور شخص کو مستعار نہیں دی جا سکتی تھیں اور نہ کہیں بطور ضمانت رکھی جا سکتی تھیں۔ مالک کے تقاضے پر فوراً واپس کرنا ضروری تھا اور اس کے بعد اپنے پاس رکھنا خلاف قانون تھا۔ اگر تقاضا نہ بھی ہو پھر بھی کتاب واپس کرنے میں سستی روا نہ تھی۔ کتاب لینے والے پر واجب تھا کہ کتاب دینے والے کا شکر گزار ہو اور اظہار تشکر کرے<sup>۵</sup>۔

اس حصہ مضمون کو ختم کرنے سے پہلے ہمیں یہ بھی بتلانا ہے کہ دنیائے اسلام میں صرف مطالعہ کے لیے بھی کتاب خانے قائم تھے۔ القاضی ابن حبان نیشاپوری نے جب اپنی کتابیں وقف کیں تو یہ شرط لگا دی کہ کسی صورت میں بھی کتابیں کتاب خانے سے باہر لے جانے کو نہ دی جائیں<sup>۶</sup>۔ یہی شرط المدرسة المعمودیه کے کتاب خانے کے متعلق تھی جسے جمال الدین محمود بن علی نے قائم کیا تھا۔ ان کی وصیت یہ تھی کہ ”کوئی کتاب کتاب خانے کی عہارت سے باہر نہ جائے گی“<sup>۷</sup>۔

- ۱۔ (محمد فرید وجدی) *The Encyclopaedia of XX Century*
- ۲۔ اکثر انگریزی کتاب خانوں میں یہ قاعدہ ہے کہ کوئی کتاب ملک سے باہر نہیں جا سکتی۔
- ۳۔ ”الجامع المختصر“ (ابن الساعی) جلد ۱، صفحہ ۲۳۲۔
- ۴۔ ”معجم البلدان (یاقوت)“ جلد ۸، صفحہ ۳۶۔
- ۵۔ ”انسائیکلو پیڈیا آف اسلام“ جلد ۲، صفحہ ۱۰۳۷۔
- ۶۔ ”تذکرۃ السامع و المتحدی“ (ابن جماعة) صفحہ ۱۶۸ - ۱۶۹۔
- ۷۔ ”اسلامک ہیجری“ جلد ۳، ۱۹۲۹، صفحہ ۲۳۷۔
- ۸۔ ”الخطوط“ (مقریزی)، جلد ۲، صفحہ ۳۹۵۔

## کتب خانہ کا عملہ

عملہ کا انحصار اس پر تھا کہ کتب خانہ بڑا ہے یا چھوٹا، پبلک ہے یا ذاتی، لیکن بہر حال اس کی چند خصوصیات تھیں جو ہر ایک قابل ذکر کتب خانے میں پائی جاتی تھیں۔ اب ہم کتب خانے کے عملہ کا ایک سرسری جائزہ لیں گے۔ عموماً عملہ میں ایک مہتمم، چند مترجمین، چند کاتب، کچھ جلد ساز اور کچھ خدام ہوا کرتے تھے۔

## مہتمم کتب خانہ کے فرائض

مہتمم اپنے کتب خانے کے انتظامی اور ذہنی معاملات کا ذمہ دار ہوتا تھا۔ وہ نئی نئی کتابیں مہیا کرتا تھا، فہرستوں کی تیاری اس کی نگرانی میں ہوتی تھی اور مطالعہ کرنے والوں کو ہر قسم کی سہولت اور مشورہ دیتا تھا۔ اگر ضرورت ہو تو کتاب کی جلد بندی اور مرمت کے احکامات نافذ کرتا تھا۔ کتابیں مستعار دیتے وقت اس کی منظوری کی ضرورت ہوتی تھی اور ایسے ہی لوگوں کو کتاب دی جاتی تھی جو اس سے مستفید ہو سکیں اور اگر ایک کتاب کے کئی مطالبے ہوں تو غریب آدمی کو ترجیح دی جاتی تھی، کیونکہ پیسے والا آدمی تو کتاب خرید بھی سکتا تھا<sup>۱</sup>۔ ان تمام فرائض کے لیے ایک مہتمم کافی ہوتا تھا۔ لیکن بڑے پبلک کتب خانوں میں مددگار مہتمم بھی مقرر کیے جاتے تھے<sup>۲</sup>۔

## مہتمم کتب خانہ کی علمی قابلیت

جب سے مسلمانوں نے کتب خانے قائم کیے مہتمم کتب خانہ کے فرائض میں اس کے ذہنی اور علمی کام کو زیادہ اہمیت دی گئی۔ چنانچہ اس عہدہ کے لیے علماء و فضلاء کا تقرر ہوا کرتا تھا۔ چند نام اور ان کے متعلق چند سطریں درج ذیل کی جاتی ہیں: سہل بن ہارون، سعید بن ہارون اور سلام بغداد میں بیت الحكمة کے مہتمم تھے۔ مستند عالم ابن الندیم کے بیان کے مطابق یہ حضرات نہایت فصیح و خوش بیان عالم اور نہایت اعلیٰ پایہ کے مصنف تھے۔ الجاحظ جو خود ایک ممتاز عالم ہے اکثر سہل اور سعید کے حوالے اپنی کتابوں میں دیتا ہے<sup>۳</sup>۔

الفتح بن خاقان کا شاندار کتب خانہ علی بن یحییٰ المنجم (متوفی ۵۷۳ھ) نے قائم کیا دیا تھا۔ علی کی سوانح عمری مؤلفہ یاقوت کے مطالعہ سے ناظرین کو پتہ چلے گا کہ کیسا عالم و فاضل لائبریرین تھا<sup>۴</sup>۔

۵

۱- "مفید النعم" (السبکی)، صفحہ ۱۵۹۔

۲- "ارشاد" (یاقوت)، جلد ۶، صفحہ ۵۹۳؛ "الحفظ" (مقربزی)، جلد ۱، صفحہ ۵۸۔

۳- "الفہرست" صفحہ ۱۷۳۔

۴- "ارشاد" (یاقوت) جلد ۵، صفحہ ۳۵۹-۳۶۳۔

مشہور و معروف فاطمی کتب خانہ کا مہتمم علی بن محمد الشبشتی (متوفی ۵۳۹۰) تھا۔ وہ العزیز باللہ کے امراء دربار میں سے تھا اور متعدد کتابوں کا مصنف<sup>۱</sup>۔ ہم اوپر بیان کر چکے ہیں کہ ابن العمید کے کتب خانے کا مہتمم مشہور مورخ ابن مسکویہ تھا<sup>۲</sup>۔

کتب خانہ موسومہ خزائنہ ساہور جسے ابو نصر ساہور بن اردشیر (متوفی ۵۳۱۶) کے وزیر بواہدین نے قائم کیا تھا متعدد علمائے متبحر کے زیر اہتمام رہا جن میں چند نام یہ ہیں: ابو الحسین محمد بن ابی شیبہ<sup>۳</sup>۔

القاضی ابو عبد اللہ الحسین بن ہارون الضبی<sup>۴</sup>۔

ابو احمد عبد السلام بن الحسین البصری (متوفی ۵۴۰۵) جو ابوالعلاء المعری کا ہم عصر اور محب قلابی تھا<sup>۵</sup>۔

ابو منصور محمد بن علی (متوفی ۵۴۱۸)<sup>۶</sup>۔

مدرسہ نظامیہ کے کتب خانے کا اہتمام اسے حضرات کے سپرد رہا جو اپنے عہد کے بہترین علماء تھے، مثلاً:

القاضی ابو یوسف یعقوب الاسفرائینی (متوفی ۵۴۹۸)<sup>۷</sup>۔

محمد بن احمد الایوروی نامور شاعر جس کا تقرر اسفرائینی کی وفات کے بعد ہوا (متوفی ۵۵۰۸)<sup>۸</sup>۔

یحییٰ بن علی پسر الخطیب التبریزی جو مدرسہ میں ادب کا پروفیسر تھا (متوفی ۵۵۰۲)<sup>۹</sup>۔

علی بن احمد بن بکری (متوفی ۵۵۷۵) مشہور مصنف اور خوش نویس<sup>۱۰</sup>۔

مدرسہ المستنصریہ کے کتب خانے کا اہتمام بھی اپنے زمانے میں نہایت مشہور و معروف حضرات کے ہاتھ رہا جن میں سے صرف چند نام یہ ہیں:

الشمسی بن علی الکتبی جس کو کتب خانہ کے افتتاح کے دن خلعت عطا ہوا تھا۔<sup>۱۱</sup>  
ابن الساعی ایک ممتاز مورخ (متوفی ۵۶۷۳)<sup>۱۲</sup>۔

۱- ابن خلکان، جلد ۱، صفحہ ۳۸۱۔

۲- تاریخ ابن مسکویہ "خلافت عباسیہ کا زوال" جلد ۲، صفحہ ۳۲۲۔

۳- "شذرات الذهب" (ابن العلاء)، جلد ۳، صفحہ ۱۰۱۔

۴- "تاریخ بغداد" جلد ۱۱، صفحہ ۵۸۔

۵- "رسالة الغفران" (ابوالعلاء المعری)، صفحہ ۷۳؛ "تاریخ بغداد" جلد ۳، صفحہ ۹۳۔

۶- "ارشاد" (یاقوت) جلد ۶، صفحہ ۳۳۳۔

۷- ایضاً، صفحہ ۳۴۱ - ۳۵۸۔

۸- ایضاً، جلد ۷، صفحہ ۲۸۷۔

۹- ایضاً، جلد ۸، صفحہ ۱۰۳ - ۱۰۵۔

۱۰- "الحوادث الجامعة" (ابن الفوطی)، صفحہ ۵۶۔

۱۱- دیباچہ "جامع المختصر" (ابن الساعی)، صفحہ ۱۔

ابن الفوطی (متوفی ۵۲۳ھ) مصنف 'الحوادث الجامعة' اور دیگر متعدد تصانیف۔  
اس جگہ پر تقرر سے قبل وہ نصیرالدین الطوسی کے ذاتی کتب خانے کا مہتمم تھا۔<sup>۱</sup>

### مترجمین

یہ امر مسلمہ ہے کہ الہیات اور زبان کو چھوڑ کر اوائل اسلام کے مسلمانوں نے جس علمی تحریک کی پرورش کی اس کی بنیاد غیر مالک کے ادبی مطالعہ پر تھی۔ چنانچہ اس خلیج پر مترجمین نے پل کا کام کیا۔ ان ہی کی مدد سے غیر ملکی علوم یونانی، شامی، قدیم فارسی اور ہندوستانی زبانوں سے عربی میں منتقل ہوئے۔ مترجمین کی تعداد معلوم کرنے کے لیے ناظرین کو ابن الندیم کی 'تالیف الفہرست' کا مطالعہ کرنا چاہیے۔<sup>۲</sup> یہاں ہم ان مترجمین کا تذکرہ کریں گے جنہوں نے کتب خانوں میں کام کیا تھا۔

بالکل ابتدائی دور میں سب سے پہلے جس شخص نے کتابیں جمع کیں وہ خالد بن یزید (متوفی ۵۸۵ھ) ہے۔ خالد نے اپنی زندگی یونانی علوم خصوصاً کیمیا اور علم طب حاصل کرنے میں وقف کر دی تھی اور ابن الندیم راوی ہے کہ اس نے ایک شخص کو اس لیے ملازم رکھا تھا کہ وہ ان مضامین کی کتابیں اس کے لیے ترجمہ کیا کرتا تھا اور پھر وہ کتابیں کتب خانے میں رکھی جاتی تھیں۔

بہر حال بیت الحکمة میں ترجمہ کا کام اوج کمال پر پہنچ گیا تھا۔ ابن الندیم راوی ہے کہ ہارون الرشید کے عہد میں فارسی زبان کا عالم ابوسہل الفضل بن نوح بیت الحکمة میں مترجم تھا۔ اس کی مدد سے بہت سی فارسی کتابیں عربی میں منتقل ہو گئیں۔ انقرہ اور عموریہ کی لڑائیوں میں فتح کے بعد ہارون الرشید کو لا تعداد یونانی کتابیں ملیں جن کے ترجمہ کے لیے یوحنا بن ماسویہ مقرر کیا گیا۔<sup>۳</sup>

ماسون الرشید کے عہد میں علمی ترقیاں بہت عروج پر تھیں۔ خلیفہ خود کوئی معمولی عالم نہ تھا اور اس نے اس طرف پوری پوری توجہ دی۔ ماسون الرشید نے بے شمار کتابیں غیر مالک سے سنگوٹائیں اور انہیں خزانة الحکمة کی زینت بنایا اور اس عہد کے بہترین علماء کو ان کا ترجمہ کرنے اور ان پر حواشی لکھنے کے لیے مقرر کیا۔ ان میں سے چند علماء کے اسمائے گرامی یہ ہیں: سلام الحجاج بن مطر، ابن البطارقی، حنین بن اسحاق، عمرو بن الفرخان اور اسحاق بن حنین۔<sup>۴</sup>

۱- سوانح عمری مشمولہ 'حوادث الجامعة'۔

۲- ایضاً۔

۳- ایضاً، صفحہ ۲۳۰-۲۳۲، ۲۳۹-۲۴۰۔

۴- 'الفہرست' صفحہ ۳۳۔

۵- ایضاً، صفحہ ۳۱۲۔

۶- 'ابن ابی اصیبعہ' جلد ۱، صفحہ ۱۷۵۔

۷- 'الفہرست' صفحہ ۱۷۳، ۳۳۹، ۳۱۵؛ القفطی صفحہ ۲۳۲۔

بنو موسیٰ بن شاکر کے کتب خانے میں غیر زبانوں کی بے شمار کتابیں جن کے ترجمہ کے لیے حنین بن اسحاق - حبیش بن الحسن اور ثابت بن قرة کو ملازم رکھا گیا۔ ایسا معلوم ہوتا ہے کہ اس عہد کے بعد مترجمین کتب خانوں سے غائب ہو گئے۔ غالباً اس کا سبب یہ تھا کہ تمام مفید کتابوں کے ترجمے ہو چکے تھے اور اس علمی سرگرمی کے باعث اب مسلم علماء اپنے فلسفہ اور علوم کی نشو و نما کرنے کے قابل ہو گئے تھے اور عہد مابعد میں ان ہی پر ان کو پورا پورا وثوق حاصل تھا۔

### وراقون (کاتب)

قرون وسطیٰ کے مسلمانوں کو اس ضرورت کا بہت زیادہ احساس تھا کہ کتب خانوں میں کتابیں تیار کرنے کا کام بھی جاری رہنا چاہیے۔ چنانچہ اس ضرورت کو پورا کرنے کے لیے ہر بڑے کتب خانے میں نقل نویس ملازم رکھے جاتے تھے۔ یہ نقل نویس، جو قرون وسطیٰ میں وہی کام کرتے تھے جو آج کل مطبع سے لیا جاتا ہے، بڑی کامیابی سے اپنے کاروبار چلاتے رہتے تھے اور کتب خانوں میں نئی نئی کتابیں پہنچاتے رہتے تھے۔

السبکی کے خیال میں نقل نویس کو اپنے کام میں بہت محتاط اور ایماندار ہونا چاہیے تاکہ کوئی بات ارادۃً یا عجلت میں لکھنے سے نہ رہ جائے۔ اسے لازم ہے کہ کتاب کی ترتیب اور ہر صفحہ پر تعداد سطور کے متعلق اس کے آجر نے جو ہدایات دی ہیں ان پر سختی سے عمل کرے۔ اسے فخر یا تفریحی کتابوں کے نقل کرنے میں اپنی قوت کو ضائع نہیں کرنا چاہیے۔<sup>۲</sup>

تقریباً تمام بڑے پبلک اور ذاتی کتب خانوں میں نقل نویس ملازم رکھے جاتے تھے۔ ان کی کثیر تعداد میں سے ہم صرف چند مثالیں درج کرتے ہیں۔

۱- القفطی، صفحہ ۳۰-۳۱: ابن ابی اصیبعہ، صفحہ ۱۸۷-۱۸۸: ابن الندیم، صفحہ ۳۴۔

۲- لفظ "وراقون" کے کئی معنی لیے گئے ہیں۔ اپنے وسیع معنوں میں اس کے تحت کاغذ، قلم، دوات، نقل نویس جلد بندی، کتب فروشی سب کچھ آ جاتے ہیں جیسا کہ ابن الندیم نے "الفہرست" کے صفحہ ۱۶۹ پر، یعقوبی نے "البلدان" کے صفحہ ۲۴۵ پر اور ابن خلدون نے "مقدمہ" کے صفحہ ۲۹۶ پر لکھا ہے۔ لیکن ہم السمعی سے متعلق نہیں جس نے "الانساب" کے صفحہ ۵۷۹ پر اس کے معنی صرف نقل نویس لکھے ہیں۔ ہم نے یہی اسی معنی میں استعمال کیا ہے۔ کتابیں حاصل کرنے کا نہایت اہم طریقہ یہ تھا کہ ان کی نقلیں کر لی جاتی تھیں۔ دوسرا طریقہ یہ تھا کہ کتاب خریدی جائے یا کسی کو میراث میں یا وصیت کے تحت حاصل ہو۔ اس طرح وصیت کے تحت مساجد و مدارس کے کتب خانوں کو خاص طور پر اعلیٰ درجہ کے ذخیرے دستیاب ہو جاتے تھے۔

۳- "مفید النعم" صفحہ ۱۸۶-۱۸۷۔



بیت الحکمة میں ایک کثیر تعداد کاتبوں کی ملازم تھی۔ ان میں سے ایک علان الشعوبی تھا جو ہارون اور ماسون دونوں کے عہد میں رہا۔  
 واقدی (متوفی ۵۲۰ھ) کے ذاتی کتب خانے میں محمد بن سعد اس کام پر مامور تھا اور اس وجہ سے اس کا نام ہی کاتب الواقدی پڑ گیا تھا۔  
 حنین بن اسحاق مشہور عیسائی طبیب کے ساتھ کئی کاتب رہتے تھے۔ ابن ابی اصیبعۃ<sup>۲</sup> اور یاقوت<sup>۳</sup> کی روایت کے بموجب الارزق اور محمد بن الحسن بن دینار اس کے کاتب تھے۔ ہمارے ممتاز صاحب علم الجاحظ کے ساتھ ایک وراق رہتا تھا جس کا نام عبدالوہاب بن عیسیٰ تھا اور یہ ان کے ذاتی کتب خانہ میں ملازم تھا۔ احمد بن احمد جو امام شافعی کے بھائی تھے الجہشیری کے کاتب تھے۔  
 نامور خوشنویس علی بن ہلال جو ابن الوہاب کے نام سے مشہور تھا شہزاد میں عضدالدولہ کے کتب خانے میں کاتب تھا۔ ایک مرتبہ اس نے مشہور خوشنویس ابن مقلہ کے طرز تحریر کی اس خوبی سے نقل اتاری کہ بہاءالدولہ دونوں میں تمیز نہ کر سکا۔<sup>۶</sup>

جب خلیفہ الرازی باللہ کو پتہ چلا کہ اس کے کتب خانے سے ایک کتاب غائب ہو گئی تھی، تو الصولی نے تجویز پیش کی کہ کتب خانے کے وہ کاتب جو مستقل ملازم ہیں فوراً نقل کرنا شروع کر دیں اور کتاب کی جلد بندھوا کر رکھی جائے۔<sup>۷</sup> شیخ ذکی الدین اور صفی الدین عبدالامون کو المستعصم باللہ کے کتب خانے میں نقل نویس مقرر کیا گیا تھا۔<sup>۸</sup>

جب ہم مشرق کی طرف نظر ڈالتے ہیں تو شام میں بھی اس سلسلے میں بڑی سرگرمی نظر آتی ہے۔ امین الدولہ بن غزال کے کتب خانے میں کثرت سے کاتب کام کرتے تھے۔ ”تاریخ ابن عساکر کی اسی (۸۰) جلدیں تھیں اور وہ خواہش مند تھا کہ اس کی ایک نقل کی جائے۔ چنانچہ اپنے کاتبوں میں سے اس نے دس کا انتخاب کیا اور ان میں اس ضخیم کتاب کو تقسیم کر دیا اور تقریباً دو سال میں یہ کام ختم ہوا۔ حاکم حیاة ناسور مورخ ابوالفداء

- ۱- ”الفہرست“ (ابن الندیم) صفحہ ۱۵۳-۱۵۴۔
- ۲- ”عیون الانبار“ جلد ۱، صفحہ ۱۸۷۔
- ۳- ”ارشاد“ (یاقوت)، جلد ۶، صفحہ ۳۸۲۔
- ۴- ”تاریخ بغداد“، جلد ۱۱، صفحہ ۲۸-۲۹؛ ”الانساب“ (السمعانی)، صفحہ ۵۸۰۔
- ۵- ”ارشاد“ (یاقوت) جلد ۱، صفحہ ۸۱۔
- ۶- ایضاً، جلد ۵، صفحہ ۳۳۶-۳۳۷۔
- ۷- ”اخبار الرازی باللہ و المتقی باللہ“ (الصولی)، صفحہ ۴۰۔
- ۸- ”فوات الوفيات“ (الکتبی)، جلد ۲، صفحہ ۱۸۔
- ۹- ”ابن ابی اصیبعۃ“، جلد ۲، صفحہ ۲۳۶۔

کے کتب خانے میں بھی کئی کاتب ملازم تھے<sup>۱</sup>۔

مصر میں بھی اس ضمن میں بڑی سرگرمیاں تھیں۔ مشہور دارالعلم میں دو کاتب ملازم تھے جن کا حوالہ جابجا المقریزی نے دیا ہے<sup>۲</sup>۔ یعقوب بن کس کے گھر پر کئی کئی کاتب کام کرتے رہتے تھے اور اس کے کتب خانے کے لیے مختلف مضامین کی کتابیں نقل کیا کرتے تھے۔ قرآن مجید، حدیث شریف، فقہ ادب اور طب سب ہی اس میں شامل تھے<sup>۳</sup>۔

ابن ابی اصیبعہ سے روایت ہے کہ افرئیم بن زفان کے کتب خانے میں متعدد کاتب ہمہ وقت نقل نویسی میں مصروف رہا کرتے تھے۔ ان میں سے ایک شخص محمد بن سفید بن ہشام تھا جسے عرف عام میں ابن ملساقہ کہا کرتے تھے<sup>۴</sup>۔ عبدالطیف البغدادی راوی ہے کہ القاضی الفاضل نے چند کاتب ملازم رکھے تھے جن کا کام کبھی ختم ہی نہ ہوتا تھا<sup>۵</sup>۔

سوفق الدین بن المطران طبیب خاص سلطان صلاح الدین نے اپنے کتب خانے میں تین کاتب ملازم رکھے تھے جو برابر کام کرتے رہتے تھے۔ ان میں سے ایک خوشنویس جمال الدین عرف ابن الجبالہ بھی تھا<sup>۶</sup>۔

بحر روم کے اس پار اندلس میں خلیفہ الحکم کے کتب خانے میں بہت سے کاتب ملازم تھے اور کتب خانے کی ضروریات پوری کرتے رہتے تھے<sup>۷</sup>۔

قرطبہ کے قاضی ابوسطرف کو کتابوں سے عشق تھا۔ لکھا ہے کہ اس کے کتب خانے میں چھ نقل نویس تھے اور ہر ایک کی مستقل تنخواہ تھی۔ وہ ہر نئی کتاب خریدنے کی کوشش کیا کرتے تھے، لیکن اگر کتاب قیمتاً نہ مل سکے تو اس کی نقل کرا لی جاتی تھی<sup>۸</sup>۔

اس مضمون کو ہم ایک حیرت انگیز بیان پر ختم کرتے ہیں۔ ”طرابلس میں بنو عمار کے شاندار کتب خانے میں ایک سو اسی کاتب مسودات کی نقل کرنے کے لیے ملازم تھے۔ ان میں سے تیس آدمی تو ہر وقت کتب خانے میں کام کرتے رہتے تھے“<sup>۹</sup>۔

۱- ”اسلامک کچر“ جلد ۹، ۱۹۳۵، صفحہ ۱۳۵۔

۲- ”الخطوط“ جلد ۱، صفحہ ۳۰۹-۳۵۰۔

۳- ابن خلکان، جلد ۲، صفحہ ۳۹۷۔

۴- ابن ابی اصیبعہ، جلد ۲، صفحہ ۱۰۵۔

۵- ”تذکرۃ السامع و المتکلم“ صفحہ ۱۶۶ حاشیہ۔

۶- ابن ابی اصیبعہ، جلد ۲، صفحہ ۱۷۸۔

۷- ”العبر“ (ابن خلدون)، جلد ۳، صفحہ ۱۷۷۔

۸- ”الصلۃ“ (ابن بشکوال)، جلد ۱، صفحہ ۳۰۵-۳۰۶۔

۹- ”اسلامک کچر“ جلد ۹، ۱۹۳۵، صفحہ ۱۳۵ نیز جلد ۳، ۱۹۲۹،

صفحہ ۲۳۱۔ دونوں کا حوالہ ”تاریخ ابن الفرات“ (غیر مطبوعہ وی آنا) سے لیا گیا ہے۔

## جلد ساز

کاتبوں کے متعلق اوپر بہت کچھ لکھا جا چکا ہے۔ اب صرف یہ لکھ دینا کافی ہوگا کہ جہاں کہیں پبلک یا ذاتی کتب خانوں کے سلسلے میں ان کا تذکرہ ملتا ہے وہاں لفظ مجلد (جلد ساز) کے ساتھ ساتھ لفظ ناسخ (کاتب) بھی موجود ہے۔

سرٹانس آرنلڈ مرحوم اور پروفیسر اڈولف گروہمن (Professor Adolf Grohmann) کی تصنیف ”اسلامی کتاب“ (The Islamic Book) اس سلسلے میں نہایت عمدہ تصنیف ہے جس سے ہم ذیل میں کچھ اقتباس دیتے ہیں :

”عراق میں اور خصوصاً اندلس میں کتابوں کی جلد بندی پر خاص طور پر زور دیا جاتا تھا۔ ہسپانیہ میں بمقام سلگا چمڑے کا نہایت نفیس کام ہوتا تھا۔ قرون وسطیٰ میں ذاتی طور پر کتابیں جمع کرنے والوں نے اور بڑے لجمطراق اور شوکت و شان والے مسلمان حکمرانوں نے جلد سازی کے فن کو ترقی دینے میں بھی بے مثال کارہائے نمایاں انجام دیے ہیں۔ یہ حکمران بڑے بڑے کتب خانے قائم کرتے تھے اور کتب خانوں کے قیام میں دوسروں کی مدد کرتے تھے“۔

جلد بندی نہایت معمولی طریقہ پر شروع ہوئی تھی لیکن بہت جلد ترقی کر کے اس نے ایک فن کی صورت اختیار کر لی۔ ابن الندیم نے لکھا ہے کہ جلدیں بہت سخت ہوا کرتی تھیں۔ چنانچہ کوفہ میں دباغت کا ایک بہتر طریقہ ایجاد ہوا اور اس طرح چمڑا نرم اور لچکدار بنایا جانے لگا۔ بعد ازاں اس فن میں اور ترقی ہوئی اور چمڑے کی جلدیں نہایت خوش نما اور منقش بنائی جانے لگیں۔

عنایت اللہ کا بیان ہے کہ جلدیں نہایت نفاست سے چمڑے کی بنائی جاتی تھیں۔ سب سے پرانی اسلامی جلدیں مصریوں کی بنائی ہوئی ہیں اور وہ غالباً آٹھویں یا نویں صدی عیسوی کی ہیں۔ جب اس فن کو اور ترقی ہوئی تو مسلمان جلد سازوں کے لیے سنہری اور سادہ ٹھپہ لگانا اور کناروں پر نقش و نگار بنانا معمولی کام ہو گیا۔

## خدمت گار (مناولون)

کتب خانہ کے عملہ میں ”مناولون“ کا اکثر ذکر آتا ہے۔ اس سلسلے میں ہم

- ۱۔ ”الفہرست“ صفحہ ۱۰۱؛ ”احسن التقاسیم“ (الحقاسمی)، صفحہ ۳۰۰؛ ”الخطیب“ (المقریزی) صفحہ ۱۰۶؛ ”ابن خلدون“ جلد ۳، صفحہ ۱۰۶؛ ”الخطیب“ (المقریزی) جلد ۱، صفحہ ۵۹؛ المقری جلد ۱، صفحہ ۱۸۲؛ ابن جاعد، صفحہ ۱۶۶؛
- ”خزائن الکتب فی العراق“ (عواہ) صفحہ ۱۳۳۔
- ۲۔ صفحہ ۳۱-۳۲۔
- ۳۔ ”الفہرست“ صفحہ ۳۲۔
- ۴۔ ”اسلامک کچر“ جلد ۹، ۱۹۲۵، صفحہ ۱۳۸۔
- ۵۔ ایضاً، جلد ۱۲، ۱۹۳۸، صفحہ ۱۶۸۔

ابوسعید العقیلی کے وہ اشعار نقل کرتے ہیں جن میں الصولی کے خدمت گاروں کا نام آتا ہے :

انما الصولی شیخ اعلم الناس خزانه  
 کما جئنا الیہ نبتغی منه ابانه  
 قال یا غلام ہاتوا رزمة العلم فلانه

یعنی ابوسعید کہتا ہے کہ ”جب کبھی ہم الصولی کے پاس جاتے ہیں جن کے پاس نہایت اعلیٰ درجہ کا کتب خانہ ہے تو ہمارا مقصد کسی مسئلے کی گتھی سلجھانا ہوتا ہے۔ وہ اپنے خدمت گاروں کو چند خاص کتابیں لانے کا حکم دیتے ہیں“۔  
 المقریزی نے بھی فاطمی کتب خانے کے خدمت گاروں کا ذکر کیا ہے<sup>۲</sup>۔ بغداد کے کتب خانہ ”خزانة سابور“ کے بیان میں ایک لڑکی توفیق کا نام آتا ہے جو بطور مناوول کام کرتی تھی<sup>۳</sup>۔

مدرسة المستنصریہ کے کتب خانے میں ”مناولون“ کی اساسیوں پر اہل علم ملازم تھے جن میں چند نام یہ ہیں : الجہال ابراہیم بن حذیفہ جن کو کتب خانہ کے یوم افتتاح پر خلعت عطا ہوا تھا۔ محمد بن سعید اور ان کے بیٹے عبدالرحیم جن کی سوانح عمریاں کتاب ”الدر الکامنہ“ میں ملتی ہیں<sup>۴</sup>۔

### کتب خانہ کی مالی حالت

مدارس کی طرح کتب خانوں کے لیے بھی اوقاف تھے جن کی آمدنی سے عمارت کا رکھ رکھاؤ، کتابوں کی خریداری اور عملہ کی تنخواہوں کا کام چلتا تھا۔ کتب خانوں کے مالیات کے سلسلے میں مختلف قسم کی فیاضیوں کا ذکر آتا ہے۔ چند مثالیں درج ذیل کی جاتی ہیں۔

حنین بن اسحاق جن کتابوں کا ترجمہ عربی میں کرتا تھا خلیفہ مامون رشید ان کتابوں کے وزن کے برابر اس کو سونا عطا کرتا تھا<sup>۵</sup>۔ الواثق کی توجہ غیر زبان کی کتابوں کے تراجم پر مرکوز تھی۔ یحییٰ بن ماسویہ اس کا دست راست تھا اور واثق اس پر انعام و اکرام کی بارش کیا کرتا تھا۔ ایک مرتبہ اس نے تین لاکھ درہم عطا کیے<sup>۶</sup>۔  
 محمد بن عبدالملک الزیات کے مترجمین اور کاتبوں کے معاوضہ کا ماہانہ خرچ دو ہزار دینار بتایا جاتا ہے<sup>۷</sup>۔

- ۱- ابن خلکان جلد ۱، صفحہ ۲۷۷ -
- ۲- ”الخطط“ جلد ۱، صفحہ ۳۵۸ -
- ۳- ”رسالہ الغفران“ (ابوالعلاء المعری)، صفحہ ۷۳ -
- ۴- ”الحوادث الجامعة“ (ابن فوطی)، صفحہ ۵۵-۵۵ -
- ۵- جلد ۲، صفحہ ۳۶ -
- ۶- ابن ابی اصیبعہ، جلد ۱، صفحہ ۲۰۶ -
- ۷- ”اسلامک سولزیشن“ (خدا بخش) صفحہ ۲۷۶ -
- ۸- ابن ابی اصیبعہ، جلد ۱، صفحہ ۲۰۶ -

الحاکم کے کتب خانے کے سالانہ سیزانیہ میں اور بھی تفصیلات ملتی ہیں۔

المقریزی سے روایت ہے کہ اس کے اخراجات کی تفصیل یہ تھی :

۹۰ دینار	کاغذ برائے نقل نویسان (غالباً ان کی تنخواہیں بھی اسی میں شامل تھیں)
۳۸ دینار	مہتمم کتب خانہ کی تنخواہ
۱۵ دینار	خدمتگار کی تنخواہ
۱۲ دینار	سرمت کتب (غالباً جلد ساز کی اجرت بھی شامل تھی)
۱۲ دینار	کاغذ قلم و سیاہی جو مفت دیا جاتا تھا
۱۰ دینار	چٹائیاں عبادان سے آتی تھیں
۱۰ دینار	پانی
۵ دینار	موسم سرما کے لیے اونی قالین
۳ دینار	موسم سرما کے لیے گدے
۱ دینار	دروازوں کے پردوں کی سرمت

مدرسة المستنصریہ کے مہتمم کتب خانہ کو پانچ سیر روٹی، دو سیر گوشت اور دو دینار ماہانہ دیے جاتے تھے اور اسی کتب خانے کے "سناول" کی اجرت دو سیر روٹی اور سالانہ دو دینار تھی۔

اقسام کتب خانہ

کتب خانے نمایاں طور پر تین قسم کے تھے۔ ان میں سے ہر ایک کا تذکرہ الگ الگ کیا جائے گا۔ ہمیں یہ دکھلانا ہے کہ ان کتب خانوں نے تعلیم و تربیت میں کیا اضافہ کیا۔ لہذا ہمیں بانی کتب خانہ کی معاشری حیثیت سے کوئی سروکار نہیں کہ آیا وہ خلیفہ وقت تھا یا الگ معمولی شہری۔ ہمیں تو صرف کتب خانے کے قیام سے مطلب ہے۔ لہذا ان تینوں اقسام کے کتب خانوں کو ہم یہ ترتیب ذیل بیان کرتے ہیں :

(۱) کتب خانہ عام ، (۲) نیم سرکاری کتب خانہ ، (۳) راق کتب خانہ ۔

### کتب خانہ عام

پبلک کتب خانے عموماً مساجد اور تعلیم گاہوں میں قائم کیے گئے تھے اور بڑی کثیر تعداد میں تھے یہاں تک کہ کوئی مسجد یا مدرسہ ایسا نہ تھا جہاں طلباء کے لیے

۱ - "الخطوط" جلد ۱ ، صفحہ ۳۲۹ -

۲ - "خزائن الکتب القدیمہ فی العراق" (جرجیس عود) ، صفحہ ۱۶۵ -

۳ - ہم متعدد کتب خانوں کا اوپر ذکر کر چکے ہیں۔ لہذا مسلم کتب خانوں کی مثالیں دیتے وقت ہم ان کو چھوڑ جائیں گے جن کا ذکر پہلے آچکا ہے تاکہ دوسرے کتب خانوں کے بیان کا موقع مل سکے ، البتہ مخصوص کتب خانوں کا تذکرہ تفصیلات کے ضمن میں دوبارہ آسکتا ہے ۔

کتابوں کا مجموعہ نہ ہو۔ لہذا معاشرہ میں مختلف مدارج کے لوگ ان کتابوں سے استفادہ کرتے تھے۔ ذیل میں ہم صرف چند کتب خانوں کی مثالیں پیش کریں گے کیونکہ تمام کتب خانوں کے حالات کے لیے ایک دفتر چاہیے،

### بیت الحکمة

یہ امر ابھی تک متنازعہ فیہ ہے کہ بیت الحکمة کا بانی کون تھا، لیکن ہم وثوق کے ساتھ کہہ سکتے ہیں کہ اس کا حقیقی بانی ہارون الرشید تھا۔ جیسا کہ ہم بیان کر چکے ہیں یہ بات تاریخ کے صفحات میں موجود ہے کہ علان الشعبی بیت الحکمة میں ہارون اور مامون کا نقل نویس تھا اور یہ کہ ابوسہل الفضل بن نوبخت ہارون کے خزائن الحکمة میں مترجم تھا۔<sup>۱</sup>

یحییٰ بن خالد اس تحریک علمی کا نگران تھا۔ اس نے ہندوستان سے پنڈت بلوانے اور ان کے توسط سے ہنود کے خزائنہ علم پر مسلمانوں کو دسترس حاصل ہوئی۔ ایرانیوں کی تصانیف پر خاص طور پر توجہ دی گئی کیونکہ براسکہ ایرانی النسل تھے<sup>۲</sup>۔ بازنطین پر فتح حاصل ہونے کے بعد ہارون رشید کو یونانی تصانیف بھی ملیں جن کے ترجمہ کے لیے بوحنان بن ماسویہ کو مقرر کیا گیا<sup>۳</sup>۔

حقیقت میں اس ادارہ کو مامون رشید کی سرپرستی میں بہت شہرت حاصل ہوئی۔ وہ خود بھی ایک بہت بڑا عالم اور آزاد خیال خلیفہ تھا۔ مامون رشید نے اس کتب خانے کو ترقی دینے میں بے انتہا سعی و کوشش کی حتیٰ کہ چمڑے پر حضرت عبدالمطلب کی ایک تحریر بھی اس کے لیے حاصل کی گئی<sup>۴</sup>۔ مامون رشید کی درخواست پر صقلیہ کے حکمران نے یونانی کتابوں ۵ وہ ذخیرہ بھیج دیا تھا جو ایک مکان میں بند تھا اور جہاں کوئی نہ جا سکتا تھا۔ مامون رشید کو یہ ذخیرہ کتب حاصل کر کے بے حد شہرت ہوئی اور وہ سب کتابیں سہل بن ہارون بمہتمم بیت الحکمة کے ذوالحجہ کر دی گئیں<sup>۵</sup>۔ ایک روایت یہ بھی ہے کہ سلطنت بازنطینہ کے خلاف جنگ میں بالادستی حاصل ہو گئی تو مامون رشید نے عارضی صلح کے دوران میں شہنشاہ بازنطین سے خط و کتابت کی اور چیدہ چیدہ یونانی تصانیف کا مطالبہ کیا اور جب اس خط کا جواب اثبات میں آ گیا تو مامون رشید نے الحجاج بن مطر، ابن ابیطریق اور سلام کو بھیجا جنہوں نے بہترین کتابوں کو منتخب کر لیا اور یہ سارا

- ۱- "الفہرست" (ابن الندیم)، صفحہ ۱۵۱۔
- ۲- ایضاً، صفحہ ۳۸۲۔
- ۳- خدا بخش، *Islamic Libraries XIX Century*، صفحہ ۱۲۸۔
- ۴- ابن ابی اصیبعہ، جلد ۱، صفحہ ۱۷۰-۱۸۷۔
- ۵- "الفہرست" صفحہ ۸۰۷۔
- ۶- "صرح العیون" (ابن نباتہ المصری)، صفحہ ۱۶۶۔

ذخیرہ بیت الحکمة میں رکھا گیا اور سب کتابوں کا عربی میں ترجمہ کر دیا گیا<sup>۱</sup>۔  
بیت الحکمة سب سے پہلا عظیم الشان پبلک کتب خانہ تھا، جہاں مختلف علوم و  
فنون پر مختلف زبانوں میں نہایت بیش قیمت کتابیں جمع تھیں۔ قرون وسطیٰ کے  
مسلمانوں کی علمی ترقی کے لیے وہ بہت بڑا مرکز تھا۔

بعض واقعات سے بدنامی بھی ہوئی اور بیت الحکمة کی شان کو بٹھ لگا۔ سب سے پہلا  
نقصان تو اس ادارہ کو اس وقت پہنچا جب بجائے بغداد کے سامرہ کو سلطنت اسلامیہ  
کا دارالخلافہ منتخب کیا گیا۔ اور بھی متعدد واقعات نے اس علمی مرکز پر برا اثر ڈالا،  
لیکن ایسا معلوم ہوتا ہے کہ ان تمام مصائب و مشکلات کے بعد بھی بیت الحکمة زندہ  
رہا اور اگرچہ اس کی پہلی سی اہمیت جاتی رہی لیکن پھر بھی کئی صدیوں تک اس کا  
وجود باقی رہا۔ ابن الندیم نے چوتھی صدی ہجری کے آخری ربع میں اسی کتب خانے  
میں حبشی رسم الخط کی نقول حاصل کیں<sup>۲</sup> اور القلقشنندی سے روایت ہے کہ یہ  
کتب خانہ اس وقت تک موجود تھا جب کہ بغداد ۶۰۶ھ میں تاتاریوں کے قبضہ میں آیا  
اور اس وقت دوسری بے شمار اشیاء کے ساتھ یہ کتب خانہ بھی صحنہ ہستی سے ہٹا گیا۔

### حیدری کتب خانہ نجف

یہ کتب خانہ آج بھی موجود ہے اور حضرت علی ابن ابی طالب کے مزار سے منسلک  
ہے۔ لہذا آپ خود خیال کر سکتے ہیں کہ شیعہ حضرات نے اس پر کس قدر توجہ دی  
ہوگی۔

اس کے قیام کی کوئی صحیح تاریخ تو معلوم نہیں لیکن عضد الدولہ (متوفی ۲۰۶ھ)  
کا نام ان نامور حضرات کی فہرست میں ملتا ہے جن کا تعلق اس کتب خانے سے رہا ہے۔  
ہم نے اس کتب خانے کو ۲ دسمبر ۱۹۵۰ کے دن دیکھا تھا لہذا ہم اپنے تاتاریوں  
درج ذیل کرتے ہیں۔

صحن درگاہ کے مشرقی سمت میں ایک وسیع کمرہ ہے جس میں یہ کتب خانہ ہے۔  
اب اسے ایک عام کتب خانے کی اہمیت حاصل نہیں ہے بلکہ اس کو دیکھنے کے لیے بھی  
اس ادارے کے شیخ سے اجازت لینی پڑتی ہے۔ کتابوں کی کوئی باقاعدہ فہرست نہیں ہے  
اور کتابیں اگرچہ بیش قیمت ہیں لیکن بے ترتیب ہیں۔ یہاں فارسی و عربی کے بڑے ہی نامور  
و بیش قیمت مسودات ہیں۔ ان میں اکثر مصنفین ہی کے ہاتھ کے لکھے ہوئے ہیں۔ کتب خانہ  
کا سب سے بیش قیمت حصہ وہ ہے جہاں مصحف رکھے ہوئے ہیں۔ وہ نہایت حسین خط میں

۱۔ ”الفہرست“ (ابن الندیم) ، صفحہ ۳۳۹۔

۲۔ ”انسائیکلو پیڈیا آف اسلام“ جلد ۲ ، صفحہ ۱۰۴۔

۳۔ ”الفہرست“ صفحہ ۲۹۔

۴۔ ”صبح الاعشی“ (القلقشنندی) جلد ۱ ، صفحہ ۶۶ : ”مفتاح السعاده“

جلد ۱ ، صفحہ ۴۲۰۔

لکھے ہوئے ہیں۔ ان پر نہایت خوش نما گل کاری کی گئی ہے اور جلدیں نہایت عمدہ ہیں۔ علاوہ ازیں اور بھی قابل قدر تصانیف ہیں، مثلاً ”المسائل الشیرازیہ“ مصنفہ ابو علی الفارسی کا ایک نسخہ ہے جس کی خود مصنف نے تصحیح کی تھی۔ ”معجم الادباء“ کی پہلی جلد ہے جسے خود مصنف نے لکھا ہے۔ ابو العیان الاندلسی کی تصنیف ”التقریب“ بھی ہے جو مصنف کے ہاتھ کی لکھی ہوئی ہے۔ ”منہج البلاغۃ“ کا نسخہ بھی ہے جو حضرت علی سے منسوب کیا جاتا ہے۔ ایک نسخہ ”المتعبر بن الحکمہ“ مصنفہ ہبۃ الدین بن علی دحررہ ۵۳۸ رکھا ہوا ہے۔ علاوہ ازیں کثیر تعداد میں اور بھی شیعی تصانیف ہیں جن میں خاص طور پر اسانت اور وصایت پر زور دیا گیا ہے۔ قرآن مجید کی وہ آیات جن کے متعلق کہا جاتا ہے کہ حضرت علی کے قلم سے لکھی ہوئی ہیں کتب خانے میں نہیں ہیں بلکہ درگاہ میں رکھی ہوئی ہیں۔

### کتب خانہ ابن سوار، بصرہ

ابو علی بن سوار خود ایک عالم تھا اور علم کا سربل تھا۔ اس نے دو کتب خانے قائم کیے تھے۔ ایک بمقام رام ہرسز اور دوسرا یہ جس کے متعلق ہم لکھ رہے ہیں۔ طلباء ان دونوں کتب خانوں میں مطالعہ کرنے اور کتابوں کی نقل کرنے جایا کرتے تھے اور بانی کتب خانہ کی طرف سے ان کے کھانے کا انتظام کیا جاتا تھا۔ المقدسی کی روایت کے بموجب بصرہ کا کتب خانہ بڑا تھا اور یہاں کم بھی زیادہ ہوا کرتا تھا۔ علاوہ ازیں ایک عالم متکلمانہ دینیات کی تعلیم بھی دیا کرتا تھا، جیسا ہم پہلے بیان کر چکے ہیں۔ ”مقامات الحریری“ میں بھی اس کتب خانہ کا ذکر موجود ہے جہاں یہ تقریر البشارت البصری کی زبان سے کرائی گئی ہے۔

”جب میں وطن واپس آیا تو میں نے مقامی کتب خانے کو دیکھا جو علم دوست حضرات کا کاب اور مقامی اور غیر ملکی حضرات کا سنگم تھا۔ تھوڑی دیر میں ایک شخص جس کی داڑھی بہت بھری ہوئی تھی اور بظاہر نہایت خستہ حال تھا آکر بیٹھ گیا اور کسی نے بھی اس کی طرف توجہ نہ کی۔ لیکن جب اس نے بات چیت شروع کی تو بہت سے لوگ اس کی عالمانہ گفتگو سے مسحور ہو کر اس کی طرف کھینچ آئے اور اس کے گرد جمع ہو گئے“۔

### خزانہ سابور (دار العلم)

خزانہ سابور کا شمار اسلامی دنیا کے بہترین کتب خانوں میں ہوتا ہے۔ اسے ابونصر سابور بن اردشیر (متوفی ۵۱۶ھ) نے قائم کیا تھا۔ یہ شخص بواہدین کے وزراء میں سے تھا۔

۱. ”احسن التقاسیم“ صفحہ ۳۱۳۔

۲. ”مقامات“ صفحہ ۱۵۔



یہ کتب خانہ بغداد کے محلہ کرخ کے ایک حصہ میں جو "بین السورین" کے نام سے مشہور تھا قائم کیا گیا تھا۔ کتب خانہ کے لیے بہترین کتابیں جمع کرنے میں پیسے کا کوئی لحاظ نہیں کیا جاتا تھا۔ بنو مقلہ کے لکھے ہوئے قرآن مجید کے ایک سو نسخے تھے۔ علاوہ ازیں دس ہزار چار سو کتابیں مختلف شعبہ ہائے علوم سے متعلق تھیں۔ ان میں اکثر یا تو مصنفین کے ہاتھ کی لکھی ہوئی تھیں یا دنیا کے بڑے بڑے لوگوں سے حاصل کی گئی تھیں۔ سابور نے ادارہ کے اخراجات کا معقول انتظام کر دیا تھا۔ کتب خانے میں اس زمانے کے ممتاز حضرات اور علماء کا جاؤ رہا کرتا تھا اور اکثر مناظرے اور مباحثے منعقد ہوا کرتے تھے۔ مشہور فلسفی ابو العلاء المعری (متوفی ۹۴۴ھ) اکثر اس کتب خانے کے لیے سفر کیا کرتا تھا اور دوران قیام بغداد میں تو اٹھنے بیٹھنے کی یہی مرغوب جگہ تھی<sup>۱</sup>۔

اکثر مصنفین اور عشاق کتب نے بہت سی کتابیں اس کتب خانے کو عطا کر دی تھیں۔ ان میں احمد بن علی الخطیب<sup>۲</sup> اور جبریل بن بختیشوع شمال کے طور پر پیش کیے جاتے ہیں<sup>۳</sup>۔

### دار العلم الشریف الرضی

اس علمی مرکز کو الشریف الرضی (متوفی ۵۴۰ھ) نے بغداد میں قائم کیا تھا اور اس کا نام دارالعلم رکھا تھا۔ یہاں ایک نہایت عمدہ اور خوش اسلوبی سے مرتب کیا ہوا کتب خانہ تھا۔ کثرت سے طلباء یہاں استفادہ کرنے جمع ہوا کرتے تھے اور بانی دارالعلم کے لکچروں سے مستفیض ہوا کرتے تھے۔ ان طلباء کے تمام اخراجات الشریف الرضی خود برداشت کرتے تھے<sup>۴</sup>۔

### کتب خانہ مسجد زیدی

اس مسجد اور کتب خانے کی بنیاد ابوالحسن علی بن احمد الزیدی (م ۵۷۵ھ) نے ڈالی تھی۔ بیان کیا جاتا ہے کہ جب عضد الدین محمد نے المستفی بامر اللہ کی حکومت میں ایک مرتبہ معزول ہو جانے کے بعد دوبارہ قلمدان وزارت سنبھالا تو اس نے خلیفہ کو تحریری درخواست پیش کی کہ مجھے اجازت دی جائے کہ ایک ہزار دینار الزیدی کے پاس بھیجوں کیونکہ میں نے یہ سنت مانی تھی کہ دوبارہ وزارت سنبھالنے پر رقم دوں گا۔ خلیفہ نے نہ صرف اسے اجازت دی بلکہ اپنی طرف سے بھی ایک ہزار

۱- سوانح معری ابو العلاء المعری در "رسائل ابو العلاء" صفحہ ۲۰۔

۲- "رسائل ابو العلاء" صفحہ ۳۳۔

۳- "ارشاد" (یاقوت)، جلد ۱، صفحہ ۲۴۲۔

۴- ابن ابی اصیبعہ، جلد ۱، صفحہ ۱۴۶۔

۵- "مرآة الزمان" (صہبیل بن الجوزی)، جلد ۸، صفحہ ۲۲۷۔

دینار الزیدی کے پاس بھیج دیے۔ اس رقم سے الزیدی نے مسجد و کتب خانہ تعمیر کرایا۔ الزیدی نے اپنی وفات سے قبل اپنی تمام کتابیں اس کتب خانے کر دے دیں تاکہ طلباء اور دیگر متلاشیان علم ان سے استفادہ کریں۔<sup>۱</sup> تین دیگر علماء نے جن کو کتابوں سے عشق تھا یعنی ابو الخطاب العلیمی (متوفی ۵۵۷ھ) ، ابو الخیر صبیح الحبشی (متوفی ۵۸۳ھ) اور عظیم مورخ یاقوت الحموی<sup>۲</sup> (متوفی ۵۶۶ھ) نے بھی اپنی تمام کتابیں اس کتب خانے کے نام وقف کر دی تھیں۔

### دارالعلم

فاطمی خلیفہ الجاکم بامر اللہ نے قاہرہ میں یوم شنبہ ۱۰ جمادی ۳۹۵ھ کو دارالعلم یا دارالحکمة کا افتتاح کیا تھا۔ افتتاح سے قبل ایسی تیاریاں کی گئیں کہ اس کے سامنے دور ماسون رشید کا دارالحکمة ماند پڑ جائے۔ تمام عمارت کو سجایا گیا اور اعلیٰ قسم کا خوشنما فرنیچر مہیا کیا گیا۔ دروازوں اور غلام گردشوں پر قیمتی پردے لٹکانے گئے اور ضروری عملہ کا انتخاب کیا گیا۔ شاہی محل میں جس قدر کتابیں تھیں انہیں دارالعلم میں منتقل کرنے کے احکام نافذ کیے گئے اور دارالعلم میں بیش بہا ذخیرہ کتب جمع ہو گیا جو بادشاہوں ہی کے پاس ہو سکتا تھا۔ مختلف مضامین پر کتابیں جمع ہو گئیں جن میں بیشتر مصنفین ہی کے ہاتھ کی لکھی ہوئی تھیں۔ یہاں درس و تدریس کے لیے حفاظ، ہیئت دان، لغوی، ماہرین علم اللسان اور اطباء مقرر کیے گئے۔ علاوہ ازیں بے حد آسانیاں مہیا کی گئیں، مثلاً قلم کاغذ دوات مفت مہیا کیا جاتا تھا۔ بغیر تخصیص ہر شخص کو کتب خانے میں آنے کی اجازت تھی۔ چنانچہ طلباء کا ایک مجمع رہا کرتا تھا۔ کچھ درس میں شرکت کے لیے آتے تھے اور کچھ کتابوں کی نقلیں کرنے کے لیے اور مطالعہ کے لیے آیا کرتے تھے۔ دارالعلم میں اکثر مناظرے ہوا کرتے تھے جو عموماً حجت اور نزاع پر منتج ہوتے تھے۔<sup>۳</sup>

دارالحکمة زمانے کے اتار چڑھاؤ کے ساتھ ترقی و تنزل کی راہوں سے گزرنے کے باوجود چھٹی صدی کے اوائل تک قائم رہا۔ پھر جب الملک الافضل کو پتہ چلا کہ دارالحکمة کو بعض لوگ مقاصد رفض کے لیے استعمال کرتے رہے ہیں تو اس نے اس کو فوراً بند کر دینے کے احکامات جاری کر دیے۔<sup>۴</sup> ۵۱۷ھ میں الہامون البطاخر نے

۱- "مرآة الزمان" (سبل بن الجوزی)، جلد ۸، صفحہ ۲۲۷۔

۲- "رسالہ البہارہ"، ۳۳، صفحہ ۸۔

۳ و ۴- ایضاً ۳۳، صفحہ ۷۔

۵- "شذرات الذهب" (ابن العباد)، صفحہ ۱۲۲۔

۶- "الخطط" (المقریزی)، جلد ۱، صفحہ ۴۵۸-۴۰۹؛ جلد ۲، صفحہ ۳۴۲۔

۷- "تاریخ التمدن الاسلامی" (زیدان)، جلد ۳، صفحہ ۲۱۰۔

۸- "الخطط" (المقریزی)، جلد ۱، صفحہ ۴۵۹۔

خلیفہ کے حکم سے دارالعلم کو پھر کھول دیا۔ چنانچہ پھر اسی زور شور سے کام شروع ہو گیا جیسا پہلے تھا اور زوال خاندانِ فاطمی تک یہی کیفیت رہی۔ صلاح الدین نے اسے ختم کر کے اس کی جگہ ایک شافعی مدرسہ قائم کیا۔<sup>۱</sup>

### مدارس میں کتب خانے

عراق، خراسان، شام اور مصر کے تمام مدارس میں کتب خانے موجود تھے۔ کوئی مدرسہ ایسا نہ تھا جہاں کتابوں کا ذخیرہ نہ ہو، البتہ اس کی ترقی مدرسہ کی مالی امداد پر منحصر تھی۔

نظام الملک نے اپنے ہر مدرسہ میں ایک کتب خانہ بھی قائم کر دیا تھا اور ہر جگہ کتابوں کا خاصا ذخیرہ جمع کر دیا تھا۔ اس قسم کے کتب خانوں میں مدرسہ نظامیہ بغداد کا کتب خانہ سب سے بڑا تھا کیونکہ یہ مدرسہ بھی سب سے بڑا تھا۔ جو کتابیں نظام الملک نے اس مدرسہ کو دی تھیں ان میں ابراہیم الحربی کی تصنیف ”غریب الحدیث“ کی دس جلدیں تھیں جو ابو عمرو بن جیادیہ کے قلم کی لکھی ہوئی تھیں اور یہ اس کتاب کا بے نظیر نسخہ ہے۔<sup>۲</sup>

۵۵۸۹ میں خلیفہ الناصر الدین اللہ نے اس کتب خانے کی درستی کا حکم صادر فرمایا اور اپنے ذاتی کتب خانے سے ہزاروں کتابیں یہاں منتقل کر دیں۔ ابو الرشید مبشر الحسیب کے سپرد یہ کام ہوا کہ کتب خانہ کے لیے مناسب کتابوں کا انتخاب کرے۔<sup>۳</sup> ساتویں صدی کے نصف اول میں اس کتب خانہ کو ایک ہزار دینار کی قیمتی کتابوں کا ذخیرہ ملا۔ اس مرتبہ معطی محب الدین بن النجار (م ۵۶۵ھ) تھا۔<sup>۴</sup>

مدرسہ المستنصریہ میں بہت بڑا اور مرتب کتب خانہ تھا جہاں خلیفہ کے ذاتی کتب خانے سے ایک سو تیس ہزار کتابوں کے لائے گئے تھے۔<sup>۵</sup> ابن عنبہ العلوی کی روایت کے بموجب ان کتابوں کی تعداد آٹھ ہزار تھی۔<sup>۶</sup> المقریزی کے بیان کے مطابق اس کتب خانے میں ”کتاب الیاسہ“ (آئین منگول) کا نسخہ بھی تھا جس میں چنگیز خاں کے وہ فراسین تھے جو اس نے اپنی رعایا کے لیے جاری کیے تھے۔<sup>۷</sup> یہاں مصنف کے ہاتھ کی لکھی ہوئی ”تاریخ بغداد“ کی چودہ جلدیں بھی تھیں۔<sup>۸</sup>

- ۱- ”الخطاط“ (المقریزی)، صفحہ ۳۵۹ - ۳۶۰۔
- ۲- ”العبر“ (ابن خلدون)، جلد ۴، صفحہ ۷۹۔
- ۳- ”طبقات الشافعیہ“ (السبکی)، جلد ۳، صفحہ ۲۳۔
- ۴- القنطلی، صفحہ ۲۶۹۔
- ۵- ”فوات الوفيات“ (الکشی)، جلد ۲، صفحہ ۲۶۴۔
- ۶- ”تاریخ الخلفاء“ (السیوطی)، صفحہ ۳۰۶۔
- ۷- ”عمدة المطالب“ (ابن عنبہ)، غیر مطبوعہ، صفحہ ۱۹۵۔
- ۸- ”الخطاط“ جلد ۲، صفحہ ۲۲۔
- ۹- ”کشف الظنون“ (حاجی خلیفہ)، جلد ۱، صفحہ ۱۷۱۔

کہا جاتا ہے کہ مدارس دمشق کے بانی نورالدین نے بھی طالبان علم کے لیے بہت سی کتابیں عطا کر دی تھیں۔<sup>۱</sup> طب کی کتابیں دمشق کے بڑے ہسپتال کے کتب خانے میں جمع کر دی تھیں جو مثل دیگر ہسپتالوں کے علم طب کی تدریس کا مرکز تھا۔<sup>۲</sup> قاہرہ میں القاضی الفاضل نے اپنا مدرسہ ۵۵۸ھ میں قائم کرنے کے بعد مختلف مضامین کی ایک لا کھ کتابیں بہ طور عطیہ دے دیں جس سے طلباء آزادی کے ساتھ استفادہ کرتے تھے۔<sup>۳</sup>

قطب الدین نیشا پوری کی کتابوں کا بہترین ذخیرہ مدرسہ عادلہ الکبریٰ (جو ملک العادل صف الدین متوفی ۶۱۵ھ سے منسوب تھا) کو بہ طور عطیہ پیش کیا گیا۔<sup>۴</sup> شرف الدین بن عروہ (متوفی ۵۶۲ھ) نے اپنی کتابیں دارالحدیث العروہ کو جو اس کے نام سے منسوب تھا وقف کر دی تھیں۔<sup>۵</sup>

مدرسۃ الصاحبیہ میں جسے الصاحب صفی الدین بن عبداللہ (متوفی ۵۶۲۲ھ) نے قائم کیا تھا ایک بہت بڑا کتب خانہ تھا جس سے لوگ مفت استفادہ کرتے تھے۔<sup>۶</sup> وزیر سلطنت ابوالاشبال الجارث (م ۵۶۲۸ھ) نے مدرسہ البہنیہ قائم کیا اور علاوہ دیگر اوقاف کے اپنا ذاتی کتب خانہ بھی مدرسہ کو دے دیا۔<sup>۷</sup>

الامیر سیف الدین الجامی نے نہ صرف اپنے مدرسہ میں استاد مقرر کیے تھے بلکہ مدرسہ کے لیے ایک بہت بڑے کتب خانے کا بھی اہتمام کیا تھا۔<sup>۸</sup>

### نیم سرکاری کتب خانے

یہ کتب خانے عام نہ تھے کیونکہ ہر شخص کو وداں جانے کی اجازت نہ تھی۔ نہ وہ ذاتی ہی تھے کیونکہ ان کے مالکوں کو نہ تو ان سے استفادہ کرنے کی فرصت تھی اور نہ اس طرف توجہ تھی۔ یہ کتب خانے خائفاء یا بادشاہوں کی ملکیت تھے۔ انہوں نے ان کو اس لیے قائم کیا تھا کہ انہیں بھی علمی دنیا میں شہرت حاصل ہو۔

جیسا کہ المقدسی کا بیان عضد الدولہ کے شیرازی کتب خانے کے متعلق ہے، اس قسم کے کتب خانوں میں صرف ان لوگوں کو داخلہ ملتا تھا جو اعلیٰ طبقہ سے

۱- "المدارس فی التاریخ المدارس" جلد ۱، صفحہ ۶۰۸۔

۲- "تاریخ المارستانات فی الاسلام" (احمد عیسیٰ بیگ)؛ ابن اصیبہ، جلد ۲،

صفحہ ۱۵۵۔

۳- "الخطوط" صفحہ ۳۶۶۔

۴- "الروضتین" جلد ۱، صفحہ ۲۱۳، (ابوشامہ)۔

۵- النعمی صفحہ ۸۲۔

۶- الخطوط، جلد ۲، صفحہ ۳۷۱۔

۷- النعمی، جلد ۱، صفحہ ۲۱۵۔

۸- "الخطوط" جلد ۲، صفحہ ۳۸۷۔

تعلق رکھتے تھے<sup>۱</sup>۔ نامور فلسفی ابو علی سینا کو ساسانی کتب خانے میں مخصوص اجازت نامہ حاصل کر کے داخل ہونے کی اجازت تھی<sup>۲</sup>۔

اس قسم کے کتب خانے اسلامی دنیا میں کثرت سے تھے چند مثالیں درج ذیل ہیں :

### کتب خانہ الناصر لدين الله

الناصر کی شخصیت اور اس کی طویل مدت حکومت<sup>۳</sup> نے اسے خلافت کا وقار دوبارہ قائم کرنے کا موقع دیا تھا۔ جن باتوں پر اس نے توجہ دی ان میں علمی معاملات بھی تھے اور اسی لیے اس کے پاس ایک بہترین کتب خانہ بھی تھا۔ اس کی وسعت کا اندازہ ہم اس بات سے لگا سکتے ہیں کہ اس کے ایک حصہ کو تین جگہ تقسیم کیا گیا تھا۔ دو حصے مل کر تو دارالمنہاء اور الرباط الخاتونی السلجوقی کے کتب خانے بنتے تھے اور تیسرا حصہ النظامیہ کے کتب خانے کو دے دیا گیا تھا<sup>۴</sup>۔ اس حصہ کے متعلق جو النظامیہ کو دیا گیا تھا ابن الاثیر نے لکھا ہے کہ اس میں ہزار ہا نادر و بیش قیمت کتابیں تھیں<sup>۵</sup>۔

### کتب خانہ مستعصم بالله

اس کتب خانے کا ذکر متعدد کتابوں میں آتا ہے۔ ابن الفوطی لکھتے ہیں کہ مستعصم نے تخت خلافت پر متمکن ہونے کے ایک سال بعد یعنی ۱۱۳۵ء میں حکم نازل فرمایا کہ محل میں ایک بڑا کتب خانہ قائم کیا جائے۔ اس زمانے کے شعراء اس کتب خانے کے عجائبات سے اس قدر متاثر ہوئے کہ انہوں نے اس کی تعریف میں قصیدے لکھے۔ ابن الفوطی نے ایک نظم اپنی کتاب میں نقل کی ہے جو صفی الدین عبداللہ بن جمیل نے کہی تھی<sup>۶</sup>۔ الکتبی نے لکھا ہے کہ مستعصم نے ایک کتب خانہ قائم کیا اور اس کے لیے دو نہایت اعلیٰ درجہ کے کاتب ملازم رکھے<sup>۷</sup>۔ ابن الطقطقی نے دو کتب خانوں کا حال لکھا ہے جو مستعصم نے قائم کیے تھے۔ پرانا تو صدر الدین علی بن النیار کے زیر اہتمام تھا اور نئے کا انتظام صفی الدین عبد المنعم الارسوی کے سپرد تھا<sup>۸</sup>۔ ان دونوں کتب خانوں کا ذکر ابن عبد الحق البغدادی نے بھی کیا ہے<sup>۹</sup>۔

۱- "احسن التقاسیم" صفحہ ۴۴۹ -

۲- نکلسن ، *Literary History of the Arabs* ، صفحہ ۲۶۵ -

۳- اس نے ۵۷۵ سے ۶۲۲ تک حکومت کی -

۴- القفطی ، صفحہ ۲۶۹ -

۵- "الکامل فی التاریخ" جلد ۸ ، صفحہ ۲۹ -

۶- ملاحظہ ہو "حوادث الجامعہ" صفحہ ۱۸۳ -

۷- "فوات الوفيات" جلد ۲ ، صفحہ ۱۸ -

۸- "الفخری فی الاداب السلطانیہ" صفحہ ۲۸۰ -

۹- "مراسد الاطلاع" جلد ۳ ، صفحہ ۱۶۲ -

مستعصم خود ارباب عقل و دانش میں سے نہ تھا لیکن یہ روایت ہے کہ وہ اپنا کچھ وقت خزانۃ الکتب میں صرف کیا کرتا تھا لیکن اس سے کچھ زیادہ دلچسپی نہ تھی<sup>۱</sup>۔

### کتب خانہ خلفائے فاطمی

ابن الاثیر کا بیان ہے کہ المہدی کو اپنے بزرگوں سے ایک کثیر تعداد کتابوں اور دستاویزوں کی ورثے میں ملی تھی۔ جب المہدی سجدہ ساسہ کو جا رہا تھا تو یہ سارا ذخیرہ کتب چوری ہو گیا تھا لیکن اس کے بیٹے ابوالقاسم نے کچھ عرصہ بعد اسے دوبارہ حاصل کر لیا<sup>۲</sup>۔

قیاس یہ چاہتا ہے کہ یہ سارا ذخیرہ کتب اس ساز و سامان کے ساتھ جو المعز شمالی افریقہ سے لایا تھا قاہرہ منتقل ہو گیا۔ اگر یہ صحیح ہے تو پھر عظیم الشان فاطمی کتب خانے کی بنیاد یہی تھی۔

فاطمی خلفاء ہمہ وقت اس فکر میں رہتے تھے کہ ان کے محل کے کتب خانے میں زمانہ بھر کی کتابیں جمع ہو جائیں۔ ان کی اس تڑپ ہی کا نتیجہ ہے کہ ان کے کتب خانے میں بعض کتابوں کے غیر معمولی نسخے تھے لیکن پھر بھی وہ دیگر نسخے خریدنے پر فیاضی سے آمادہ رہتے تھے۔ چنانچہ لکھا ہے کہ اس کتب خانے میں مصحف شریف کے دو ہزار چار سو نسخے تھے جن میں بعض نہایت مشہور خطاطوں نے لکھے تھے۔ ان کی جلدیں نہایت خوشنما اور منقش تھیں<sup>۳</sup>۔ بارہ سو نسخے ”تاریخ الطبری“ کے تھے جن میں سے ایک مصنف کے ہاتھ کا لکھا ہوا تھا<sup>۴</sup>۔ ایک سو نسخے ابن درید کی تصنیف ”الجمہرہ“ کے تھے<sup>۵</sup> اور تقریباً تیس نسخے الخلیل کی تصنیف ”کتاب العین“ کے بھی تھے<sup>۶</sup>۔ اس کتب خانے میں کتابوں کی تعداد اس قدر زیادہ بڑھ گئی تھی کہ اس کے متعلق عجیب و غریب روایات مشہور ہیں، اگرچہ یہ مسئلہ متنازعہ فیہ ہے۔ ابوشامہ سنی سنائی باتوں کی بنیاد پر کتابوں کی تعداد بیس لاکھ بتاتا ہے<sup>۷</sup>۔ اور المقریزی نے مختلف تعداد بتائی ہے لیکن اس کا رجحان اس طرف ہے کہ سولہ لاکھ کتابیں تھیں<sup>۸</sup>۔ المقریزی

۱- الفخری، صفحہ ۲۹۵۔

۲- ”الکامل فی التاریخ“ جلد ۸، صفحہ ۲۹۔

۳- ”الخطط“ (المقریزی)، جلد ۱، صفحہ ۳۰۸۔

۴- ایضاً، صفحہ ۳۰۹۔ نیز ملاحظہ ہو ”الروضتین“ جلد ۱، صفحہ ۲۰۰،

جہاں تعداد ۱۲۲۰ درج ہے۔

۵- ایضاً، صفحہ ۳۰۸۔

۶- ایضاً۔

۷- ”الروضتین“ جلد ۱، صفحہ ۲۰۰۔

۸- ”الخطط“ جلد ۱، صفحہ ۳۰۹۔

کی روایت کے مطابق اس کثیر تعداد میں جن مضامین پر کتابیں تھیں وہ یہ ہیں۔ فقہ (مختلف فرقہ ہائے اسلام)، صرف و نحو، زبان، حدیث، تاریخ، ہیئت اور کیمیا، ابوشامہ اور المقریزی متفق ہیں کہ یہ کتب خانہ عجائبات عالم میں سے تھا اور یہ کہ قرون وسطیٰ کے اسلامی کتب خانوں میں بے نظیر تھا<sup>۱</sup>۔

یہ بیش بہا کتب خانہ اس وقت تک قائم رہا جب المستنصر کے عہد میں خانہ جنگی شروع ہوئی۔ اس جنگ کے دوران میں وحشی ترکوں نے دارالخلافتہ کو لوٹ لیا اور نہایت بیش بہا ذخیرہ ہائے فنون کو تباہ کر دیا اور انتہا یہ کہ اس بے مثال کتب خانے کو بالکل برباد کر دیا۔ نایاب مسودات سے آگ سلگائی جاتی تھی۔ کتابوں کی جلدوں سے سپاہیوں کے جوتوں کی مرست کی جاتی تھی اور بے شمار کتابیں پھاڑ پھاڑ کر بے دردی سے پھینک دی گئیں جن کے ڈھیر لگ گئے تھے۔ جو ”طلال الکتب“ کے نام سے مشہور ہو گئے تھے<sup>۲</sup>۔

جب بدرالجالی کو مصر کے معاملات کی سربراہی حاصل ہوئی تو اس نے حتی الوسع کتابیں دوبارہ جمع کرنے کی کوشش کی اور جس قدر کتابیں مل سکیں ان سے دوبارہ کتب خانہ قائم کر دیا۔ یہ کتب خانہ فاطمی محل میں اس وقت تک قائم رہا جب صلاح الدین نے اس خاندان کو شکست دی اور کتب خانے کو ختم کر دیا۔ رفض سے متعلق کتابوں کو برباد کر دیا، بعض کو نیلام کر دیا اور باقی کتابیں اس نے اپنے معتمدین التفاضل اور عماد الدین الاصفہانی کو دے ڈالیں<sup>۳</sup>۔

ان نیم سرکاری کتب خانوں کا تذکرہ ختم کرنے سے پہلے ہم بتانا چاہتے ہیں کہ ان کتابوں کا بیشتر حصہ کتب خانہ ہائے عام میں منتقل کر دیا گیا تھا، جیسا کہ ہم الناصر کے کتب خانے اور فاطمی محل کے کتب خانے کے متعلق لکھ چکے ہیں کہ بیشتر حصہ دارالعلم میں منتقل کر دیا گیا تھا۔

## ذاتی کتب خانے

یہ کتب خانے علماء نے اپنے ذاتی استعمال کے لیے قائم کیے تھے۔ ہمیں کوئی عالم ایسا نہیں ملتا جس نے اپنے لیے کچھ کتابیں جمع نہ کی ہوں۔ چنانچہ ہم کہہ سکتے ہیں کہ جس قدر علماء تھے اسی قدر کتب خانے بھی تھے۔ بہر حال ہم ان میں سے چند کتب خانوں کا مختصر حال بیان کرتے ہیں۔

۱- ”الخطط“ جلد ۱، صفحہ ۲۰۹۔

۲- ”الروضتین“ جلد ۱، صفحہ ۲۰۰؛ ”الخطط“ جلد ۱، صفحہ ۲۰۹۔

۳- ”الخطط“ (المقریزی) جلد ۱، صفحہ ۲۰۹، Lane-Poole،

History of Egypt صفحہ ۱۴۹۔

۴- ”الروضتین“ (ابوشامہ)، جلد ۱، صفحہ ۲۶۷؛ ”الخطط“ جلد ۱، صفحہ ۲۰۹۔

### کتب خانہ الفتح بن خاقان متوفی ۲۲۷ھ

الفتح بن خاقان کتابوں کا بڑا عاشق و دلدادہ تھا۔ وہ ہر وقت کوئی نہ کوئی کتاب اپنی بغل میں رکھتا تھا اور جب ذرا سا وقت ملتا مطالعہ کرنے لگتا تھا۔ علی بن یحییٰ المنجم کو اس کام کے لیے مقرر کیا گیا تھا۔ کہ الفتح کے لیے کتابیں منتخب کر کے کتب خانہ ترتیب دے۔ علی نے کچھ کتابیں اپنے کتب خانہ سے منتقل کر دیں اور ان کے علاوہ دیگر کتب بھی جو حاصل ہو سکیں مہیا کیں اور اس طرح ایک بے نظیر و شاندار کتب خانہ تیار کر دیا۔<sup>۲</sup> اس کتب خانہ کے لیے متعدد کتابیں لکھی گئیں، خاص طور پر نامور عالم الجاحظ نے یہ کام اپنے ذمہ لیا۔ ابن الندیم کی رائے اس کتب خانہ کے متعلق یہ ہے کہ کسی شخص نے کیا بہ لحاظ تعداد اور کیا بہ لحاظ خوبصورتی و خوش حالی اس سے بہتر مجموعہ کتب نہیں دیکھا تھا۔<sup>۳</sup>

### کتب خانہ حنین بن اسحاق متوفی ۲۶۲ھ

فاضل طب حنین کو اپنے عہد کی نہایت کارآمد چار زبانوں پر پورا پورا عبور حاصل تھا یعنی وہ یونانی، شامی فارسی اور عربی زبانوں پر حاوی تھا۔ لہذا اس کے کتب خانہ کی یہ خصوصیت تھی کہ اس میں علم طب کی کتابوں کا بہت بڑا ذخیرہ تھا اور مختلف زبانوں کی کتابیں بھی تھیں۔ درحقیقت حنین نے بے حد سعی و کوشش سے کتابیں جمع کی تھیں اور اس کے کتب خانے کا شمار اس زمانے کے بہترین اسلامی کتب خانوں میں ہوتا تھا۔ اس نے محض کتابوں کے لیے مختلف ملکوں کی سیاحت کی تھی اور ہر سفر میں خاصی تعداد کتابوں کی جمع کر کے لایا کرتا تھا۔ علاوہ ازیں خود اس کے بے شمار تراجم اور اس کی اپنی تصانیف سے بھی خاصا اضافہ ہونا یقینی ہے۔<sup>۴</sup>

### کتب خانہ ابن الخشاب متوفی ۵۶۷ھ

ابن الخشاب جو اپنے زمانے کا بہترین نحوی تھا اور دیگر علوم کا بھی مستند عالم تھا کتابوں کا بے حد دلدادہ تھا، لیکن اس کی مالی حالت اس قدر خراب تھی کہ اپنی

- ۱- "الفہرست" صفحہ ۱۶۹؛ "ارشاد" جلد ۶، صفحہ ۵۶؛ "فوات" (الکتبی) جلد ۲، صفحہ ۱۲۳۔
- ۲- "الفہرست" صفحہ ۲۰؛ "ارشاد" جلد ۵، صفحہ ۳۰۹؛ "فوات" جلد ۲، صفحہ ۱۲۳۔
- ۳- "الفہرست" صفحہ ۱۶۹۔
- ۴- ابن ابی اصیبعہ، جلد ۱، صفحہ ۱۸۶۔
- ۵- "الفہرست" صفحہ ۳۰۰؛ القفطی صفحہ ۱۷۳؛ ابن ابی اصیبعہ، جلد ۱، صفحہ ۱۸۷۔
- ۶- القفطی، صفحہ ۳۰۰؛ ابن ابی اصیبعہ جلد ۱، صفحہ ۱۹۷-۲۰۰۔



خواہش کے مطابق اپنا کتب خانہ بنانے کے قابل نہ تھا۔ کتابوں سے اسے ایسی لگن تھی کہ ایسا معلوم ہوتا ہے بعض دفعہ ان کے حصول کے لیے وہ ناجائز طریقے بھی استعمال کرتا تھا۔ نیلام میں یا کتاب کی دوکان میں جب وہ کسی کتاب کو خریدنا چاہتا تو چپکے سے اس کے چند اوراق بھاڑ کر الگ کر لیتا تھا اور کتب فروش کو اور دیگر خریداروں کو کتاب کا یہ نقص دکھا کر کتاب کی قیمت گرا دیتا تھا اور پھر خرید لیا کرتا تھا۔ پھر وہ صفحات اس میں جوڑ لیا کرتا تھا۔ علاوہ ازیں اگر کسی سے کوئی کتاب مستعار لیتا تو واپس ہی نہ کرتا بلکہ نہایت افسوس کا اظہار کر کے کتاب کے مالک سے کہہ دیتا کہ اب تو اس کتاب کا میرے کتب خانے سے نکلنا مشکل ہی ہے۔ بہر حال پھر بھی اس نے تمام کتابیں طالبان علم کے لیے ترکہ میں چھوڑیں۔

### کتب خانہ الموفق بن مطران متوفی ۵۸۷ھ

طیب فاضل الموفق کو کتابوں سے عشق تھا۔ اس نے اپنے کتب خانے میں تقریباً دس ہزار کتابیں چھوڑیں۔ چونکہ وہ بہت اچھا خوشنویس تھا لہذا اس نے بہت سی کتابیں اپنے کتب خانے کے لیے خود نقل کی تھیں اور اس کام کے لیے تین کاتب اور بھی ملازم رکھے تھے۔ اس نے اکثر کتابوں کی تصحیح بھی کی تھی اور ان پر حواشی بھی لکھے تھے۔

### کتب خانہ جمال الدین القفطی متوفی ۶۲۶ھ

شام کے حکمران ایوبی خاندان کا وزیر القفطی مختلف علوم و فنون کا مسلم الثبوت استاد تھا۔ اسے کتابوں سے ایسا شغف تھا کہ لوگ دور دراز کا سفر کر کے اس کے لیے کتابیں اور مسودات لایا کرتے تھے۔ وہ بھی دل کھول کر نہایت فیاضی سے معاوضہ دیا کرتا تھا اسے کتابوں سے ایسا عشق تھا کہ شادی کرنے سے بھی انکار کر دیا تھا۔ کہا جاتا ہے کہ اس کے کتب خانے کی مالیت پچاس ہزار دینار تھی۔ اس کی وصیت کے مطابق اس کی وفات کے بعد تمام کتابیں حلب کے حکمران الناصر کو دیدی گئیں۔

### کتب خانہ المبشر بن فاتک متوفی اواخر پانچویں صدی

فاضل طیب ابن فاتک کے پاس کتابوں کا ایک حیرت انگیز ذخیرہ تھا۔ اس نے اپنا بیشتر وقت کتب خانے ہی میں گزارا کرتا تھا۔ کہتے ہیں کہ اس کی بیوی کتابوں



۱- یاقوت، جلد ۴، صفحہ ۲۸۶ -

۲- ابن ابی اصیبعہ، جلد ۲، صفحہ ۱۷۸؛ "خطط الشام" (کرد علی) جلد ۶،

صفحہ ۱۹۳ -

۳- "فوات الوفيات" جلد ۲، صفحہ ۹۷؛ "خطط الشام" جلد ۶، صفحہ ۱۹۳؛

"اسلامک کلچر" جلد ۳، ۱۹۲۹ -

سے بے حد جلتی تھی کیونکہ وہ اپنا سارا فالتو وقت کتب خانے ہی میں صرف کیا کرتا تھا۔ چنانچہ اس کی بیوی نے اس کی وفات کے بعد فوراً رنج و غم سے ان ساری کتابوں کو گھر کے اندر ایک آرائشی حوض میں پھینک دیا۔ اگرچہ کتابوں کو جلد ہی وہاں سے نکال لیا گیا لیکن پھر بھی کتابیں خراب ہو گئیں اور کاغذ کا بہت سا رنگ بدل گیا۔

### کتب خانہ افرائیم بن رفان ۵۰۰ھ

علی بن رضوان کا بہترین شاگرد افرائیم تھا۔ اس کے پاس خزائن کتب تھے جن میں زیادہ تر طب کی کتابیں تھیں۔ کسی سبب سے افرائیم اپنے کتب خانہ میں سے دس ہزار کتابیں بیچنے پر راضی ہو گیا اور خریدار اتفاق سے کوئی عراقی تھا۔ جب ملک الافضل نے یہ خبر سنی تو اس نے تمام کتابیں خریدنے کا فیصلہ کیا تاکہ مصری ان کتابوں سے استفادہ کریں (یعنی کتابیں عراق نہ جا سکیں)۔ لہذا سب کتابیں الافضل کے کتب خانے میں منتقل ہو گئیں، لیکن پھر بھی اس سے دوگنی کتابیں بچ رہیں۔

### کتب خانہ عماد الدین الاصفہانی

عماد الدین الاصفہانی نے جب یہ سنا کہ فاطمی کتب خانے کی کتابیں بہت کم قیمت پر فروخت ہو رہی ہیں تو فوراً نیلام میں پہنچ گیا۔ جن اعلیٰ درجہ کی کتابوں کو اس نے منتخب کیا ان کی قیمت چند سو دینار ہوتی تھی، لیکن صلاح الدین نے اسے کتابیں بلا قیمت نذر کر دیں۔ کچھ دن بعد صلاح الدین نے محل کے کتب خانے سے کچھ اور کتابیں منتخب کر کے عماد الدین کو عطا کیں۔ کتابوں کے تیسرے تحفہ کے متعلق عماد الدین نے یہ لکھا ہے: ”ایک دن میں سلطان کی خدمت میں حاضر ہوا۔ اس کے سامنے کچھ کتابیں پڑی ہوئی تھیں۔ مجھے ان کتابوں پر نظر ڈالنے کے لیے بلایا گیا اور جب مجھ سے کہا گیا کہ ان میں چند کتابیں ایسی ہیں جن کی مجھے تلاش تھی تو میں نے جواب میں عرض کیا کہ یہ تو ساری ہی کتابیں میرے مطلب کی ہیں۔ چنانچہ وہ سارا ذخیرہ مجھے بخش دیا گیا“۔



۱- ابن ابی اصیبعہ، جلد ۲، صفحہ ۹۸؛ الققطی، صفحہ ۲۶۹۔

۲- ابن ابی اصیبعہ جلد ۲، صفحہ ۱۰۵۔

۳- ”الروضتین“ (ابوشامہ) جلد ۱، صفحہ ۲۶۸۔

## اساتذہ

قرون وسطیٰ کے علماء میں یہ کوئی تخصیص نہ تھی کہ کون ان میں مدرس ہے اور کون نہیں ہے۔ ہر عالم کسی نہ کسی طرح درس و تدریس میں مشغول رہتا تھا۔ کوئی تو باقاعدہ ایک جگہ بیٹھ کر درس دیتا تھا اور کوئی کتابیں شائع کر کے اشاعت علم میں مصروف رہتا تھا۔ لہذا اگر ہم اس جگہ ان علماء کا بھی تذکرہ کریں جو پیشہ ور استاد نہ تھے تو اس میں کوئی مضائقہ نہیں۔

### اساتذہ کی اہمیت

ہر طالب علم کے لیے یہ لازمی تھا کہ وہ صرف کتابوں ہی سے اپنے علم میں اضافہ نہ کرے بلکہ کسی استاد کی خدمت میں رہ کر براہ راست درس لے۔ بعض مسلمان تو اس بات کو بدبختی تصور کرتے تھے کہ استاد کو چھوڑ کر محض کتاب پر اکتفا کیا جائے اور بعض حضرات تو یہاں تک کہتے تھے کہ بے استاد طالب علم بے دین ہے جس نے شیطان کو اپنا رہنما بنا لیا ہے<sup>۱</sup>۔

استاد کی ضرورت کا اظہار حضرت مصعب بن زبیر، حضرت امام شافعی اور اخوان الصفاء نے ان الفاظ میں کیا ہے:

”لوگوں نے جو کچھ سیکھا ہے اس میں سے بہترین بات سنہ سے نکالتے ہیں، جو کچھ انہوں نے لکھا ہے اس میں سے بہترین چیز سیکھ لیتے ہیں اور جو کچھ سنا ہے اس میں سے بہترین بات لکھ لیتے ہیں۔ لہذا اگر تمہیں علم کی تلاش ہے تو اسے کسی کے ہونٹوں سے حاصل کرو۔ اور اس طرح تمہیں چیدہ اور برگزیدہ علم حاصل ہوگا“ (مصعب)<sup>۲</sup>۔

”جو شخص صرف کتابوں سے علم حاصل کرتا ہے اسے وہ امتیاز حاصل نہیں ہوگا جس کی اسے ضرورت ہے“ (امام شافعی)<sup>۳</sup>۔

”ہر شخص کی قوت سے باہر ہے کہ وہ صرف اپنی کوشش سے علم حاصل کرے۔“

- ۱- ”تذکرۃ السامع و المتکلم“ (ابن جماعہ)، صفحہ ۸۷۔
- ۲- ”الشکوہ“ (گمنام)، ”جرنل ایشیا ٹک“، ۱۹۴۰ء صفحہ ۲۸۴۔
- ۳- ”المحاضرات الابرار“ (محمی الدین ابن عربی) غیر مطبوعہ استامبول۔
- ۴- ”تذکرہ السامع“ (ابن جماعہ)، صفحہ ۸۷۔

اس لیے ہر طالب علم کے لئے ایک استاد کی ضرورت ہے جو حصول علم ، تعمیر سیرت اور اس کے عقائد و اعمال میں رہنما کا کام دے۔“ (اخوان الصفاء)۔  
جب یہ امر مسلمہ ہے کہ حصول علم کے لیے استاد کی ضرورت ہے تو پھر ان ہی حضرات کا انتخاب کیا جائے جن کا علم وسیع ہو اور جن کا اپنے زمانے کے کاملین سے پورا پورا ربط و ضبط ہو۔

### حکومت و اساتذہ کے تعلقات

رسول اکرم صلعم نے ابتدا ہی سے اسلام کے اصول اپنے متبعین کو سکھانے شروع کر دیے تھے<sup>۱</sup>۔ یہ کام آنحضرت صلعم نے ایک پیغمبر کی حیثیت سے کیا تھا نہ کہ ایک سیاسی رہنما کی حیثیت سے۔ آپ کی وفات کے بعد ہر معاملہ میں صحابہ سے اور خصوصاً خلفائے راشدین سے مشورہ کر لیا جاتا تھا۔ جب خلفاء محض سیاسی سربراہ بن کر رہ گئے اور مذہب میں انہیں کافی درجہ حاصل نہ رہا تو مسلمانوں کی تعلیم کا کام علماء کے ذمہ ہو گیا۔ ذمہ داری کی اس منتقلی کا ایک اور بھی سبب ہوا اور وہ یہ کہ جب اسلام دور دراز ممالک میں پہنچ گیا تو نو مسلموں کو اسلامی تعلیمات کی ضرورت ہوئی جسے صرف ایک شخص پورا نہ کر سکتا تھا۔ چنانچہ نئے مفتوحہ علاقوں میں علماء اور فقہاء کو روانہ کیا گیا۔ مثلاً جب آنحضرت صلعم فتح مکہ کے بعد مدینہ تشریف لے گئے تو مکہ میں حضرت معاذہ کو چھوڑ آئے تاکہ وہ نو مسلموں کو اسلامی تعلیمات سے روشناس کریں۔ حضرت عمر نے اسی کام کے لیے عبداللہ بن مسعود کو کوفہ ، ابو موسیٰ اشعری کو بصرہ روانہ کیا۔ اور جب المہدی نے ہندوستان کو افواج روانہ کیں تو الربیع بن صبیح کو ساتھ کر دیا و قس علیٰ هذا۔

ان لوگوں کا تقرر بطور اساتذہ نہیں ہوتا تھا بلکہ یہ بھی اس فوج کا ایک حصہ ہوتے تھے جو مختلف مقامات پر متعین کی جاتی تھی اور بقول پروفیسر گب یہ فوجی ہیڈ کوارٹر نہ صرف فوج کے مراکز تھے بلکہ تبلیغ مذہب کے مراکز بھی تھے۔<sup>۲</sup>  
بہت سے علماء اپنی خوشی سے مختلف مقامات پر تعلیمات اسلام کی تبلیغ کے لیے محض اس واسطے جاتے تھے کہ اس میں انہیں اللہ کی خوشنودی منظور تھی اور اسی کی ذات سے اس کے صلہ کی تمنا تھی۔ بہر حال مساجد ہر اس شخص کے لیے کھلی ہوئی تھیں جو درس و تدریس کا اہل تھا اور مسجد میں بیٹھ کر تعلیم دینا چاہتا تھا اور اہل علم اس کام کو نہایت جوش و خروش سے انجام دیتے تھے۔ وقت گزرتا گیا اور علماء بغیر کسی مزاحمت کے اس کام کو انجام دیتے رہے۔ انہوں نے مساجد کو اپنا مرکز بنا لیا تھا۔ حکومت

۱۔ ”رسائل اخوان الصفاء“ جلد ۳، صفحہ ۱۸۔

۲۔ ”تذکرہ السامع“ (ابن جباعہ)، صفحہ ۸۷۔

۳۔ ”صحیح البخاری“ جلد ۱، صفحہ ۷۷۔

۴۔ Mohammedanism، صفحہ ۵۰۳۔

نہ ان کا تقرر کرتی تھی ، نہ خدمت کا کوئی معاوضہ دیتی تھی اور وہ جو مضمون چاہتے تھے پڑھاتے تھے۔ یہی حالات دور جدید تک برابر قائم رہے۔

جب کبھی حکومت کی طرف سے کسی خاص مضمون کی تعلیم کے لیے تجویز پیش ہوئی یا حکومت نے کوئی درس گاہ قائم کی تو تنخواہ دار مدرسین کا تقرر عمل میں آیا اور تعلیم میں حکومت کی مداخلت کا آغاز اسی وقت سے ہوا۔ اس کی ابتدا اس وقت سے ہوئی جب حضرت معاویہ نے اپنے گروہ کی معاونت کے لیے التخصص کی تعلیم کا انتظام کیا۔ حضرت معاویہ نے ایک شخص کا تقرر اس غرض سے کیا کہ وہ نماز فجر اور نماز عصر کے بعد مسجد میں بیٹھ کر حاضرین کو قصے پڑھ کر سنایا کرتا تھا ، مثلاً شہادت حضرت عثمان کا قصہ، تاکہ اہل شام کے جذبات حضرت علی کے خلاف بھڑکائے جائیں۔

مصر میں قصص کی ابتدا سنہ ۵۳۸ میں کی گئی۔ وہاں توبہ الحضرمی ، ابو اسماعیل بن نعیم اور ابو رجب بن عاصم بڑے بڑے قصاص تھے۔ ابو رجب کا مشاہرہ دس دینار تھا۔<sup>۱</sup> جب بغداد میں بیت العلم قائم ہوا تو مترجم ، مہتمم کتب خانہ ، نقل نویس اور دیگر علماء و فضلاء کا تقرر کیا گیا اور ان کو فیاضانہ مشاہرے دیے جانے لگے۔<sup>۲</sup>

الازھر کی ابتدا ۵۳۹ میں بہ حیثیت ایک مسجد کے ہوئی لیکن ۵۳۷ میں اسے جامعہ میں تبدیل کر دیا گیا اور ۵۳۵ میں الحاکم نے دارالحکمة کی بنیاد ڈالی۔ ان دونوں اداروں کے لیے تنخواہ دار اطباء اور لائبریرین کا تقرر ہوا۔

جب اسلامی دنیا میں جایجا نظامیہ کالج قائم ہوئے تو ہر کالج میں تنخواہ دار مدرسین کا تقرر ہوا۔ مشہور و معروف نظامیہ کالج بغداد کی کرسی صدارت کے لیے ابو اسحاق شیرازی کو نامزد کیا گیا۔ لیکن وہ افتتاح کالج کے دن تشریف نہیں لائے۔ چنانچہ ابن الصباغ کو بیس روز کے لیے عارضی طور پر مقرر کیا گیا۔ اس دوران میں نظام الملک نے شیرازی کے شبہات کو دور کر کے انہیں صدارت کے لیے راضی کر لیا۔

نور الدین نے شام میں اور صلاح الدین نے مصر و شام میں جس قدر مدارس قائم کیے تھے سب میں تنخواہ دار مدرسین کا تقرر کیا گیا۔ ان کثیر تعداد مدرسین

۱- "الخطط" جلد ۲ ، صفحہ ۲۵۳ -

۲- ایضاً ، صفحہ ۲۵۳-۲۵۴ - اگرچہ مصنف نے یہ صراحت نہیں کی کہ یہ دینار ماہانہ ادا کئے جاتے تھے لیکن چونکہ ماہانہ تنخواہ کا دستور تھا لہذا ماہانہ ہی ہوں گے۔

۳- "الفہرست" صفحہ ۱۵۳-۱۵۴ ؛ "طبقات الاطباء" (ابن ابی اصیبعہ) ،

صفحہ ۱۸۶-۱۸۷

۴- "الخطط" جلد ۲ ، صفحہ ۲۷۳-۳۱۲ -

۵- "الکامل" (ابن الاثیر) ، ۱۰-۳۸ -

میں سے ہم صرف ابوالبرکات العارثی (متوفی ۵۶۲ھ) ، نجم الدین العبابوشانی (متوفی ۵۸۷ھ) اور عماد الدین الکاتب (متوفی ۵۹۷ھ) کے ناموں پر اکتفا کرتے ہیں۔

ما قبل آخر عباسی خلیفہ المستنصر کے قائم کردہ مدرسہ المستنصریہ میں سنی فقہ کے چار الگ الگ شعبے تھے اور ہر شعبہ کا صدر علیحدہ تھا۔ ہر مدرس کے زیر سبق پچھتر طلباء تھے جن سے کوئی فیس نہیں لی جاتی تھی۔ مدرسین کی ماہانہ تنخواہ مقرر تھی اور تین سو طلباء میں سے ہر ایک کو ایک طلائی دینار ماہانہ دیا جاتا تھا۔

خوش قسمتی سے ہمیں چند دلچسپ دستاویزات ہاتھ لگی ہیں جن میں ان اساتذہ کے تقرر کے پروانے درج ہیں۔ انہیں پڑھ کر پتہ چلتا ہے کہ اسلامی دنیا میں ان عہدہ داروں اور ان عہدوں کی ہر قرن میں کس قدر زیادہ اہمیت اور قدر و منزلت تھی۔ ہم یہاں صرف تین دستاویزات کا خلاصہ پیش کریں گے۔

پہلی دستاویز وہ ہے جسے الحاکم باسرا اللہ نے داعی الدعاة کو فاطمی عقاید کی تعلیم کے لیے مقرر کرتے وقت جاری کیا تھا۔ الحاکم اس دستاویز میں یوں گویا ہے :

”میں داعی الدعاة کو ہدایت کرتا ہوں کہ وہ فاطمی عقاید کی تبلیغ کرے اور اس کے فوائد سے نو معتقدین کو بہرہ ور کرے۔ اس سے ان کے عقاید میں پختگی پیدا ہوگی، اس تعلیم کی پاکیزگی سے ان کے قلوب سنور ہوں گے اور شکوک و شبہات کی پراگندگی سے انہیں نجات ملے گی۔“

آگے چل کر الحاکم داعی الدعاة کو اس طرح مخاطب کرتا ہے :

”سب سے پہلے نو مذہبوں سے قسم لی جائے۔ پھر ان کو مذہبی عقیدہ کی تاقین کی جائے بشرطیکہ ان کی سیرت پاک ہو اور عقیدہ میں مخلص ہوں۔ قسم اور عہد پر قائم رہنے کے لیے ان کی ہمت افزائی کی جائے۔ اپنا مذہبی عقیدہ صرف قابل اعتماد لوگوں پر ظاہر کیا جائے اور تخم ریزی کے لیے نہایت زرخیز زمین منتخب کی جائے۔“

دوسری دستاویز میں سلطان سنجر السلجوقی ابن ملک شاہ پہلے تو ایک مقدمہ میں وزیر اعظم نظام الملک اور اس کی علمی فیاضیوں کا تذکرہ کرتا ہے، پھر نیشاپور کے مدرسہ نظامیہ کا ذکر کرتا ہے اور اس کے مدرسین کی علمی ترقیوں کا ذکر کر کے اس

۱- ”تاریخ المدارس“ (النعمی) ، جلد ۱ ، صفحہ ۴۰۷۔

۲- ”حسن المحاضرہ“ (السیوطی) ، جلد ۱ ، صفحہ ۱۷۰۔

۳- ”تاریخ المدارس“ ، جلد ۱ ، صفحہ ۴۰۸۔

۴- ابن العبری ، صفحہ ۴۲۵ ، ”اسلامک سولزیشن“ (خدا بخش) ، صفحہ ۲۸۷۔

۵- مکمل دستاویز کے لیے ملاحظہ ہو ”صبح الاعشاء“ (القلقشندی) ، جلد ۱ ،

ساری تمہید کے بعد محمد بن یحییٰ کا تقرر ان الفاظ کے ساتھ کرتا ہے :  
 ”چونکہ دور حاضرہ کی زینت اس شخص کی ذات سے ہے جسے محمد بن یحییٰ  
 نیشا پوری کہتے ہیں۔ خدا اس کی عمر میں برکت دے۔ اور چونکہ وہ فقہ  
 شافعی و حنفی کا کام ہے اس لیے ہم نے اس کا تقرر مدرسۂ نظامیہ نیشاپور  
 کی مدرسے پر کیا ہے اور اسے مزید یہ خدمت تفویض کی گئی ہے کہ مدرسہ  
 کے نظم و نسق، اس کے اوقاف اور دیگر معاملات کی بھی نگرانی کرے۔“  
 تیسری دستاویز تاج الدین السبکی مصنف ”طبقات الشافعیۃ الکبریٰ“ کے تقرر سے  
 متعلق ہے جس کا خلاصہ یہ ہے :

”چونکہ تاج الدین السبکی سب سے زیادہ روشن ستارہ ہے لہذا اس مدرسۂ  
 التہویہ میں مدرس مقرر کیا جاتا ہے۔ اسے لازم ہے کہ اس فرض کو اپنی  
 نمایاں قوت اور خلوص کے ساتھ پورا کرے تاکہ ہماری اسیدیں اور خواہشات  
 پوری ہوں۔“

### معاشرے میں اساتذہ کا درجہ

اساتذہ کی مالی حالت اور معاشرہ میں ان کے درجے کا پتہ چلانے کے لیے ان کو  
 تین اقسام پر منقسم کرنا ہو گا :

- ۱۔ معلمین اطفال؛ جو عموماً معلم کتاب کہلاتے تھے۔
- ۲۔ اتالیق۔
- ۳۔ معلمین مساجد و مدارس۔

ان میں سے ہر ایک کا مقام جدا جدا تھا۔ اس لیے ہم ہر ایک کا الگ الگ تذکرہ  
 کریں گے۔

### معلم کتاب

جہاں کہیں مدرسین کے معاشری درجے سے متعلق عدوسی بیانات ملتے ہیں تو وہاں  
 اس قسم کے مقولے نظر آتے ہیں جنہیں الجاحظ نے جمع کر دیا ہے :

”مدرسین سے، گذریوں سے، اور ان لوگوں سے جو عورتوں میں اٹھتے بیٹھتے ہیں  
 کبھی مشورہ نہیں کرنا چاہیے۔“

”مدرسہ کے بیاں جی سے بھی زیادہ احمق۔“

”حالت تین جگہ پائی جاتی ہے۔ دزریوں میں، مدرسوں میں، اور جو لاہوں میں۔“

- ۱۔ مکمل دستاویز کے لیے ملاحظہ ہو ”یادگار“ فارسی رسالہ جنوری فروری  
 ۱۹۳۵ء، صفحہ ۳۱-۳۳۔
- ۲۔ پوری دستاویز الصمدی کی تصنیف ”التذکرۃ الصلاحیہ“ میں ہے (غیر مطبوعہ)  
 ملکیت پروفیسر آربری، اوراق ۹۸-۹۹۔
- ۳۔ ”البيان و التبیین“ (الجاحظ) جلد ۱، صفحہ ۱۳۰؛ حطی، صفحہ ۳۰۹۔
- ”انسائیکلو پیڈیا آف رلیجنز“ جلد ۵، صفحہ ۲۰۱۔

بلا شبہ الجاحظ نے ان اقوال کو نقل کیا ہے لیکن اس نے خود اپنی اسی تصنیف ”البيان والتبيين“ اور ”رسالة المعلمين“ میں اساتذہ کے معاشری درجہ کے متعلق بڑی کام کی تفصیلات درج کی ہیں۔ اس نے صاف طور پر لکھا ہے کہ یہ اقوال صرف مکتب کے میاں جی پر منطبق ہو سکتے ہیں اور وہ بھی سب پر نہیں۔<sup>۲</sup> ہم اس مسئلہ پر اس حقیقت کی روشنی میں بحث کریں گے۔

اکثر حالات میں یہ دیکھا گیا ہے کہ بچوں کے میاں جی کو اچھی نظر سے نہیں دیکھا جاتا تھا۔ آئیے ہم ان حضرات کے متعلق پہلے چند حکایتیں درج کریں :

ایک مرتبہ کوئی لڑکا اپنے استاد کے سامنے قرآن مجید پڑھ رہا تھا۔ جب وہ اس آیت پر پہنچا ”وإن علیک اللعنة الی یوم الدین“<sup>۳</sup> [اور بے شک تجھ پر (میری) لعنت رہے گی قیامت کے دن تک] تو وہ اسے بار بار میاں جی کی طرف منہ کر کے دہرانے لگا اور ہر مرتبہ لفظ ”تجھ“ پر خاص طور پر زور دیتا رہا۔ میاں جی کو غصہ آ گیا اور جھلا کر کہا ”لعنت ہو تجھ پر اور تیرے باپ پر“۔ لڑکے نے جواب دیا کہ ”میری کتاب میں تو یہ ہے کہ لعنت صرف تجھ پر ہوگی۔ کیا آپ یہ چاہتے ہیں کہ میں اس طرح پڑھوں کہ لعنت تجھ پر اور تیرے باپ پر ہو۔“<sup>۴</sup>

ایک فقہی آیت ”غلبت الروم“ (اہل روم مغلوب ہو گئے) کو غلطی سے یوں سمجھ رہے تھے کہ ”ترک مغلوب ہو گئے“۔ جب کسی نے اس غلطی کی طرف توجہ دلائی اور کہا ”ترک کی بجائے“ ”اہل روم“ کہو تو جواب دیا ”اس میں مضائقہ ہی کیا ہے ہمارے تو دونوں ہی دشمن ہیں۔“<sup>۵</sup>

ایک اور میاں جی اپنے شاگرد کو قرآن مجید کی آیات قصداً بے ترتیب کر کے اس طرح پڑھا رہے تھے : واذ قال لقمن لابنہ۔ لا تقصص رعیاک علی اخواتک فیکید و الک کیدا۔<sup>۶</sup> واکیدو کیدا۔ فمهل الکفرین امهلوم رویدا<sup>۷</sup> (”اور یاد کرو جب لقمان نے اپنے بیٹے سے کہا جب وہ اسے نصیحت کر رہے تھے اے میرے پیارے بیٹے اپنے بھائیوں سے اپنا خواب بیان نہ کرنا کہیں وہ تیرے خلاف سازش نہ کریں۔ اور میں ان کے خلاف تدبیر کرتا ہوں۔ پس کافروں کو مہلت دو ان کے ساتھ کچھ دن نرمی کا برتاؤ کرو“)<sup>۸</sup>۔ میاں جی سے اس بے ترتیبی کے ساتھ قرآن مجید

۱ - غیر مطبوعہ جس کا کچھ حصہ برٹش میوزیم میں اور باقی موصل میں ہے۔

۲ - ”البيان و التبيين“ جلد ۱، صفحہ ۱۴۰۔

۳ - سورہ ۱۵، آیت ۳۔

۴ - ”محاضرات الادباء“ (الاصفہانی)، جلد ۱، صفحہ ۳۰۔

۵ - ”المستطرف“ جلد ۲، صفحہ ۲۱۵۔

۶ - سورہ لقمن (۱۳)۔

۷ - سورہ یوسف (۵)۔

۸ - سورہ طارق (۱۶-۱۷)۔



پڑھانے کا سبب دریافت کیا گیا کیونکہ قرآن مجید کو بے ترتیبی سے پڑھنے کی ممانعت ہے، تو جواب دیا کہ اس لڑکے کا باپ مجھے باقاعدہ تنخواہ نہیں دیتا لہذا میں اسے اپنی تعلیم سے کیوں نفع پہنچاؤں؟<sup>۱</sup>

کسی کتاب کے بچوں نے چھٹی منانے کا تہیہ کیا اور اس کے لیے ترکیب سوچی۔ انہوں نے یہ سازش کی کہ میاں جی کو اس ترکیب سے بہکایا جائے کہ اپنے آپ کو بیمار تصور کرنے لگیں۔ چنانچہ جب شاگردوں نے میاں جی کو دیکھا تو رنج کی سی صورت بنا لی اور ہر ایک نے الگ الگ پوچھنا شروع کیا کہ حضور کا مزاج کیسا ہے؟ آپ کو کیا تکلیف ہے؟ پھر سب نے یہ کہنا شروع کیا کہ حضور آرام فرمائیں تو بہتر ہے۔ میاں جی جال میں پھنس گئے اور بچوں کو چھٹی دے کر پلنگ پر جا لیٹے۔<sup>۲</sup>

ابن حوقل نے صقلیہ کے مزید معلمین اطفال کی حماقتوں کا ذکر کیا ہے۔ صرف پارسو میں تین سو اساتذہ تھے۔ دراصل اس کثرت کی وجہ یہ تھی کہ حکومت نے مدرسین کو فوجی خدمت سے مستثنیٰ کر دیا تھا لہذا بے شمار جہلاء نے فوجی خدمات سے بچنے کے لیے مدرسے کا پیشہ اختیار کر لیا تھا۔<sup>۳</sup> ابن حوقل اس طرح بیان کرتا ہے کہ ”ان میں اکثر تو بالکل جاہل ہیں اور بقیہ بھی اس قابل نہیں ہیں کہ بچوں کی تعلیم و تربیت ان کے سپرد کی جائے۔ نہ ان کا کوئی کردار ہے نہ ان میں علمیت ہے، پھر بھی وہ عالم ہونے کا جھوٹا دعویٰ کرتے ہیں۔ نہایت شرمناک بات جو میں نے دیکھی وہ یہ کہ ایک مکتب میں پانچ مدرس کام کرتے ہیں۔“<sup>۴</sup>

ہم نے یہ بھی سنا ہے کہ بعض مقدمات میں مکاتب کے مدرسین کو عدالت گواہی میں قبول نہیں کرتی تھی۔<sup>۵</sup> اس نکتہ کی تشریح ابن عبدون نے کی ہے جس سے پتہ چلتا ہے کہ ان میں سے بعض لوگ اپنے کو ”حاصل قرآن“ تصور کرتے تھے اور اس سے غلط فائدہ اٹھاتے تھے اور لوگوں پر یہ بات جانے کی کوشش کرتے تھے کہ ”حاصل قرآن“ جھوٹ بول ہی نہیں سکتا۔ اس خیال سے غلط فائدہ اٹھا کر وہ اکثر و بیشتر عدالتوں میں پیشہ ور گواہ کی حیثیت سے آ موجود ہوتے تھے۔<sup>۶</sup>

اس میں شک نہیں کہ ان قصہ کہانیوں میں سے اکثر مبالغہ آسبز یا بالکل بے بنیاد ہیں۔ لیکن یہ تسلیم کرنا پڑے گا کہ کچھ نہ کچھ بات ضرور ہے جس پر راویوں نے مضحکہ انگیز قصے گھڑ لیے ہیں۔ مکاتب کے اکثر مدرسین کو محض اس بناء پر سزا

۱۔ ”محاضرات الادباء“ (الاصفہانی)، جلد ۱، صفحہ ۳۔

۲۔ ”اخبار الحماہ“ (ابن الجوزی)، صفحہ ۱۰۹۔

۳۔ ”کتاب الضورت الارض“ (ابن حوقل)، جلد ۱، صفحہ ۱۲۶۔

۴۔ ایضاً، صفحہ ۱۲۔

۵۔ ”عیون الاخبار“ (ابن قتیبہ)، جلد ۱، صفحہ ۶۹؛ ”اخبار الحماہ والمعتلین“

(الجاحظ)، صفحہ ۱۰۸۔

۶۔ ”جرنل ایشیاٹک“ ۱۹۳۴، صفحہ ۲۱۵-۲۱۶۔

مل جاتی تھی کہ وہ حافظ قرآن ہوتے تھے۔ علاوہ ازیں نہ ان میں علمیت تھی اور نہ کوئی تعلیمی تربیت انہوں نے کبھی حاصل کی تھی۔ ابن عبدون اس قسم کے لوگوں کو اس لیے قابل الزام تصور کرتا ہے کہ صرف قرآن مجید حفظ کر لینے سے کوئی شخص مدرسے کا دعویٰ نہیں کر سکتا۔ مکاتب کے ان جاہل مدرسین نے ساری جماعت مدرسین ہی کو لوگوں کی نظروں سے گرا دیا تھا اور ”معلم صبیان“ کی اصطلاح پستی کا نشان بن کر رہ گئی تھی۔ جب ابو حیان التوحیدی پر الصحاح بن عباد کے رسائل پر نکتہ چینی کا الزام لگایا گیا تو الصحاح نے اسے دھکی دی، لیکن ابو حیان نے اس کی دھمکیوں کا یہ جواب دیا ”کہ الصحاح مجھے دھمکیاں دے رہا ہے گویا میں نے قرآن مجید پر کوئی حملہ کیا ہے یا اس کے باپ کو ’معلم صبیان‘ کہہ دیا ہے“۔

ابتدائی تعلیم کے تمام مدرسین کو جو اسی طرح غیر منصفانہ طور پر بدنام کیا گیا ہے ہمیں کسی حال میں بھی اس سے متاثر نہیں ہونا چاہیے۔ اس جماعت میں کافی تعداد ایسے حضرات کی بھی تھی کہ جو فاضل اجل اور عالم دین تھے، زبان دان تھے، خوش نویس تھے اور ادبی ذوق رکھتے تھے۔ ان ہی میں سے اکثر حضرات ایک زمانے میں عہدہ قضاء پر مامور ہوئے، سیاست دان ہوئے، فوجی کمانڈر ہوئے، شاعر ہوئے اور وزیر بھی ہوئے۔ ان کثیر تعداد حضرات میں سے الجاحظ نے مندرجہ ذیل حضرات کے نام لکھے ہیں:

الکھیت بن زید، عبد الحمید الکاتب، قیس بن سعد، عطاء بن رباح، حسین المعلم، ابو سعید المعام اور العجاج۔ الجاحظ نے اس میں یہ اضافہ کیا ہے کہ دو معلمین صبیان ابو الوزیر اور ابو عدنان بصری اپنی علمیت اور خطابت میں بے نظیر تھے۔

اس بحث کو ختم کرنے سے پہلے ہم گولڈ سیمر (Goldziher)، مز (Mez) اور لیمنز (Lammens) کے خیالات کا اظہار ضروری خیال کرتے ہیں جو انہوں نے مکاتب کے معلمین کی بے عزتی کے اسباب پر ظاہر کیے ہیں۔ گولڈ سیمر کی رائے یہ ہے کہ ”ممکن ہے کہ عربوں کا نسلی جذبہ تمکنت بچوں کے معلمین کی بے عزتی کا باعث ہو لیکن اس امر پر فیصلہ دینے سے قبل ہمیں یہ نہ بھولنا چاہیے کہ اسی قسم کے حالات یونان و روم کی تعلیمی تاریخ میں بھی پائے جاتے ہیں“۔

یہ بھی ممکن ہے کہ مدرس کے ادنیٰ درجے کا سبب ان یونانی طریقہ ڈراموں میں مل جائے جہاں سیاں جی کو ہمیشہ ایک مضحکہ خیز شخصیت کے روپ میں دکھایا گیا ہے۔

- ۱ - ”جرنل ایشیاٹک“ ۱۹۳۴ء، صفحہ ۲۱۵۔
- ۲ - ”معجم الأدباء“ (یاقوت)، جلد ۵، صفحہ ۳۹۔
- ۳ - ”رسالة المعلمین“ غیر مطبوعہ، ورق ۱۰۔
- ۴ - ”البيان والتبيين“ (الجاحظ)، جلد ۱، صفحہ ۱۳۰-۱۳۱۔
- ۵ - Goldziher، Encyclopaedia of Religions، جلد ۵، صفحہ ۲۔
- ۶ - Die Renaissance Des Islams، جلد ۲، صفحہ ۳۰۷، عربی ترجمہ۔

چونکہ اوائل عہد اسلام میں موالی اور عیسائی کثیر تعداد میں اس پیشے سے روزی پیدا کرتے تھے لہذا مسلمانوں کی رائے جو کہ ان دونوں فرقوں کے متعلق ہے وہی اس پیشے پر بھی اثر انداز ہوئی۔<sup>۱</sup>

### اتالیق

ایک روایت یہ مشہور ہے کہ عبد اللہ بن المقفع نے اسماعیل بن علی کے لڑکے کو ہفتہ وار سبق دینے سے انکار کر دیا تھا اور یہ کہا تھا کہ ”کیا آپ چاہتے ہیں کہ میرا نام احمقوں کی فہرست میں شامل کیا جائے؟“ اس روایت سے بھی یہ ظاہر ہوتا ہے کہ شہزادوں اور معزز عہدہ داروں کے بچوں کو پڑھانے والے بھی اس کلمک کے ٹیکے سے نہ بچتے تھے جو سیاں جی کے ساتھی پر لگا تھا۔ لیکن اس بات کا اثر بہت کم ہوا اور کہا جاتا ہے کہ عبد اللہ بن المقفع نے اتالیقی کو قبول کر لیا تھا۔<sup>۲</sup>

ہم بلا پس و پیش کہہ سکتے ہیں کہ اتالیق کا عہدہ اخلاقی طور پر نہایت شہرت و ناموری کا حامل تھا۔ جر اتالیق کسی گھرانے میں مقرر کیا جاتا وہ رکن خاندان ہی تصور کیا جاتا تھا اور بعض اوقات یہ تعلق اتنا گہرا ہو جاتا تھا کہ اتالیق اسی گھرانے کا خاندانی نام خود بھی اختیار کر لیا کرتا تھا۔

محمد بن یحییٰ جو یزید بن منصور کے لڑکے کا اتالیق تھا اپنے نام کے ساتھ یزیدی لکھا کرتا تھا۔<sup>۳</sup> الکسانی نے اس تعاقب کو ایک نظم میں ظاہر کیا جو اس نے ہارون رشید کو لکھ کر بھیجی تھی اس میں وہ کہتا ہے ”آپ اس شخص کے لیے کیا کرنا چاہتے ہیں جو آپ کے خاندان کا ایک فرد بن گیا ہے“۔<sup>۴</sup>

الجاحظ خلفاء کے جانشینوں اور اعلیٰ عہدہ داروں کے لڑکوں کے اتالیقوں کا تذکرہ کرتے ہوئے لکھتا ہے کہ کوئی الکسانی اور قطرب وغیرہ کی شہرت و ناموری پر حرف گیری نہیں کر سکتا۔<sup>۵</sup>

خلفاء اور اعلیٰ طبقہ کے لوگ ہمیشہ اپنے بچوں کے اتالیق کا بے حد خیال رکھتے تھے اور انہوں نے ان اساتذہ کا درجہ معاشرہ میں بہت بلند کر دیا تھا۔ مثال کے طور پر علی بن حسن الاحمر خلیفہ کے محل کے محافظوں میں سپاہی تھا اور اس کی قیام گاہ صرف ایک کمرہ تھا جس میں بہت معمولی ساز و سامان تھا۔ جب الاحمر ہارون رشید کے لڑکے کی اتالیقی کے لیے منتخب ہو گیا تو اس کے بعد کی زندگی کا تذکرہ محمد بن الجهم ان الفاظ میں کرتا ہے: ”جب کبھی ہم الاحمر کے پاس جاتے تو ہمیں متعدد سالازیں سے

۱ - *Mu'awiyah* ، Lammens ، صفحہ ۳۶۱ -

۲ - ”البيان“ (الجاحظ) ، جلد ۱ ، صفحہ ۱۳۱ -

۳ - ”طبقات الادباء“ (ابن الانباری) ، صفحہ ۱۰۳-۱۰۴ -

۴ - ابن خلکان ، جلد ۱ ، صفحہ ۳۶۹ -

۵ - ”البيان“ ، جلد ۱ ، صفحہ ۱۳۰ -

واسطہ پڑنا ہے جو ہمیں اس حویلی میں لے جاتے ہیں جو مثل بادشاہوں کے محلات کے ہے اور پھر الاحمر ہمارے پاس خلعت شاہی میں ملبوس آتا ہے۔

ہم ذیل میں وقت کے چند متبحر عالموں کی فہرست درج کرتے ہیں جو اونچے طبقے کے بچوں کی اتالیقی پر مقرر کیے گئے تھے۔ ہمیں اس فہرست پر کوئی تبصرہ کرنے کی بھی ضرورت نہیں کیونکہ یہ نام اسلامی تاریخ و ادب میں خوب روشن ہیں۔ اس فہرست سے ناظرین کو پتہ چلے گا کہ اتالیقوں کا درجہ کس قدر بلند تھا اور ان میں سے اکثر نے کیا کیا سیاسی کردار ادا کیے تھے۔

نام اتالیق	شاگرد	حوالہ
الضحاک ابن سزاحم عمیر الشعبی	عبد الملک بن سروان	بروکلمین صفحہ ۲۳۵
محمد بن مسلم الزہری	ہاشم کا لڑکے	"تذکرۃ السامع و المتکلم" صفحہ ۱۱۷
عبدالصمد بن عبدالعلی	الولید دوم	"الآغانی" جلد ۶ ، صفحہ ۱۳۳
یزید بن مساحق اسلامی	الولید دوم	بروکلمین
الجععد بن ادہم	سروان بن محمد	"ضحی الاسلام" جلد ۲ ، صفحہ ۵۳
المفضل النبی	المہدی	"طبقات الادباء" صفحہ ۶۷
شرقی بن القطامی	ع	بروکلمین ، صفحہ ۱۱۶
عبداللہ بن المقفی	اساعیل بن علی کے لڑکے	"عصر الہاسون" صفحہ ۱۷۳
یحییٰ البرسکی	ہارون رشید	بروکلمین ، صفحہ ۲۳۳
الکسائی	ہارون رشید	ابن خلکان ، جلد ۲ صفحہ ۳۶۱
ابو عیاض	پسر ابراہیم بن المہدی و	"طبقات الادباء" صفحہ ۹۱-۸۷
الکسائی	سامون	"الآغانی" جلد ۵ ، صفحہ ۱۲۷
الاحمر	الامین	ابن خلکان ، جلد ۱ صفحہ ۳۶۹
	الامین	"معجم الادباء" جلد ۵ صفحہ ۱۱۰

یزیدی	پسر یزید بن منصور و مامون	”طبقات الادباء“ صفحہ ۱۰۴
محمد بن حسن الفراء	پسر الامون	ایضاً ، صفحہ ۱۳۰
قطرب	القاسم بن عیسیٰ	بزوکمین
الحسین بن قطرب	پسر ابو دولف	”الفہرست“ صفحہ ۷۸
ابن السکیت	پسران المتوکل و طاہر	ایضاً ، صفحہ ۱۰۸
احمد بن سعید الدمشقی	ابن المعتز	”الفہرست“ صفحہ ۷۲
ابو العمشیل عبداللہ بن خلیل	پسران عبداللہ بن طاہر	ابن الانباری ، صفحہ ۳۰۱
ثعلب	ابن المعتز ، طاہر بن محمد	بروکمین
المبرد	عبد اللہ بن المعتز	”فتوح البلدان“ صفحہ ۱۲
البلاذری	المعتضد	بروکمین
الکندی	پسران المعتضد پسر عبداللہ	ابن خلکان جلد ۱
الزجاج	بن سائبان	صفحہ ۱۶
کافور	پسران الاخشید	ابن خلکان ، جلد ۱
		صفحہ ۶۱۳
علی بن منصور الحلبی	پسران حسین بن جوہر	یاقوت
علی بن جعفر	نبیرہ بدر الجہالی	ایضاً
ابو سعید البندہوی	پسران صلاح الدین	”خطط الشام“ جلد ۶ ،
		صفحہ ۱۹۲
الصولی	الراضی	”الفہرست“ صفحہ ۲۱۵

### اعلیٰ مضامین کے اساتذہ

اساتذہ کے اس طبقے کی ہر جگہ اور ہر دور میں عزت کی جاتی تھی۔ اس میں یہ استثناء ضرور ہے کہ ابن شہید نے اس طبقے کے اساتذہ پر نکتہ چینی کی تھی، لیکن یہ جملہ مہایت غیر منصفانہ تھا اور اس کی وجہ یہ تھی کہ سیاسی رہنماؤں کے سامنے اساتذہ علماء کی توہین کرتے تھے اور یہ نکتہ چینی اس کا رد عمل تھی۔

عربی ادب میں بے شمار تحریریں ایسی ہیں جن سے پتہ چلتا ہے کہ اساتذہ اس دور کا معاشرے میں کیسا بلند درجہ تھا۔ مندرجہ ذیل مثالوں سے اس کا ثبوت ملتا ہے۔

ایک مختصر رسالہ ہارون رشید کی خدمت میں پیش کیا گیا جس میں اس کے لیے ہدایات درج تھیں کہ خلیفہ کی حیثیت سے اس کے کیا کیا فرائض ہیں۔ اس میں چند سطریں جو ہمارے موضوع کے مطابق ہیں درج ذیل کی جاتی ہیں :

۱ - ”الذخیرہ“ (ابن شہید) ، جلد ۱ ، صفحہ ۱۱۸ ؛ ”النشر الغنی“ (ذکی مبارک) ،

جلد ۲ ، صفحہ ۳۹

ایک نصیحت یہ ہے کہ ”یہ بات گرہ میں باندھ کر رکھو کہ علماء کی مثال یہ ہے کہ جیسے ایک روشن چراغ یا تاریکی میں لٹکے ہوئے روشنی کے فانوس۔ ان چراغوں سے جو روشنی سلطنت میں پیدا ہوتی ہے اس کا انحصار اس توجہ پر ہے جو تم ان پر سبذول کرو گے۔“<sup>۱</sup>

کسی بڑے خلیفہ سے یہ سوال کیا گیا ”خدا نے دنیا نے اسلام میں تمہیں بہترین درجہ عطا کیا ہے۔ کیا تمہیں اب بھی کسی چیز کی تمنا ہے؟“ خلیفہ نے جواب دیا ”ہاں، ایک مقام ایسا ہے۔ وہ ان سب چیزوں سے بڑھ کر ہے جو مجھے حاصل ہیں اور جس کی برابری کوئی چیز نہیں کر سکتی اور وہ یہ ہے کہ کسی عالم کی مسند پر بیٹھ کر لوگوں کو درس دیا جائے اور انہیں فیض پہنچایا جائے۔“<sup>۲</sup>

ابوالاسود الدہلی کا یہ قول نقل کیا جاتا ہے کہ ”علم سے بڑھ کر کوئی چیز نہیں ہے۔ بادشاہ تو لوگوں پر حکومت کرتے ہیں۔ لیکن علماء بادشاہوں پر حکومت کرتے ہیں۔“<sup>۳</sup>

ایک خارجی کو عبد الملک بن مروان کے سامنے دھکے دیتے ہوئے لایا گیا تاکہ اسے پھانسی دی جائے۔ سزا سے ذرا ہی پہلے خلیفہ کا ایک بچہ روتا چلاتا ہوا آیا۔ خلیفہ بچے کی طرف متوجہ ہو گیا اور اسے چپ کرنے کی کوششیں کرنے لگا۔ خارجی کہنے لگا ”اے عبد الملک! بچے کو رونے دیجیے۔ اس سے اس کی نظر قوی ہوگی۔ اس کی آواز کمزور ہوگی اور جب کبھی وہ اپنے گناہوں کو یاد کرے گا تو اس کا دل دکھے گا۔“ عبد الملک نے حیران ہو کر کہا ”تمہیں تو اپنی مصیبت ہی کی فکر کرنی چاہیے۔“ خارجی نے جواب دیا ”مخاصانہ مشورہ دینے سے کوئی چیز نہیں روکتی۔“ یہ سن کر عبد الملک نے اس کی بے حد تعریف کی اور اسے رہا کر دیا۔<sup>۴</sup>

سعید ابن المسیب (متوفی اواخر پہلی صدی) نے اپنی لڑکی کی شادی الولید بن عبد الملک کے ساتھ کرنے سے انکار کر دیا۔ اس واقعہ کے کچھ دن ہی بعد اس کا ایک شاگرد ابووداعہ حلقہ درس سے کچھ دن تک غیر حاضر رہا۔ جب ابووداعہ دوبارہ درس میں آنے لگا تو ابوسعید نے غیر حاضری کا سبب دریافت کیا۔ اس نے جواب دیا کہ بیوی کی وفات کے باعث حاضر نہ ہو سکا تھا۔ ابوسعید نے اس کی تسلی تشفی کی اور پوچھا کہ دوسری شادی کرنے کا ارادہ ہے یا نہیں۔ اس نے جواب دیا کہ کیسے شادی کر سکتا ہوں۔ میری کل پونجی دو یا تین درہم ہی تو ہے۔“ لیکن ابوسعید نے محض اس کی علمیت کی بناء پر اپنی مذکورہ لڑکی کی شادی اس سے کر دی۔<sup>۵</sup>

۱۔ ”ہارون کے لیے نصیحت“ غیر مطبوعہ استنبول۔

۲۔ ”معجم ابن حجر“ غیر مطبوعہ استنبول۔

۳۔ ”تذکرۃ السامع“ (ابن جاعہ)، صفحہ ۱۰۔

۴۔ ”البيان“ (الجاحظ) جلد ۱، صفحہ ۱۱۴؛ ”الکامل“ (المبرد)، صفحہ ۵۷۳۔

۵۔ بہ واقعہ اس کے باپ کے دور حکومت میں ہوا۔

۶۔ ابن خلکان، صفحہ ۲۰۱ - ۲۹۲

جب الحسن بصری کا ۱۱ ہجری میں انتقال ہوا تو بصرہ کے تمام باشندے جنازے کے ساتھ تھے۔ اور تاریخ اسلام میں یہ پہلا واقعہ تھا کہ ظہر کی نماز کے لیے مسجد میں کوئی نہ تھا۔<sup>۱</sup>

شُرَیک کے حلقہٴ درس میں خلیفہ المہدی کا ایک لڑکا ناشائستہ طور پر بیٹھا تھا۔ اس نے استاد سے دو سرتبہ ایک سوال کیا لیکن کچھ جواب نہ ملا، حالانکہ دوسرے طلباء کی طرف استاد کی پوری توجہ تھی۔ اس پر شہزادے نے کہا ”کیا آپ خلیفہ کے لڑکوں کو نظر انداز کرتے ہیں؟“ شُرَیک نے جواب دیا ”ہمارا فرض ہے کہ علم کا معیار بلند رکھیں اور کسی گستاخ طالب علم کی طرف مطلق توجہ نہ کریں“۔<sup>۲</sup>

امام شافعی کو شہورہ دیا گیا کہ مدینہ جا کر امام مالک کے حلقہٴ درس میں فقہ کا سبق لیں چونکہ مکہ کا گورنر الشافعی کا رشتہ دار تھا لہذا اس نے مدینہ کے گورنر کو لکھا کہ وہ الشافعی کا تعارف امام مالک سے کرا دے۔ گورنر نے الشافعی سے کہا ”صاحبزادے! میں مدینہ سے مکہ تک برہنہ پا جانے کو ترجیح دیتا ہوں کہ امام مالک کے گھر تک چند قدم چل کر جاؤں۔ ان کے دروازے پر میں اپنے آپ کو بہت خفیف محسوس کرتا ہوں اور مجھے کوئی امید نہیں ہے کہ میں تمہارے ساتھ جاؤں اور مجھے کامیابی ہو۔“<sup>۳</sup>

ایک موقع پر ہارون رشید کو محمد بن الحسن اور ان کے سامعین کے پاس سے گزرنے کا اتفاق ہوا۔ سوائے محمد بن الحسن کے باقی تمام لوگ خلیفہ کو سلام کرنے کے لیے کھڑے ہو گئے۔ جب خلیفہ نے ان سے اس کا سبب دریافت کیا تو انہوں نے جواب دیا ”چونکہ میرا تعلق طبقہٴ علماء سے ہے لہذا نوکروں جیسے کام کرنے سے مجھے نفرت ہے“۔<sup>۴</sup>

ابو معاویہ ایک نابینا عالم متبحر تھے۔ ایک دن وہ خلیفہ کے دستر خوان پر موجود تھے۔ جب ایک شخص ان کے ہاتھ دھلانے کے لیے آفتابہ اور سیلابی لایا اور ان کے ہاتھ دھلائے تو انہیں پتہ نہ چلا کہ کون شخص ان کے ہاتھ پر پانی ڈال رہا ہے۔ حتیٰ کہ ہارون رشید نے کہا کہ یہ خدمت میں نے خود ادا کی ہے۔ اس پر ان عالم متبحر نے فرمایا کہ ”اے امیر المؤمنین، غالباً علم و فضل کی قدر و منزلت بڑھانے کے لیے آپ نے ایسا کیا“۔ خلیفہ نے جواب دیا ”بے شک یہی بات ہے“۔

احمد بن دئید پہلا شخص تھا جسے خلیفہ کے حضور میں گفتگو میں پہل کرنے کی جرأت تھی۔ مزید براں جب الافشین نے ابو دلف القاسم بن عیسیٰ کو گرفتار کر لیا اور اسے قتل کرنے کا فیصلہ کیا تو احمد بن داؤد دوڑ کر الافشین کے پاس گیا اور اسے مطلع کیا کہ خلیفہ کا حکم یہ ہے کہ ابو دلف کا بال بیکا نہ ہو۔ اس پر ابن داؤد المعتصم کے پاس گیا اور اس نے کہا کہ میں نے آپ کے نام سے یہ غلط پیغام پہنچا دیا ہے۔ خلیفہ نے

۱- ابن خلکان، صفحہ ۱۸۱ -

۲- ”تذکرۃ السامع و المتکلم“ - صفحہ ۸۸-۸۹ -

۳- ”معجم الابیاء“ (یاقوت)، جلد ۶، صفحہ ۳۶۹ - ۳۷۰ -

۴- ”تاریخ بغداد“ (الخطیب بغدادی)، جلد ۲، صفحہ ۱۷۳ - ۱۷۴ -

ابن داؤد کے اس اقدام کی تائید کی اور اس طرح اس شخص کی رہائی ہوئی۔<sup>۱</sup>  
ایک مرتبہ المعتضد اپنے باغ میں ثابت بن قرہ کے ہاتھ میں ہاتھ ڈالے ٹہل رہا تھا۔  
ایک دم خلیفہ نے اپنا ہاتھ کھینچ لیا۔ جب ثابت نے دریافت کیا کہ کیا معاملہ ہے  
تو خلیفہ نے جواب دیا میرا ہاتھ آپ کے ہاتھ کے اوپر تھا، لیکن عالم کا ہاتھ سب سے  
اوپر ہونا چاہیے۔<sup>۲</sup>

خلیفہ القادر اور ابو حامد احمد بن محمد الاسفرائینی کے درمیان کچھ اختلاف تھا۔  
ابو حامد نے خلیفہ کو لکھا کہ ”آپ مجھے برخاست نہیں کر سکتے لیکن میں دو تین الفاظ  
ایسے لکھ سکتا ہوں جن کی بنا پر آپ معزول ہو جائیں گے۔“<sup>۳</sup>  
نور الدین کے حضور میں کوئی قابل مواخذہ فعل قطب الدین الشافعی سے منسوب  
کیا گیا۔ نور الدین نے جواب دیا ”اگر یہ بات صحیح ہے تو اس کا علم و فضل اس کی  
تلافی کر دے گا۔“<sup>۴</sup>

جب علی بن الحسن بن عساکر کی وفات ہوئی (۵۷۱ ہجری) تو صلاح الدین ان کے  
مکان پر گیا۔ نماز جنازہ پڑھی اور جنازے کے ساتھ پیدل گیا۔<sup>۵</sup>  
محمد بن عبداللہ عرف ابن الدولہ (متوفی ۵۶۳۹) نے ایک مقدسے میں الملک الکامل کی  
گواہی اس بناء پر قبول نہیں کی کہ سلطان ایک مغنیہ کا گانا سنا کرتا تھا۔<sup>۶</sup>

الملک الافضل روزانہ بلا ناغہ کتابیں خود لے کر محل شاہی سے نکلتا اور  
تاج الدین الکندی کے معمولی مکان پر جایا کرتا تھا۔ بعض دفعہ ایسا ہوتا کہ جو سبق  
پہلے سے جاری ہوتا اس میں دیر ہو جاتی اور ایسی صورت میں الملک الافضل کو اس  
وقت تک انتظار کرتا پڑتا جب تک اس کی باری آتی۔<sup>۷</sup>

### اساتذہ کی مالی حالت

اس بحث کو شروع کرنے سے پہلے دو سوالات پر غور کرنا ہے :  
اسلام کے سب سے پہلے استاد آنحضرت صلعم نے کبھی اپنی ذاتی منفعت کا خیال تک  
نہیں کیا۔ سالی طور پر آنحضرت صلعم کی زندگی بالکل صفر تھی اور جب آپ کی وفات  
ہوئی تو آپ نے کچھ بھی ترکہ نہ چھوڑا تھا۔ آنحضرت صلعم کے بعد خلفائے راشدین اور  
صحابہ رض کا رویہ بھی یہ رہا کہ درس و تدریس سے منفعت تو کیا حاصل کرتے  
انہوں نے اپنی ذاتی دولت بھی اس کام میں صرف کر ڈالی۔ بیان کیا جاتا ہے کہ یہ

- ۱- ابن خلکان، جلد ۱، صفحہ ۳۱۔
- ۲- ”معجم الادباء“ جلد ۶، صفحہ ۳۱۰۔
- ۳- ”طبقات الشافعیۃ الکبریٰ“ جلد ۳، صفحہ ۲۶۔
- ۴- ”مفرج الخروب“ (ابن واصل) غیر مطبوعہ کیمبرج۔
- ۵- ”معجم الادباء“ جلد ۵، صفحہ ۱۳۹-۱۴۰۔
- ۶- حسن المحاضرة“ (السویوطی)، جلد ۲، صفحہ ۱۰۹۔
- ۷- ”المقصودہ التاجیہ“ (دہان)، صفحہ ۱۱۔



بزرگ قرآن مجید فروخت کرنے کے خیال ہی کو بے حد ناپسند فرماتے تھے اور اس فعل کو بڑا گناہ تصور کرتے تھے۔ انہیں اس خیال سے بھی سخت نفرت تھی کہ قرآن مجید پڑھانے کا کوئی معاوضہ لیا جائے۔<sup>۱</sup> اس طرز عمل کا اثر علمائے سابعہدیر بھی ہوا۔ مثلاً حنفی علماء اور حضرت امام احمد بن حنبل اور حضرت سفیان ثوری وغیرہ نے صاف صاف اعلان کیا کہ قرآن و حدیث کے مدرس کو معاوضہ لینے کی ہر گز اجازت نہیں۔<sup>۲</sup> بہت سے علماء نے دل و جان سے اس پر عمل کیا یہاں تک کہ نظام الملک نے جب مدارس نظامیہ قائم کیے اور ان کے اخراجات کے لیے اوقاف قائم کیے تو علمائے ماوراء النہر نے ایک جلسے میں بے حد رنج و اندوہ کا اظہار کیا کہ اب علم کو علم کے لیے حاصل کرنے کا جذبہ ختم ہو گیا۔<sup>۳</sup> جب عمر ثانی نے الحارث بن محمد کو حدیث کا درس دینے کے لیے البادیہ کی جانب روانہ کیا تو انہوں نے بھی اسی جذبہ کے تحت تنخواہ لینے سے انکار کر دیا۔<sup>۴</sup> ابوالعباس الاصم نے جو خراسان کے مشہور محدث تھے کبھی اپنے درس کا معاوضہ قبول نہیں کیا اور وہ اپنی روزی دستکاری سے پیدا کرتے تھے اور یہی اس زمانے کا دستور تھا۔<sup>۵</sup> بہت سے دوسرے علماء نے تو یہاں تک کیا کہ اپنی ذاتی پونجی بھی علم کی توسیع میں صرف کر ڈالی۔ بیان کیا جاتا ہے کہ ابوبکر الجوزقی نیشاپوری نے ایک مرتبہ کہا کہ۔ میں نے حدیث کے لیے ایک لاکھ درہم صرف کیے لیکن اس سے ایک درہم بھی نہیں کمایا۔<sup>۶</sup> جب الخطیب البغدادی اپنے ذاتی قالین پر مسجد سور میں طلباء کے حلقے میں بیٹھے ہوئے تھے تو علوی گروہ کا ایک شخص آیا اور اس نے قالین پر تین سو درہم رکھ دیے۔ الخطیب کا چہرہ سرخ ہو گیا۔ انہوں نے اپنا قالین اٹھایا اور چل دیے اور وہ علوی اپنے دینار چنتا ہوا رہ گیا۔<sup>۷</sup> الخطیب نے اپنی وفات سے قبل اپنا کل سرمایہ جو دو سو دینار تھا محدثین اور فقہاء کو دے ڈالا۔<sup>۸</sup>

مدرسین قرآن و حدیث کے علاوہ بھی بہت سے مدرسین ایسے ہوئے ہیں جنہوں نے ترویج علم کو پیسہ پیدا کرنے کا ذریعہ نہیں بنایا۔ ایسے حضرات کی کثیر تعداد میں سے ہم صرف چند مثالیں درج کرتے ہیں۔ الخلیل بن احمد (متوفی ۵۱۷ھ) جس نے سب سے پہلی عربی ڈکشنری ترتیب دی، عربی علم عروض ایجاد کیا اور عربی موسیقی کی علامات ایجاد کیں، نہایت افلاس میں زندگی بسر کرتا تھا اور وہ کبھی اس بات پر آمادہ نہیں ہوا کہ کسی علمی کام کا معاوضہ لے۔ نہایت فخر کے ساتھ اس نے سلیمان بن علی کے لڑکے کی

- ۱- "عیون الاخبار" (ابن قتیبہ)، جلد ۲، صفحہ ۱۳۱۔
- ۲- "طبقات العارفین" دیباچہ (السمرقندی)۔
- ۳- "کشف الظنون" (حاجی خلیفہ)، جلد ۱، صفحہ ۵۔
- ۴- "سیرت عمر بن عبدالعزیز" (ابن عبدالحکم)، صفحہ ۱۶۷۔
- ۵- "المنشطم" (ابن الجوزی)، غیر مطبوعہ، صفحہ ۳۰۶۔
- ۶- "طبقات الشافعیۃ الکبریٰ" (السبکی)، جلد ۲، صفحہ ۱۶۹۔
- ۷- ایضاً، جلد ۳، صفحہ ۱۴۔
- ۸- ابن خلدان، جلد ۱، صفحہ ۳۸۔

اتالیقی قبول کرنے سے انکار کر دیا۔<sup>۱</sup> سیف الدولہ الحمدانی کا دربار شہرہ آفاق علماء و ادباء کا مرکز تھا۔ اس نے خاص قسم کے دینار نکسال سے بنوائے تھے جو اکثر علماء کو انعام میں دیا کرتا تھا۔ اسی دربار میں الفارابی (م ۳۳۹) بھی تھا۔ اس نے کسی قسم کی مالی امداد لینے سے انکار کر دیا تھا اور صرف اپنی قوت لایموت کے لیے چار درہم روزانہ لے لیا کرتا تھا۔<sup>۲</sup> عالم دینیات اور ماہر لسانیات ابوالبرکات الانباری (متوفی ۷۷۵ھ) اگرچہ قلاش تھا لیکن اپنے شاگردوں کو بلا معاوضہ درس دیا کرتا تھا۔<sup>۳</sup>

ہمیں مزید ایسی مثالیں دینے کی ضرورت نہیں کیونکہ اس قسم کی مثالیں کتابوں میں بہ کثرت ملتی ہیں لیکن یہ سوال کیے بغیر ہم نہیں رہ سکتے کہ آخر تنخواہیں پھر کیوں جاری کی گئیں۔ اس سوال کا جواب جہاں تک ہمارا خیال ہے مندرجہ ذیل دو واقعات سے ملتا ہے :

(۱) کسی ایسے نصاب تعلیم پر درس دینے کے لیے جس کا مقصد نہ تو مذہبی ہو اور نہ ترویج علم ہو کسی شخص کو مقرر کرنے کے لیے صرف تنخواہ ہی ایسی کشش تھی کہ جس کے لیے کوئی شخص اس فرض کو پورا کرنے پر آمادہ ہو سکتا تھا جیسے کہ القصص کے نصاب کے سلسلے میں معلوم ہوا۔

(۲) اوائل عہد اسلام کے غیر مسلموں کو اس کام کے لیے ملازم رکھا گیا کہ بچوں کو لکھنا پڑھنا سکھائیں اور کچھ عرصہ بعد ان میں سے اکثر نے مثل جرجیس بن مخائیل، یوحنا بن ماسویہ۔ جبریل بن بختشوع اور حنین بن اسحاق نے ترقی و ترویج علوم میں بہت کام کیا۔ ان لوگوں کو عموماً اس خدمت کا معاوضہ دیا جاتا تھا۔

ان دو وجوہ کی بنا پر تدریس اور ترقی تعلیم کے معاوضہ میں تنخواہ لینے کا خیال پیدا ہوا اور رفتہ رفتہ یہ ایک معمول ہو گیا۔ ماسوا ان حضرات کے جنہوں نے دنیا پر لات مار دی تھی اور رسول اکرم صلعم اور صحابہ کے نقش قدم پر چلتے تھے۔ باقی سب نے اس طریقہ کار کو خوش آمدید کہا۔

ابن خلدون کا خیال ہے کہ چاہلوسی اور فرساں پذیریری حصول دولت اور خوش حالی کے ذرائع ہیں اور ایک خود دار انسان ہمیشہ افلاس میں زندگی بسر کرتا ہے۔ ان کا یہ بھی خیال ہے کہ معاوضہ کی مقدار کا انحصار اس کام کی افادیت پر ہے جو آپ مخلوق خدا کے لیے انجام دیتے ہیں۔ پھر وہ اس نتیجے پر پہنچتے ہیں کہ چونکہ قاضی، مدرسین، موذن اور امام مساجد نہ تو قوم کی خوشامد کرتے ہیں، اور نہ کوئی ایسی خدمت انجام

- ۱- ابن خلدون، جلد ۱، صفحہ ۲۳۳؛ "طبقات الادباء" (الانباری)، صفحہ ۵۷۔
- ۲- "ثمرات الاوراق" حاشیہ، "المستطرف فی کل فن مستطرف" (ابن حجة الحموی)، جلد ۱، صفحہ ۸۸۔
- ۳- "الروضتین" (ابو شامہ)، جلد ۲، صفحہ ۲۷۔
- ۴- "المقدمہ" صفحہ ۲۷۵۔
- ۵- ایضاً، صفحہ ۲۷۶۔

دیتے ہیں جس پر قوم کی ہستی کا انحصار ہو۔ لہذا ان کی مالی حالت ہمیشہ کمزور رہتی ہے۔ وہ کہتے ہیں کہ انہوں نے ماسون رشید کے محکمہ مالیات کی دستاویزات کا معائنہ کیا ہے جن سے ان کے دعوے کی تصدیق ہوتی ہے۔<sup>۱</sup>

یہ سوال کیا جاسکتا ہے پھر وہ کون سی خدمت ہے جو ابن خلدون کی نظر میں ضروری ہے۔ کیا وہ اس خدمت کا اندازہ مادی حیثیت سے لگاتے ہیں؟ اس سوال کا جواب نفی میں ہے کیونکہ ہمیں علم ہے کہ دستکار اور کاشتکار کا معیار زندگی نہایت ہی ادنیٰ سطح پر تھا، اور اگر ہم ابن خلدون سے اس امر میں اتفاق کریں کہ سوڈن اور امام مسجد معاشرے کے لیے کوئی ایسی چیز فراہم نہیں کرتے جو ضروری ہو تو بھی ہم قاضیوں اور مدرسوں کے متعلق ایسا نہیں کہہ سکتے۔ ہمارا خیال ہے کہ ابن خلدون نے کسی خاص اثر کے تحت قاضیوں اور مدرسین کو سوڈنوں اور اماموں کے ساتھ شامل کر دیا تھا۔

مزید برآں ابن خلدون ان دستاویزات کی کوئی تفصیل نہیں دیتے جن کو انہوں نے دیکھا تھا اور ہمارے پاس ایسے واقعات ہیں جو ان کے دعوے کے برخلاف ہیں۔ الکندی لکھتے ہیں کہ الفضل بن غانم کا شاہ-رہ جسے ۵۱۹۸ میں مصر کا جج مقرر کیا گیا تھا ایک سو اٹھانوے دینار تھا۔<sup>۲</sup> اور عیسیٰ بن المنکدر کی تنخواہ جو ۵۲۱۲ میں اسی عہدہ پر متعین تھا سات دینار یومیہ تھی۔<sup>۳</sup>

### معلمین اطفال

ان مدرسین کی مالی حالت سے متعلق جتنے بھی کاغذات کا ہمیں علم ہے سب سے یہ پتہ چلتا ہے کہ ان کا معیار بالکل ادنیٰ سطح پر تھا۔ یہ لوگ زیادہ تر قرآن مجید اور دینیات کے مدرس تھے۔ لہذا انہیں یہی مشورہ دیا جاتا تھا کہ قناعت پسند رہیں اور ہوس دولت سے دور۔<sup>۴</sup> علاوہ ازیں جیسا کہ ہم بیان کر چکے ہیں ان کا معاشرے میں درجہ ان کی مالی حالت پر اثر انداز ہوتا تھا۔

ان کی اس حالت سے متعلق چند مثالیں بیان کرنے کے لیے ہم اس شعر کی طرف توجہ دلاتے ہیں جس میں الحجاج کو یاد دلایا گیا تھا کہ اسے اپنا ماضی نہ بھولنا چاہیے جب کہ وہ ایک معلم اطفال تھا۔ شعر کا مضمون یہ ہے: الحجاج کو اپنا حقیر ماضی نہ بھولنا چاہیے جب کہ وہ چند بچوں کو سورۃ کوثر پڑھایا کرتا تھا۔ اسے یہ بھی یاد رکھنا چاہیے کہ اس خدمت کے معاوضے میں اسے قسم قسم کی روٹیاں بھیجی جاتی تھیں۔<sup>۵</sup> ابن السکیت بچوں کو پڑھایا کرتا تھا لیکن اس پیشے سے اتنی روزی بھی پیدا نہ ہوتی

۱- "المقدمہ" صفحہ ۲۷۶ - ۲۷۷ -

۲- "الولاء و القضاء" صفحہ ۱۰۰ - ۱۰۱ -

۳- ایضاً، صفحہ ۱۱۳ -

۴- "المدخل" (العبدری)، جلد ۲، صفحہ ۱۵۹ - ۱۶۰ -

۵- "المتخب من کنایات الادباء" (جرجانی)، صفحہ ۱۱۸ -

تھی جو اس کی ضرورت کو مکتفی ہوتی۔ لہذا اس نے اسے ترک کر کے صرف و نحو پڑھنی شروع کی تاکہ کوئی بہتر ملازمت مل سکے۔<sup>۱</sup>

ابن حوقل کا بیان ہے کہ صقلیہ میں بعض مکاتب کے اساتذہ کی سال بھر کی فیس دس دینار بھی نہ ہوتی تھی۔<sup>۲</sup>

حقیقت میں ان مدرسین کی کوئی مقررہ فیس نہ تھی بلکہ لڑکے کے والدین کی مالی حالت پر اس کا انحصار تھا۔ اس فیس کی دو قسمیں تھیں۔ ایک فیس تو وہ تھی جو ایک خاص وقت پر ادا کی جاتی تھی، دوسری وہ جو لڑکے کے فارغ التحصیل ہونے کے بعد دی جاتی تھی۔ پہلی قسم کی فیس تو ہر لڑکا ادا کرتا تھا جو ایک ہفتہ واری معمولی رقم تھی اور اس کے ساتھ روٹی بھی۔ علاوہ بریں مختلف تہواروں پر بھی نذرانہ دیا جاتا تھا۔<sup>۳</sup> بعض حالات میں ہفتہ واری فیس کی بجائے سالانہ موقع پر غلہ دے دیا جاتا تھا۔ دوسری قسم کی فیس اس وقت دی جاتی تھی جب لڑکا قرآن مجید کی کوئی سورۃ ختم کر لیتا تھا۔

ہم یہ بیان کر چکے ہیں کہ معاشری حالت کا اثر مالی حالت پر ہوتا تھا۔ اب ہم یہ بتانا چاہتے ہیں کہ مالی حالت کا اثر بھی معاشری حالت پر ضرور پڑتا تھا۔

### اتالیق

اس میں شک نہیں کہ سوسائٹی میں جو اعلیٰ طبقہ کے افراد تھے ان کی دولت اور خوش حالی سے اتالیق متمتع ہوتے تھے۔ کسی شخص کا اتالیق مقرر ہو جانا اس کی دنیاوی ترقی کی ضمانت تھی اور اس کی مالی مشکلات کا حل ہو جانا یقینی تھا۔ ہشام بن عبدالملک اگرچہ کنجوس مشہور تھا لیکن جب الزہری اس کے لڑکے کا اتالیق مقرر ہوا تو اس نے اس کا سارا قرضہ جو سات ہزار دینار تھا چکا دیا۔<sup>۴</sup>

ہم یاقوت کے ایک بیان کا مختصراً حوالہ دے چکے ہیں جس سے اتالیق کی حالت کے متعلق ہمارے اس نکتے کی توضیح ہوتی ہے۔ یہاں ہم اس بیان کو پورا پورا درج کرتے ہیں: ”خلیفہ کی یہ عادت تھی کہ جس کمرے میں اتالیق پہلے دن اپنے شاگرد کو سبق پڑھاتا تھا شام کو خلیفہ اس کمرے کا تمام فرنیچر وغیرہ اتالیق کو بخش دیا کرتا تھا اور باربرداری کے وہ جانور جن پر تمام سامان جا بسا کرتا تھا اتالیق ہی کو دے دیے جاتے تھے۔“<sup>۵</sup>

جب الاحمر کو امین کی اتالیقی کے لیے منتخب کیا گیا تو ایک کمرہ نہایت نفاست کے ساتھ مزین کیا گیا۔ پہلے ہی دن شام کو حکم ہوا کہ تمام سامان الاحمر کے گھر پہنچا

- ۱- ابن خلکان، جلد ۲، صفحہ ۳۶۱۔
- ۲- ”کتاب صورت الارض“ جلد ۱، صفحہ ۱۲۷۔
- ۳- ”الفضلہ“ (القابسی) صفحہ ۲۳ ب۔
- ۴- ”تذکرۃ السامع والمتکلم“ (ابن جاعہ)، صفحہ ۱۷۔
- ۵- ”قاموس العلماء“ (یاقوت)، جلد ۵، صفحہ ۱۱۰۔

دیا جائے۔ الاحمر نے کہا کہ میرے پاس تو صرف ایک حجرہ ہے جہاں میں تمہارا رہتا ہوں۔ اس پر ہارون رشید نے اس کے لیے ایک نیا مکان خرید دیا۔ ایک کنیز اور ایک غلام اس کی خدمت کے لیے بخش دیے اور سواری کے لیے ایک گھوڑا عطا فرمایا۔ ایک نہایت معقول مشاہرہ مقرر کیا گیا تاکہ وہ عیش و تنعم کے ساتھ زندگی بسر کر سکے۔ اس واقعہ کو محمد بن الجهم نے اس طرح بیان کیا ہے: ”جب کبھی ہم الاحمر سے ملنے جاتے ہیں تو متعدد ملازم ہمارا استقبال کرتے ہیں اور ہمیں حویلی میں لے جاتے ہیں جو شاہی محل کی مانند ہے اور پھر الاحمر شاہانہ لباس میں ملبوس ہم سے ملنے آتے ہیں۔“<sup>۱</sup>

جب الکسانی کا تقرر ہوا تو ہارون رشید نے علاوہ مقررہ مشاہرہ کے اسے دس ہزار درہم، ایک خوب صورت کنیز معہ اس کے ضروری ساز و سامان کے اور ایک ملازم اور سواری کے لیے ایک گھوڑا معہ زین کے عطا فرمایا۔<sup>۲</sup> ابن السکیت کی مقررہ تنخواہ کے علاوہ المتوکل نے ایک موقع پر پچاس ہزار دینار بخش دیے۔ ہم نے یہ ابھی بڑھا ہے کہ اتالیقوں کو مختلف مواقع پر تحائف دیے جاتے تھے، ان کی مالی امداد کی جاتی تھی اور ان کے طعام و قیام کا مستقل انتظام بھی کیا جاتا تھا۔

مختلف ذرائع سے ہم یہ نتیجہ اخذ کرتے ہیں کہ اتالیق کا مشاہرہ اوسطاً ایک ہزار درہم ہوا کرتا تھا۔ اتنی ہی رقم ابن طاہر کے بیٹے کے اتالیق ابن السکیت کو دی جاتی تھی<sup>۳</sup> اور ثعلب کو بھی یہی ملتا تھا جو محمد بن عبداللہ کے بچوں کا اتالیق تھا۔<sup>۴</sup> عبداللہ بن طاہر کی فوج کے ایک کمانڈر کے لڑکے کے اتالیق کا مشاہرہ ستر دینار تھا جو ایک ہزار درہم کے برابر ہوتا ہے۔<sup>۵</sup>

### اعلیٰ مضامین کے اساتذہ

عام طور پر علماء و فضلاء کی مالی حالت نہایت نمایاں طور پر بہت اچھی ہوا کرتی تھی۔ خلفاء، سلاطین اور معززین بڑے ذوق شوق سے علماء کی خدمت کیا کرتے تھے اور اکثر و بیشتر ان کو نذرانے پیش کیا کرتے تھے، مثلاً اماموں رشید حنین کو تحائف دینے سے کبھی نہ اکتاتا تھا۔<sup>۶</sup>

جب امام الشافعی مصر میں تشریف لائے تو ابن عبدالجکم نے ان کا نہایت پر تہیا کیا استقبال کیا اور ایک ہزار دینار نذرانہ پیش کیا۔ ان عبدالجکم کے تین دوکانیں تھیں۔

۱ - ”معجم الادباء“ (یاقوت)، جلد ۵، صفحہ ۱۱۰۔

۲ - ابن خلکان، جلد ۱، صفحہ ۳۷۔

۳ - ایضاً، جلد ۲، صفحہ ۳۶۱۔

۴ - ”معجم الادباء“ (یاقوت)، جلد ۲، صفحہ ۱۳۳۔

۵ - Die Renaissance Des Islams, Mez، جلد ۱، صفحہ ۳۰۸۔

۶ - ”اسلامک سولزیشن“ (خدا بخش)، صفحہ ۷۷۔

دوستوں نے اس کی اتباع میں شافعی کو دو ہزار دینار اور نذر کیے۔<sup>۱</sup> الجاحظ سیحان میں روٹی اور پھلی بیچا کرتا تھا۔<sup>۲</sup> جب وہ مشہور و معروف عالم ہو گیا تو اس کی مالی بہت عمدہ ہو گئی۔ جب وہ ایک مرتبہ بصرہ کی سیاحت سے واپس آیا تو اس کی کثیر دولت کو دیکھ کر سیمون بن ہارون نے دریافت کیا کہ کیا وہاں آپ کی کوئی بڑی جائداد ہے۔ الجاحظ نے مسکرا کر جواب دیا ”میں نے اپنی تصنیف ’الحيوان‘ محمد بن عبدالملک کو نذر کی اور ’البيان والتبيين‘ احمد بن دوند کی خدمت میں پیش کی اور ’الزروالخل‘ ابراہیم بن عباس الصولی کو دی۔ اور ان میں سے ہر شخص نے مجھے پانچ پانچ ہزار دینار نذر کیے۔ میں بصرہ سے اس طرح رخصت ہوا تھا گویا وہاں میری بہت بڑی جاگیر ہے لیکن جسے نہ کاشت کی ضرورت ہے نہ کھاد کی“۔<sup>۳</sup>

الربيع بن سليمان مسجد احمد بن طولون میں حدیث کا درس دیا کرتے تھے۔ جس روز انہوں نے درس شروع کیا ابن طولون نے انہیں ایک ہزار دینار نذر کیے۔<sup>۴</sup> فقہاء، اہل علم اور ندماء کے ساتھ چند علماء بھی شریک تھے جو حاکم وقت سے بات چیت کیا کرتے تھے اور اس کی اصلاح ان کا مقصد تھا۔ ان خدمات کے صلہ میں انہیں تنخواہ ملتی تھی۔ ان ہی میں سے ایک الزجاج تھا جسے ماہانہ تین سو دینار ملتے تھے۔<sup>۵</sup>

جب ان درہد حالت ناداری میں بغداد پہنچا تو المقتدر نے اس کا پچاس دینار مشاہرہ مقرر کر دیا۔<sup>۶</sup>

بعد ازاں جب اساتذہ کا تقرر ہوتا تو انہیں باقاعدہ خزانہ سرکار سے تنخواہ ملا کرتی تھی یا ان اوقاف سے جو درس گاہ کے لئے مخصوص کر دیے جاتے تھے جیسا کہ ہم نے ان اساتذہ کے حالات میں لکھا ہے جو مدارس نظامیہ میں ملازم رکھے جاتے تھے۔ عہد فاطمی کے اساتذہ سے متعلق نہایت مفید تاریخی دستاویز ہم تک المقریزی<sup>۷</sup> اور القلقشنندی کے توسط سے پہنچی ہے جس میں مختلف قسم کے ملازمین کی تنخواہیں درج ہیں۔ اس دستاویز کی چند مدات کے انتخاب سے اساتذہ اور دیگر ملازمین کی تنخواہوں کا موازنہ ہو سکے گا:

- ۱ - "تذکرۃ السامع و المتسامع" (ابن جباعہ)، صفحہ ۱۷۷، حاشیہ۔
- ۲ - "معجم الادباء" (باقوت)، جلد ۶، صفحہ ۵۶۔
- ۳ - ایضاً، جلد ۶، صفحہ ۷۵-۷۶۔
- ۴ - "حسن المحاضرہ" (السیوطی)، جلد ۲، صفحہ ۱۳۷۔
- ۵ - "الفہرست" (ابن الندی)، صفحہ ۹۰۔
- ۶ - Die Renaissance Des Islams، Mez، جلد ۱، صفحہ ۹۰۔
- ۷ - "الخطط" جلد ۱، صفحہ ۳۰۱۔
- ۸ - "صبح الاعشاء" جلد ۳، صفحہ ۵۲۵۔

۵۰۰۰ دینار	وزیر
۳۰۰ تا ۴۰۰ دینار	وزیر کا لڑکا
۱۵۰ دینار	کاتب الدست الشریف (سکرٹری)
۱۲۰ دینار	صاحب الباب (چیمبرلین)
	قاضی القضاة
	داعی الدعائہ (معلم)
۱۰۰ دینار	الاستاذ المحنكون
	صاحب بیت المال
	حاصل الرسالہ (ڈپٹی)
	صاحب الدفتر (رجسٹرار)
	حامل السیف
۷۰ دینار	حامل الرمہ
	افسر دیوان النذر
۵۰ دینار	پرائیویٹ ڈاکٹر
	افسر دیوان التحقیق
۳۰ دینار	افسر دیوان مجلس
	واعظ مسجد
۱۰ تا ۲۰ دینار	شاعر خلیفہ

ادبی درجہ کے ڈاکٹر جو محل میں رہتے تھے ۱۰ دینار

عہد ایوبی اور اس کے بعد سے یہ بات نمایاں ہے کہ اساتذہ کی تنخواہیں مختلف وجوہ کی بنا پر گھٹتی بڑھتی رہیں۔ مثلاً اوقاف کی آمدنی کی بناء پر یا خود مدرس کی شہرت کی بناء پر یا سیاسی رہنماؤں کی فیاضی و سالمیت کی وجہ سے۔ چند مثالیں درج کی جاتی ہیں۔

صلاح الدین نے نجم الدین خبوشانی کو مدرسة الصلاحیہ میں جس مشاہرے پر مقرر کیا وہ یہ تھا :

تعلیمی خدمت کا مشاہرہ ۳۰ صلاحی دینار

اوقاف کی نگرانی کا مشاہرہ ۱۰ صلاحی دینار

۶ مصری پونڈ وزنی روٹی روزانہ

دربائے نیل کا پانی دو پکھال روزانہ

بعد ازاں ۵۶۷۸ میں جب تقی الدین بن روزن کا اسی عہدے پر تقرر ہوا تو اس کا مشاہرہ اس کا نصف تھا اور پھر جب تقی الدین بن دقیق کا تقرر ہوا تو جو ذچہ نجم الدین کو ملتا تھا اس کا صرف ایک چوتھائی مشاہرہ مقرر ہوا۔ اور جب اسی جگہ صاحب

برہان الدین کو مقرر کیا گیا تو وہی پوری تنخواہ اس کو ملنے لگی۔  
 صلاح الدین نے مجد الدین محمد بن محمد الجبیتی کو مدرسۃ الصیوفیہ میں جو ققہ  
 حنفی کے لیے قائم کیا گیا تھا صرف گیارہ دینار ماہانہ پر مقرر کیا تھا۔  
 ان علماء کی مالی حالت بہت اچھی تھی جنہوں نے اعلیٰ تعلیم کے لیے پرائیویٹ  
 مدرسے کھول لیے تھے۔ الزجاج نے الدبرد سے صرف و نحو پڑھنی شروع کی۔ ایک درہم  
 روزانہ فیس طے ہوئی اور یہ بھی طے ہوا کہ تعلیم چھوڑنے کے بعد یہی روزینہ اسی طرح  
 جاری رہے گا۔ وہ اس عہد پر قائم رہا اور بعض مواقع پر اس سے زیادہ بھی نذر پیش کی۔  
 محمد بن علی سہرمان (ستوفی ۳۴۵) سیویہ کی تصنیف ”کتاب“ کا درس دینے کے لیے سو  
 دینار سے کم فیس پر راضی نہ ہوتے تھے۔ محمد شمس الدین السیوطی صرف و نحو کی  
 نظم ”الالفیہ“ کو پڑھانے کے لیے فی شعر ایک درہم فیس لیتے تھے۔ اس نظام میں تقریباً  
 ایک ہزار اشعار ہیں۔

### مدارس نظامیہ کے پروفیسر

مدارس نظامیہ کا معیار بہت بلند تھا کیونکہ وہاں بہترین اور چیدہ علماء کا  
 تقرر ہوا کرتا تھا۔ اپنی تعلیم کے دوران میں میں نے چند ان علماء کے نام جمع کیے تھے  
 جنہوں نے ان درس گاہوں میں درس دیا تھا۔ ان مشہور ناموں کے سبب سے ان درس  
 گاہوں کے بلند معیار کا نظریہ سچ ثابت ہو جائے گا اور اس سے یہ بھی پتہ چلے گا کہ  
 کس زمانے میں یہ درس گاہیں ختم ہو گئیں اور خصوصاً نظامیہ بغداد کے ختم ہو جانے  
 کی تاریخ معلوم ہو جائے گی جو تمام درس گاہوں میں بہترین تھی۔ ان معلمین کے نام تاریخ  
 وار درج ذیل کیے جاتے ہیں :

نام	سال وفات	انتظامیہ	حوالہ جات
۱۔ ابواسحاق الشیرازی	۵۴۶ھ	بغداد	ابن خاکن ۱-۶
۲۔ ابونصر الصباغ	۵۴۷ھ	،	”تاریخ السلجوق“ ۵۷
۳۔ امام الحرمین ابوالمعالی			
یوسف الجوینی	۵۴۸ھ	نیشاپور	ابن خاکن ۱-۴۰۷
۴۔ ابوالقاسم العلوی			
الدبوسی	۵۴۸ھ	بغداد	ابن الاثیر ۱۰-۶۷

- ۲۔ ”الخطط“ جلد ۲ ، صفحہ ۴۰۰۔  
 ۳۔ ایضاً ، صفحہ ۳۶۵۔  
 ۴۔ ”معجم الادباء“ جلد ۱ ، صفحہ ۴۷۔  
 ۵۔ ”بغیۃ الوعاة“ (السیوطی) ، صفحہ ۴۷۔  
 ۶۔ ایضاً ، صفحہ ۳۷۔



ابن الاثیر ۱۰-۲۵۱	اصفہان	۳۸۳	۵ - ابوبکر محمد بن ثابت الخجندی
سعید بن نفیس ۲	"	۳۸۳	۶ - محمد بن ثابت الشافعی
یہ تاریخ وفات السبکی نے اپنی کتاب "طبقات الشافعیہ" جلد ۳، صفحہ ۷۹-۸۰ پر اور "شذرات الذهب" صفحہ ۳۷۵ پر کی درج ہے لیکن بروکلمین بحوالہ ابن الاثیر ۷۰۷ بتاتا ہے۔	ہرات	۳۸۵	۷ - ابوبکر الشاشی
ابن قاضی شہبہ ۱۶۵	ہرات	۳۹۵	۸ - محمد بن علی بن حامد
غیر مطبوعہ دمشق			
ابن الاثیر ۱۰-۱۲۳	بغداد	۳۹۵	۹ - ابو عبد اللہ الطبری
ابن الاثیر ۱۰-۹۶	"	۳۹۸	۱۰ - عبدالرحمان بن سامون
			۱۱ - ابو محمد عبدالوہاب
ابن الاثیر ۱۰-۱۲۳	"	۵۰۰	الشیرازی
"معجم الادباء" ۷-۲۸۷:	"	۵۰۲	۱۲ - ابو ذکریا یحییٰ الخطیب التبریزی
ابن خلیکان جلد ۲ صفحہ ۳۳۶			
"کشف الظنون" ۱-۳۵	بغداد	۵۰۳	۱۳ - الکیا الحرسی
دیباچہ "الاحیاء"	بغداد و نیشاپور	۵۰۵	۱۴ - ابو حامد الغزالی
یاقوت ۵-۱۳۵:	بغداد	۵۱۶	۱۵ - علی بن محمد بن علی الفصیحی
ابن خلیکان ۱-۳۸۹			
"طبقات" ۳-۳۲	"	۵۱۸	۱۶ - ابو الفتح بن برہان
" ۳-۳۲۳	"	۵۲۰	۱۷ - ابو سعید البزار
ابن خلیکان ۱-۳۹	"	۵۲۰	۱۸ - احمد الغزالی
"طبقات" ۳-۲۰۳	مرو	۵۲۷	۱۹ - اسعد المہینی

			۲۰ - سعید بن سعید بن البزاز
بغداد	۵۳۸	بغداد	۲۱ - موهوب بن احمد
بغداد	۵۳۸	بغداد	۲۲ - محمد بن یحییٰ
بغداد	۵۳۹	بغداد	۲۳ - ابوسعید احمد بن ابی بکر
بغداد	۵۳۸	بغداد	۲۴ - شرف الدین یوسف الدمشقی
بغداد	۵۵۱	بغداد	۲۵ - الشیخ ابوالنجیب
بغداد	۵۵۷	بغداد	۲۶ - یوسف الدمشقی
بغداد	۵۶۳	بغداد	۲۷ - رضی الدین القزوینی
بغداد	۵۶۳	بغداد	۲۸ - ابوالبرکات الانباری
بغداد	۵۷۵	بغداد	۲۹ - ابوالخیر اسماعیل القزوینی
بغداد	۵۷۷	بغداد	۳۰ - ابوطالب المبارک بن المبارک
بغداد	۵۸۱	بغداد	۳۱ - محی الدین ابو حامد
بغداد	۵۸۵	بغداد	۳۲ - محمد الدین ابو علی یحییٰ بن الربیع
بغداد	۵۸۶	بغداد	۳۳ - یحییٰ ابن القاسم
بغداد	۶۰۶	بغداد	۳۴ - بہاء الدین بن شداد
بغداد	۶۱۶	بغداد	۳۵ - نجم الدین البندائی
بغداد	۶۳۲	بغداد	۳۶ - ابوالمنقب الزنجانی
بغداد	۶۵۵	بغداد	۳۷ - شمس الدین الکبشی
بغداد	۶۵۶	بغداد	۳۸ - ناصر الدین الفاروقی
بغداد	۶۶۵	بغداد	۳۹ - محمد الدین بن جعفر
بغداد	۶۷۲	بغداد	۴۰ - شرف الدین الشہرستانی
بغداد	۲۸۲	بغداد	۴۱ - محمد بن العقولی
بغداد	۶۹۱	بغداد	۴۲ - عبداللہ بن بکتاش
بغداد	۸۱۷	بغداد	۴۳ - الفیروز آبادی
بغداد	۱۸۵-۱	بغداد	۴۴ - "الروضتین"
بغداد	۱۲۲-۳	بغداد	"شذرات الذهب"
بغداد	۱۹۸-۷	بغداد	یاقوت
بغداد	۱۰۰-۱۱	بغداد	مجلد "یدجر"
بغداد	۳۵-۱۱	بغداد	ابن الاثیر
بغداد	۱۷۳-۱۱	بغداد	"
بغداد	۱۰۰-۱۱	بغداد	"
بغداد	۲۱۹-۱۱	بغداد	"
بغداد	۲۱۹	بغداد	ابن جبیر
بغداد	۳۹۳-۱	بغداد	ابن خلکان
بغداد	۳۳۳-۱۱	بغداد	ابن الاثیر
بغداد	۲۳۰-۶	بغداد	یاقوت
بغداد		بغداد	"الموصل" غیر مطبوعہ
بغداد		بغداد	ڈاکٹر داؤد جلی
بغداد	۳۳۳-۱۱	بغداد	ابن الاثیر
بغداد	۲۸۹-۷	بغداد	یاقوت
بغداد	۳۱۱	بغداد	حطی
بغداد	۲۰۵-۱	بغداد	النعمی
بغداد	۱۵۳-۵	بغداد	السبکی
بغداد	۲۶۳-۱	بغداد	العزاوی
بغداد	۲۷۵-۱	بغداد	"
بغداد	۳۱۸-۱	بغداد	"
بغداد		بغداد	"تاریخ علماء بغداد"
بغداد		بغداد	صفحہ ۵۷
بغداد	۲۲۹-۲	بغداد	العزاوی
بغداد	۳۲۹-۲	بغداد	"
بغداد		بغداد	محمد ابن بکتاش

## نوٹ

۱۔ الفیروز آبادی کے بعد کسی ماخذ میں بھی جو مجھے حاصل ہوسکے انتظامیہ کا کہیں تذکرہ نہیں ملتا۔ ہمارا خیال ہے کہ مدارس نظامیہ اس وقت ختم ہوچکے تھے (یعنی اوائل نویں صدی میں)۔ اس مفروضہ کو ثابت کرنے کے لیے ہمارے پاس مزید شہادت موجود ہے۔ اس زمانے میں بغداد کے ترکان حکمران شام میں مصریوں کے خلاف اور ایرانیوں کے خلاف اور اناطولیہ میں ترکوں کے خلاف تباہ کن لڑائیوں میں مصروف تھے۔ یہ لڑائیاں اس قدر شدید تھیں کہ بے شمار عمارتیں اور ادارے صفحہ ہستی سے نابود کر دیے گئے اور ہمیں یقین ہے کہ انتظامیہ بھی ان ہی تباہیوں کا شکار ہوئے۔ علاوہ ازیں ان لڑائیوں کے باعث مالی مشکلات رونما ہوئیں اور حکمرانوں نے مدارس کے اوقاف کو غصب کر لیا اور درس گھوں کے دوبارہ تعمیر کرانے کی طرف قطعی توجہ نہ کی۔ کچھ عرصہ بعد آس پڑوس کے لوگوں نے درگہ کی اراضی پر قبضہ کر لیا اور اس شان دار درس گاہ کا یہ المناک انجام ہوا۔

۲۔ اب تو عمارت النظامیہ کی جانے وقوع بھی معرض بحث میں ہے۔ جب میں ریسرچ کے سلسلے میں بغداد گیا تو اس کے متعلق بھی جہان بین کی - ڈاکٹر مصطفیٰ جواد کی معیت میں اس علاقہ کا معائنہ کیا اور جو کچھ تحریریں اس سے متعلق ہمارے پاس تھیں ان کی مدد سے اور اس علاقے کی عمارت کی دیکھ بھال کے بعد ہم اس نتیجے پر پہنچے کہ سوق الخفافین اس جگہ ہے جہاں النظامیہ کالج کسی زمانے میں تھا، اور ہم نے اس بات پر بھی اتفاق کیا کہ ساتویں صدی میں غالباً اس موقع کا نقشہ یہی ہوگا جو ہم نے یہاں دیا ہے۔

## معید یعنی اعادہ کرنے والے

پروفیسروں اور طلباء کے درمیان ایک عہدہ دار معید ہے۔ وہ طلباء کے ساتھ ہی بیٹھتا ہے اور پروفیسر کے لکچر کو غور سے سنتا ہے۔ جب لکچر ختم ہو جاتا ہے تو معید کا کام شروع ہوتا ہے۔ اس کا فرض یہ ہے کہ اسی مضمون کو پھر دوہرانے اور مشکل مقامات کی تشریح کرتا جائے اور مضمون کے سدجھانے میں ذرا کم قابلیت والے طلباء کی امداد کرتا رہے۔

یہ عہدہ پانچویں صدی ہجری میں تھا اور اس کا تذکرہ عموماً النظامیہ کالجوں اور ان کے پروفیسروں کے ساتھ ہی ملتا ہے۔ ابوشامہ سے روایت ہے کہ ابوالفتح بن ابی الحسن الامشتری النظامیہ میں معید کے عہدے پر مامور تھا اور ابن الاثیر کا بیان ہے کہ

- ۱۔ ابن الاثیر، جلد ۱، صفحہ ۱۰۱؛ "طبقات الشافعیہ" جلد ۳، صفحہ ۹۰۔
- ۲۔ "تذکرۃ السامع والمثلیم" (ابن جباعہ)، صفحہ ۱۵، حاشیہ۔
- ۳۔ "مفید النعم و سبب النعم" (السبکی)، صفحہ ۱۵۳-۱۵۵۔
- ۴۔ "الروضتین" جلد ۱، صفحہ ۱۳۔

ابوالحسن علی بن علی بن سعاده سنوی ۶۱۲ ھ النظامیہ میں ایک معید تھا۔ ابواسحاق الشیرازی ایک غیر معمولی قسم کا طالب علم تھا جو ابوطیب الطبری کا شاگرد تھا۔ چنانچہ طبری نے اسے اپنے حلقہٴ درس کا معید مقرر کر دیا تھا۔ بعد ازاں یہ الشیرازی اپنے عہد کی ایک نمایاں شخصیت ہوا۔<sup>۱</sup> دور ایویہ سے یہ عہدہ نہایت اہم تصور کیا جاتا رہا۔ اس زمانے کے بیشتر مدارس میں معید کا نام ملتا ہے۔ مثلاً صلاح الدین نے مدرسۃ الناصریہ میں معیدین مقرر کیے تاکہ دوران تعلیم میں نجم الدین الخبوشانی کی مدد کریں<sup>۲</sup> اور مدرسۃ الصالحیہ میں، جسے الصالح نجم الدین ایوب نے قائم کیا تھا، چار اساتذہ تھے اور ہر ایک کے ساتھ دو معیدین نامزد کیے گئے تھے۔<sup>۳</sup>

مدارس کے معیار کے مطابق بعض دفعہ یہ بھی ممکن تھا کہ ایک شخص ایک مدرسے میں مدرس ہوتا اور دوسرے میں معید بھی ہو سکتا تھا۔ النصیر بن الطباخ مدرسۃ القطبیہ میں مدرس تھا اور مدرسۃ الصالحیہ میں معید تھا جہاں ابن عبدالسلام نادر پروفیسر تھا۔<sup>۴</sup> یہ بھی ممکن تھا کہ صرف معید ہی تدریس کا کام انجام دیتا تھا۔ مدرسۃ الناصریہ میں تیس سال تک بغیر کسی پروفیسر کے دس معیدین نے ہی درس و تدریس کا کام چلایا۔<sup>۵</sup>

### استاد کا کردار اور فرائض<sup>۶</sup>

القلقشندی نے اپنی تصنیف ”صبح الاعشاء“ کی دوسری جلد کا بیشتر حصہ فن تقریر کی بحث پر صرف کیا ہے اور یہ بنلایا ہے کہ تقاریر کس طرح تیار کی جائیں اور کس طرح پیش کی جائیں۔<sup>۷</sup>

اس باب میں کہیں لفظ ”استاد“ نہیں ملتا لیکن مراد اسی سے ہے۔ القلقشندی نے ہر جگہ لفظ ”مقرر“ استعمال کیا ہے اور اس کا مقصد دراصل استاد ہی سے ہے۔ القلقشندی مقرر کو متنبہ کرتا ہے کہ بغیر تیاری کے کوئی تقریر نہیں کرنی چاہیے۔ اس کا مشورہ یہ ہے کہ پہلے خیالات کو دماغ میں مرتب کیا جائے، پھر مناسب الفاظ کا

۱ - ”الکامل“ (ابن الاثیر) ، جلد ۱۲ ، صفحہ ۱۶۱ -

۲ - ابن خاکن ، جلد ۱ ، صفحہ ۵ -

۳ - ”حسن المحاضرہ“ ، جلد ۲ ، صفحہ ۱۵۷ ؛ ”الخطط“ ، جلد ۲ ، صفحہ ۳۰۰ -

۴ - ”الخطط“ ، جلد ۲ ، صفحہ ۷۳ -

۵ - ”حسن المحاضرہ“ ، جلد ۱ ، صفحہ ۱۹۳ -

۶ - ایضاً ، جلد ۲ ، صفحہ ۱۵۷ ؛ المقریزی ، جلد ۲ ، صفحہ ۳۰۰ -

۷ - ملاحظہ ہو ”منیۃ المرید فی آداب المفید والمستفید“ از العاملی جس میں از اول تا آخر اساتذہ و طلباء کے کردار و فرائض کا بیان ہے کہ ان کے اخلاق کیسے ہوں اور دوران سبق ان کا رویہ کیا ہونا چاہیے -

۸ - صفحہ ۱۸۳-۳۲۸

انتخاب کیا جائے تاکہ بہ وقت ضرورت آسانی سے زبان پر رواں ہو جائیں۔ مقرر کے الفاظ فصیح، سلیس اور شائستہ ہونے چاہیں اور ایسے الفاظ سے پرہیز کرنا چاہئے جن سے تقریر گنجلک ہو جائے۔<sup>۱</sup>

اسی قسم کا مضمون اساتذہ کے متعلق ”سہاج المتعلم“ میں بھی ملتا ہے۔<sup>۲</sup> اب ہم اساتذہ کے فرائض کو مختصر طور پر بیان کرنے کے لیے ابن المقفع، الزرنوجی، ابن جاعہ، الغزالی اور دیگر علماء کی طرف رجوع کرتے ہیں۔ ان مسلم الثبوت اساتذہ کے نزدیک ایک استاد کو چاہیے کہ:

۱۔ طلباء کے ساتھ شفقت سے پیش آئے اور ان سے ایسا سلوک کرے جیسے اپنی اولاد کے ساتھ کرتا ہو۔<sup>۳</sup>

۲۔ آنحضرت صلعم کی مثال سامنے رکھ کر ترویج علم میں کوشش کرے اور کسی معاوضے کی توقع ہرگز نہ کرے۔<sup>۴</sup>

۳۔ حتی الوسع اپنے شاگردوں کو یہی نصیحت کرے کہ وہ سند فضیلت حاصل کرنے کی اس وقت تک کوشش نہ کریں جب تک کہ اس کے اہل نہ ہو جائیں۔<sup>۵</sup> ۴۔ اپنی توجہ طلباء کی فضیلت علمی ہی پر مرکوز نہ کرے بلکہ ان کے کردار پر بھی پوری پوری توجہ دے اور ان کی کسی بے جا حرکت کی صورت میں تادیبی سے شاگردوں کو سرزنش کرے۔<sup>۶</sup>

(۵) اپنے شاگردوں کے سامنے دوسرے اساتذہ کے مضامین کی برائی نہ کرے۔<sup>۷</sup> بر خلاف اس کے اس باب پر اصرار کرے کہ حتی الوسع زیادہ سے زیادہ شعبہ ہائے علوم کی تحصیل پر توجہ دیں۔<sup>۸</sup>

(۶) مبتدی کے لیے اور محدود قابلیت کے شاگردوں کے لیے سہل مسائل منتخب کرے۔<sup>۹</sup> ایسا کرے گا تو وہ رسول اکرم صلعم کی اس حدیث پر عمل کرے گا جس میں فرمایا گیا ہے کہ ”جو شخص اپنے مخاطب کے معیار سے بلند زبان میں نصیحت کرتا ہے اس کی گفتگو سے بعض لوگوں کے گمراہ ہو جانے کا احتمال ہے۔“<sup>۱۰</sup>

۱۔ ”صبح الاعشی“ جلد ۲، صفحہ ۳۱۶۔

۲۔ ایضاً۔

۳۔ غیر مطبوعہ۔

۴۔ ”احیاء علوم الدین“ جلد ۱، صفحہ ۳۶۔

۵۔ ایضاً۔

۶۔ ایضاً۔

۷۔ ایضاً: ابن جاعہ، صفحہ ۲۳۔ ۵۔

۸۔ ”احیاء“ جلد ۱، صفحہ ۷۷۔

۹۔ ”تعلیم المتعلم، طریق التعلیم“ (الزرنوجی)، صفحہ ۲۲، ”احیاء“ جلد ۱،

صفحہ ۷۷: ابن جاعہ، صفحہ ۵۲۔

۱۰۔ ”الجام العوام عن علم الکلام“ (الغزالی)، صفحہ ۳۳۔

(۷) اپنے اقوال کو اپنے اعمال سے توت پہنچائے کیونکہ اقوال دل میں اتارنے میں لیکن اعمال کو آنکھیں دیکھتی ہیں اور آنکھوں کی تعداد دلوں سے زیادہ ہے۔ اسی انداز میں ابن المقفع کا قول ہے کہ جو شخص امام بننا چاہتا ہے اسے پہلے اپنے نفس کی تربیت کرنی چاہیے۔ اس کا نتیجہ یہ ہوگا کہ وہ اپنی زبان سے زیادہ اپنی شہرت سے لوگوں کی تعلیم و تربیت کر سکے گا۔<sup>۳</sup>

(۸) شاگرد کی ہمت افزائی اس طرح کرے کہ وہ خود اپنی فہم و عقل کو کام میں لائے اور محض استاد کی نقالی ہی نہ کرے۔<sup>۴</sup>

امام الغزالی اپنے رسالہ ”ادب فی الدین“ میں معلم الصبیان کے لیے خصوصی آداب بیان کرتے ہیں۔ ”چھوٹے بچوں میں نقل کرنے کا مادہ ہوتا ہے اور ان کے نزدیک استاد ایک معیاری انسان ہوتا ہے ان کی آنکھیں اس کے افعال پر نظر رکھتی ہیں، ان کے کان اس کے اقوال کو غور سے سنتے ہیں، اس کی پسند ان کی پسند اور اس کی ناپسند ان کی ناپسند ہوتی ہے“ لہذا استاد کو اپنے اس معیاری مقام کا اہل بنانا چاہیے۔

استاد کو یہ بھی چاہیے کہ تمام طلباء سے یکساں سلوک کرے اور امیر و غریب طلباء میں کوئی فرق نہ کرے۔<sup>۵</sup>

### اسناد

اسلام کے ابتدائی دور میں اسناد سے کوئی شخص واقف نہ تھا۔ طالب علم کو خود ہی فیصلہ کرنا پڑتا تھا کہ آیا اب یہ اس قابل ہو گیا ہے کہ اپنا الگ حلقہ درس قائم کرے یا نہ کرے۔ لیکن چونکہ استاد اور طلباء کے درمیان بحث و مباحثوں میں ضروری تھا کہ استاد اپنی قابلیت کا سکہ جائے لہذا محض اس خیال سے اکثر اوقات فارغ التحصیل طلباء اپنا حلقہ درس قائم کرنے سے ہچکچاتے تھے۔ روایت ہے کہ ابو حنیفہ نے خود کو اس قابل سمجھ کر حاد کا حلقہ چھوڑ دیا اور اپنا حلقہ درس الگ قائم کیا۔ لیکن جب طلباء کے بعض سوالات کا جواب دینے سے وہ عاجز ہوئے تو اپنا حلقہ بند کر دیا اور پھر اپنے استاد کے حلقہ میں شامل ہو گئے۔<sup>۶</sup> اسی دوران میں واصل ابن عطاء (متوفی ۵۱۸ھ) نے اقدام جرم کے موضوع پر بحث کے بعد حسن بصری (۵۱۰ھ

۱ - ”المدخل“ (العبدری) جلد ۱، صفحہ ۱۱۱۔

۲ - ”احیاء“ جلد ۱، صفحہ ۸۔

۳ - ”الادب الصغیر“ (ابن المقفع)، صفحہ ۱۳، از ”رسائل البلغاء“۔

۴ - ”کتاب التعلیم والارشاد“، صفحہ ۹۔


۵ - ”الجواهر الغوالی فی رسائل الغزالی“، صفحہ ۳۳۔ بیان کیا جاتا ہے کہ یہی بات

عتبہ بن ابی سفیان نے اپنے لڑکے کے اتالیق سے کہی تھی۔ ملاحظہ ہو ”محاضرات الادباء“ و ”ول الاخبار“۔

۶ - العبدری، ۲ - ۱۵۸۔

۷ - ”تبیض الصحیفہ فی مناقب ابی حنیفہ“، صفحہ ۱۵۔





زمانہ وسطیٰ کی کتب اپنی اصلی ترتیب میں



۲۸ء) کا حلقہ درس چھوڑ دیا اور اپنا ایک نیا حلقہ درس قائم کیا اور وہ نہایت نمایاں مفکر ثابت ہوئے۔<sup>۱</sup>

کچھ عرصہ بعد احادیث نبوی کی اہمیت کا لحاظ رکھتے ہوئے محدث اپنے شاگردوں کو سند دینے لگے تاکہ ان کے حوالے سے وہ حدیث بیان کرسکیں۔ بعد ازاں یہی عمل دیگر مضامین کے ساتھ کیا جانے لگا اور اس طرح ہر مدرس اپنے شاگردوں کو سند دینے لگا۔ یہ سند اسی نصاب کے متعلق ہوتی تھی جو اس کی نگرانی میں پایۂ تکمیل کو پہنچتا تھا۔<sup>۲</sup> شاگرد جس کتاب کی تکمیل کر لیتا تھا اس کے ابتدائی سادہ ورق پر سند لکھ دی جاتی تھی۔

نجف کے عمر رسیدہ عالم شیخ آغا بزرگ نے اس قسم کی سندات کی ایک کثیر تعداد جمع کرنے میں بہت کام کیا ہے۔ چنانچہ اس مضمون پر وہ مسلم الثبوت استاد ہیں۔ ہم نے نجف میں ان سے ملاقات کی تھی اور جو سوالات زیر بحث آئے ان میں سے ایک یہ بھی تھا۔ ان کے قول کے مطابق سب سے پرانی سند جو دستیاب ہوئی ہے وہ ۵۳۰ کی ہے جو محمد بن عبداللہ بن جعفر نے ابو عمیر سعید بن عمرو کو عطا کی تھی اور جس کتاب کے متعلق یہ سند ہے وہ الحمیری کی تصنیف ”قرب الاسناد“ ہے۔

”مقامات حریری“ کا ایک قلمی نسخہ دارالکتب مصر میں محفوظ ہے۔ اس میں اکیس اسناد درج ہیں۔ ان میں سب سے پہلی سند مصنف ہی کے ہاتھ کی لکھی ہوئی ہے۔ دو سندات اور درج ہیں جو مصنف کے بعد سلسلہ وار ہیں۔ ایک اور قلمی نسخے میں جو عمر ابن الفرید کا دیوان ہے علی ابن محمد ابن محفوظ العلوی نے سندرجہ ذیل سند اپنے بیٹے کے لیے ۵۶۹ میں تحریر کی ہے :

”میرا بیٹا صدیق ابن علی جو عالم ہے، نیک بہاد ہے اور جوشیلا طالب علم ہے خدا اسے صراط مستقیم پر چلنے کی توفیق عطا فرمائے اور ان لوگوں کی صحبت سے بچائے جو مورد عذاب الہی ہیں۔ اس نے مجھ سے دیوان عمر ابن الفرید بہ استثنائے اس کے نظام کے جو ’صنق الاذعن‘ سے شروع ہوتی ہے تمام و کمال پڑھائے۔ لہذا میں نے سے یہ سند دی ہے کہ وہ اس کے پڑھنے پڑھانے کا مجاز ہے۔ جیسے میں شیخ فخر الدین العراقی کی اجازت سے پڑھاتا ہوں۔“<sup>۳</sup>

یہ طریقہ جو اوپر بیان کیا گیا سماع کہلاتا ہے (یعنی براہ راست استاد سے پڑھنا اور سند حاصل کرنا)۔ اس قسم کی سند کو بے چون و چرا تسلیم کیا جاتا ہے، لیکن اجازہ (یعنی کسی کتاب کو مصنف یا سند یافتہ استاد سے سنے اور پڑھے بغیر پڑھانے کی اجازت) کسی قدر اختلافی مسئلہ ہے۔ لیکن ابوالعباس الولید بن بکر اپنی تصنیف ”الوجازہ فی صحت القول باحکام الاجازہ“ میں اس رواج کو سوزوں قرار دیتے ہیں<sup>۴</sup> البتہ چند شرائط

۱ - ”وفیات العمیون“ (ابن خلائان)، جلد ۲، صفحہ ۲۵۲: ”فاموس العلماء“ (یافوت)

جلد ۲، صفحہ ۲۲۱ -

۲ - History of the Arabs، Hitti، صفحہ ۳۰۰ -

۳ - غیر مطبوعہ مالکیت پروفیسر اے۔ جے۔ آربری -

۴ - ”الوجازہ“، صفحہ ۳۱ -

لگا دی ہیں تاکہ علم ایک سے دوسرے کی طرف صحت کے ساتھ منتقل ہو اور فضیلت کا معیار قائم رہے۔ ان کا قول ہے کہ وہ شخص جسے اجازت دی جائے قابل اعتماد عالم ہونا چاہیے اور جس کتاب کی اجازت دی جائے وہ ایسی ہو جو کہ آسانی سے پڑھی جا سکے اور صحیح لکھی ہوئی ہو۔<sup>۱</sup>

شیخ آغا بزرگ کی تحقیق کے مطابق اس قسم کا سب سے قدیم اجازہ ۳۱۳ھ کا ہے جو محمد بن محمد بن الاشعث نے ہارون بن موسیٰ عکبریٰ کو دیا تھا۔

دور مابعد میں جو سند دی جاتی تھی اس میں سماع اور اجازہ دونوں شامل کیے جانے لگے۔ طالب علم جب ایک کتاب اپنے استاد سے سن لیتا تھا تو اس کی اجازت اسے مل جاتی تھی اور اس کے بعد اس کی دیگر کتابوں کے پڑھانے کی اجازت بھی دے دی جاتی تھی۔ السخاوی نے اسی قسم کی سند اپنے شاگرد عبدالعزیز ابن عمر ابن محمد ابن فہد و دی تھی جس میں وہ لکھتے ہیں: ”میں نے اسے سند عطا کی ہے اور اس کتاب کو پڑھانے کی اجازت ہے اور علاوہ ازیں میری دیگر تمام تصانیف کو اور ان کے استخراجات کو بھی پڑھا سکتا ہے“۔<sup>۲</sup>

اسلامی دنیا میں فن طب کو اس قدر اہمیت حاصل ہوئی کہ دسویں صدی عیسوی کے اوائل سے طبیوں کو امتحان پاس کر کے سند حاصل کرنی لازمی تھی اور بغیر سند کے انہیں علاج معالجہ کرنے کی اجازت نہ تھی۔<sup>۳</sup>

### سزا

”شاگردوں پر سختی کرنا ان کے لیے مضر ہے“۔ اس عنوان کے تحت ابن خلدون نے سزا پر ایک پورا باب باندھا ہے۔ اس باب میں ابن خلدون نے لکھا ہے کہ ”استاد کے اس قسم کے طرز عمل سے بچہ کو جھوٹ کی عادت پڑ جاتی ہے اور سزا سے بچنے کے لیے وہ چالاکي و عیاری کو کام میں لاتا ہے۔ یہ بری عادتیں روز بروز بڑھتی چلی جاتی ہیں اور بچے کی زندگی تباہ کر دینی دینے“۔<sup>۴</sup> لیکن پھر بھی تمام اسلامی دنیا میں اصولاً سزا کو تسلیم کر لیا گیا تھا کیونکہ استاد کے لرائض محض کتابی تعلیم ہی تک محدود نہ تھے۔ درحقیقت اکثر اوقات والدین استاد کی خدمت میں حاضر ہو کر اس کی شکایت کرتے اور اسے سزا دینے کی درخواست کیا کرتے تھے۔ الجاحظ سے روایت ہے کہ قاضی شریح (متوفی ۶۸۷ھ) کا ایک لڑکا نماز نہیں پڑھتا تھا بلکہ کتوں کے ساتھ کھیلتا رہتا تھا۔ اس پر شریح نے اس کے استاد کو اس مضمون کی ایک نظم لکھ کر بھیجی:

”اس نے نماز ترک کر دی ہے اور بری صحبت میں اپنا مارا وقت کتوں

۱ - ”الوجازہ“ صفحہ ۳۰۔

۲ - ”الضوء الامع“ جلد ۱۲، صفحہ ۱۶۸۔

۳ - ”طبقات الاطباء“ (ابن ابی اصیبه)، جلد ۱، صفحہ ۲۲۲۔

۴ - ”المقدمہ“ صفحہ ۳۹۹۔

کے ساتھ کھیلنے میں صرف کر دیتا ہے۔ جب وہ آپ کے پاس آئے تو اسے لعنت سلامت کیجیے اور نصیحت کیجیے جیسی کہ ایک تعلیم یافتہ اور دانش مند کو کرنی چاہیے اور اگر آپ اسے سزا دینا چاہیں تو ہنٹر استعمال کیجیے اور تین کوڑے مارے۔“<sup>۱</sup>

اسحاق بن ابراہیم الموصلی نے لکھا ہے کہ ”میرے والد کو کتاب میں داخل کیا گیا لیکن انہیں پڑھنے لکھنے سے کوئی دلچسپی نہ تھی۔ اس پر انہیں پیٹا گیا اور بند کر دیا گیا لیکن بے سود، یہاں تک کہ وہ بھاگ کر موصل چلے گئے اور وہاں انہوں نے گانا بجانا سیکھ لیا۔“<sup>۲</sup>

ابو نواس نے حفص کے ایک کتاب میں ایک لڑکے کو پتھے ہونے دیکھا تو اس شعر میں اس واقعے کا اظہار کیا: ”حفص نے حکم دیا کہ لڑکے کو پیٹا جائے کیونکہ وہ احمق ہے اور سبق پر توجہ نہیں دیتا۔ پس اسے کوڑے سے پیٹا گیا۔“<sup>۳</sup>

حسب ضرورت شہزادوں پر بھی سختی کی جاتی تھی۔ اس قسم کی ہدایت امین کے اتالیق الاحمر کو ہارون رشید نے دی تھی۔<sup>۴</sup> الاحمر کا بیان ہے کہ جب ضرورت پڑتی تھی میں سختی سے پیش آتا تھا۔<sup>۵</sup>

لیکن ابن مسکویہ کا مشورہ یہ ہے کہ خطا کار شاگرد کے ساتھ بتدریج سختی کی جائے اور اگر پھر بھی باز نہ آئے تو برسلا تادیب کی جائے۔ اس کے بعد بھی اگر بے عنوانی سرزد ہو تو ہلکی جسامی سزا دی جائے اور اگر استاد اس طرح بھی اسے درست نہ کرسکے تو پھر ہمارا مشورہ یہ ہے کہ کچھ وقفے کے بعد پھر مندرجہ اصلاحی اقدامات کا اعادہ کیا جائے۔<sup>۶</sup>

اس بحث کو ختم کرنے سے پہلے ہم تین حقائق کا ضرور اظہار کیے دیتے ہیں۔  
 (۱) اس قسم کی سزا کی اجازت صرف دس برس کی عمر سے اوپر والے بچوں کے لیے تھی۔ چھوٹے بچوں یا بالغ طلباء پر اس کا اطلاق نہ ہوتا تھا۔<sup>۷</sup>  
 (۲) استاد کو لازم ہے کہ بچے کے منہ پر نہ مارے بلکہ جانگوں پر یا پیر کے تلووں پر مارے کیونکہ ان مقامات پر مارنے سے کسی بیماری یا ضرر کا اندیشہ نہیں۔<sup>۸</sup>

۱ - ”الحيوان“ (الجاحظ)، جلد ۲، صفحہ ۸۸؛ ”العقد الفرید“، جلد ۱، صفحہ ۱۰۰۔  
 ”عیون الاخبار“، جلد ۲، صفحہ ۱۶۷؛ ”الدراری فی الذراری“، صفحہ ۳۸۔  
 ۲ - الاغانی، جلد ۵، صفحہ ۱۵۷۔  
 ۳ - ”دیوان ابو نواس“، صفحہ ۳۱۸۔  
 ۴ - ”المقدمہ“، صفحہ ۳۹۹۔  
 ۵ - ”المحاسن و المساوی“، صفحہ ۶۱۷۔  
 ۶ - ”تہذیب الاخلاق“، صفحہ ۲۰۔  
 ۷ - ”جرنل ایشیاٹک“، صفحہ ۲۱۳، مضمون از ابن عبدون۔  
 ۸ - ”معلم القریہ“ (القراشی)، صفحہ ۱۷۱؛ ”نہایت الرتبہ“ (الشیزری)، صفحہ ۱۰۱۔

(۳) معلم کو چاہیے کہ اشد ضرورت کی حالت میں سزا دے لیکن بار بار سزا دینا درست نہیں اور سزا دینے وقت بے رحمی کا مظاہرہ بھی نہیں ہونا چاہیے۔<sup>۱</sup>

### صلہ اور انعام

بعض دیگر علماء نے سزا کے ساتھ ہی ساتھ صلہ اور انعام پر بھی بحث کی ہے۔ لہذا میں نے بھی ان کی پیروی میں اس عنوان پر یہاں بحث کرنا مناسب سمجھا۔ چونکہ مجھے کوآس کی غلطیوں پر سزا دی جاتی ہے لہذا اس کے اہل حسنہ پر اسے انعام ملنا چاہیے۔ ابن مسکویہ کی رائے ہے کہ بچہ کے اعلیٰ کردار اور افعال حسنہ کے صلہ میں اس کی تعریف کی جائے۔<sup>۲</sup> امام غزالی کا مشورہ بھی یہی ہے اور مزید براں یہ کہ انعام کا مقصد یہ ہونا چاہیے کہ بچے کا دل خوش ہو اور اس کی ہمت بڑھے۔<sup>۳</sup>

طلباء کے انعام و صلے کی مختلف صورتیں ہوا کرتی تھیں۔ بعض اوقات قابل طلباء کو اونٹوں پر بیٹھا کر جلوس نکالا جاتا تھا اور سڑک کے دونوں جانب لوگ اپنے مکانوں کی دھڑکیوں سے بطور مبارک باد بادام اور اخروٹ وغیرہ جلوس پر بکھیرا کرتے تھے۔ اسی قسم کے ایک موقع پر ایک نہایت المناک واقعہ ہوا۔ ایک طالب علم علی بن جبہ جس کی صرف ایک آنکھ تھی اونٹ پر بیٹھا تھا۔ سوئے اتفاق سے ایک بادام اس کی تندرست آنکھ میں آ کر لگا اور وہ غریب اندھا ہو گیا۔<sup>۴</sup>

علاوہ ان اخلاقی انعامات کے کچھ چیزیں بھی قابل طلباء کو بہ طور انعام دی جاتا کرتی تھیں اور درس گاہوں کے بانی وقف ناموں میں اس کی گنجائش رکھتے تھے۔ مثال کے طور پر الملک الاشرف نے اول تو اپنے مدرسے کے مستقل اور جزوقتی طلباء کے لیے وظائف مقرر کر دیے، بعد ازاں یہ اعلان کیا کہ ”جو لڑکا زیادہ قابلیت کا ثبوت دے گا اسے زیادہ وظیفہ دیا جائے گا اور درس گاہ کے مہتمم کو اختیار حاصل ہوگا کہ جو طالب علم بھی حدیث کی ایک کتاب ختم کرے اسے انعام دے۔“<sup>۵</sup>

الملک المعظم عیسیٰ نے بالکل ٹھیک ٹھیک انعامات مقرر کر دیے تھے۔ الزمخشری کی تصنیف ”المفصل“ کے ختم کرنے پر طالب علم کو ایک سو دینار بطور انعام ملتے تھے اور ”جامع الکبیر“ کے ختم کرنے والے کو دو سو دینار دے جاتے تھے، اور ”الاضاء“ کے پڑھنے والے کو صرف تیس دینار دے جاتے تھے، یہ بات المعظم کی مرضی پر منحصر تھی کہ ان انعامات کے ساتھ جسے چاہے خلعت بھی عطا کرے۔<sup>۶</sup>

۱ - ”الادب فی الدین“ (الغزالی)، صفحہ ۳۳ -

۲ - ”تہذیب الاخلاق“، صفحہ ۲۰ -

۳ - ”الاحیاء“، جلد ۳، صفحہ ۵۸ -

۴ - الاغانی، جلد ۱، صفحہ ۱۰۱: ڈاکٹر سارجینٹ (Dr. Sargent) نے مجھے

بتایا کہ حضر موت میں اب بھی یہ رواج ہے اور انہوں نے بہ چشم خود دیکھا۔

۵ - وقف نامہ مملوکہ صلاح الدین المنجد ساکن دمشق -

۶ - ”الدارس“ (النعمی)، جلد ۱، صفحہ ۵۸۳ -

## اساتذہ کا لباس

بنی اسیدہ کے بر سر التعداد آنے سے پہلے خلفاء ، امراء ، اور علماء کے لیے رسول اکرم صلعم کا لباس ہی نمونہ تھا ۔ احادیث سے پتہ چلتا ہے کہ آنحضرت کا لباس نہایت سادہ تھا ۔ روایت ہے کہ حضور ازار زیب تن فرماتے تھے جو نیچی ہوتی تھی لیکن زمین کو نہ لگتی تھی ۔<sup>۱</sup> دراز اور قمیص بھی ہوتی تھی اور ایک چادر شانوں پر ڈالے رکھتے تھے ۔ ان کپڑوں کے ساتھ عمامہ اور شامل کیجیے ۔ بس آنحضرت صلعم کا یہی لباس تھا اور حضور کو سفید رنگ ہی مرغوب تھا ۔

اکثر اموی خلفاء اور سپہ سالاران افواج نے غیر سلکی فیشن کی نقل کرنی شروع کر دی اور بعد ازاں عہد عباسیہ میں تو ایرانی طرز کا لباس اختیار کر لیا گیا اور ایرانی خطابات دیے جانے لگے اور خیالات تک ایرانی ہو گئے ۔ المنصور پہلا شخص تھا جس نے ایرانی عمامہ استعمال کیا ۔ اس کی تقلید میں عوام نے بھی اسے اختیار کر لیا ۔<sup>۲</sup> اس دور کے شرفاء کا لباس چوڑے پاجامہ ، قمیص ، واسکٹ ، قفطان اور عبا پر مشتمل تھا ۔<sup>۳</sup>

ابتداء میں تمام علماء اور خصوصاً وہ جو سرکاری ملازم تھے یہی لباس پہنتے تھے ۔ لیکن ہارون رشید کے عہد سے انہوں نے ایو یوسف کی تقلید میں ایک خاص قسم کی سیاہ پگڑی اور طیلسان کا استعمال شروع کر دیا تھا ۔ اس وقت سے علماء کا ایک مخصوص لباس ہو گیا تھا ۔<sup>۴</sup> جب صاحب بن عباد نے اپنی وزارت کے زمانے میں حدیث کا درس دینے کا ارادہ کیا تو طلباء کے سامنے آنے سے قبل اس نے علماء کا مخصوص لباس زیب تن کیا ۔<sup>۵</sup>

بہر حال ایک عالم کا عموسی لباس ایک پگڑی جس کا شملہ ہاتھ بھر کا کمر پر لٹکا رہتا تھا اور ایک طیلسان تھا جس میں کوئی تبدیلی نہ ہوتی تھی ۔<sup>۶</sup> فاطمی عہد میں ہر درجے کے لوگوں کو عموسی اور خصوصی لباس دارالکسوف سے ملتا تھا ۔<sup>۷</sup> عباسیوں کا تو مرغوب رنگ سیاہ تھا لیکن فاطمیوں نے اس کی بجائے سبز رنگ پسند کیا تھا<sup>۸</sup> اور علماء کے عموسی لباس میں قلمسوف ، سبئی ۔ طیلسان دبسی علاوہ دیگر

۱ - "صحیح بخاری" ، کتاب اللباس ، باب ۸ ، صفحہ ۶۶ - ۶۷ ۔

۲ - "تاریخ عرب" (حطی) ، صفحہ ۲۹۴ ۔

۳ - ایضاً ، صفحہ ۳۳۹ ؛ "کتاب الوزراء و الکتاب" ، (الجیشیاری) ، صفحہ ۲۱۰ ۔

*Nams Des Vetaments, Dozy* ، صفحہ ۱۶۲-۱۶۳ ۔

۴ - "المخصص" (ابن سیدہ) جلد ۴ ، صفحہ ۷۸ ؛ ابن خلدون ، جلد ۲ ، صفحہ ۴۵۰ ۔

۵ - "معجم الادباء" (یاقوت) ، جلد ۲ ، صفحہ ۳۱۲ ۔

۶ - "فی اللبس" غیر مطبوعہ ، مصنف نامعلوم (استانبول) ۔

۷ - "الخطط" جلد ۱ ، صفحہ ۹۰ - ۱۱۳ ۔

۸ - "عقد الجہان" (العینی) ، صفحہ ۱۹۲ ۔

لباس کے ضرور شامل ہوتے تھے۔<sup>۱</sup>

عہدِ ابوبی اور اس کے بعد کے دور میں علماء کا جو لباس ہوتا تھا اس کی تفصیلات ہمیں القلقشنندی سے ملی ہیں۔ اس عہد کے علماء ایک بڑا عامہ باندھا کرتے تھے جس کا شملہ کمر پر لٹکا رہتا تھا اور بعض دفعہ اتنا لمبا ہوتا کہ اگر گھوڑے پر سوار ہوں تو زین تک لٹکا رہتا تھا۔ بعض علماء شملے کو نیچے تک لٹکانے کی بجائے ایک خوشنما طیلسان کندھوں پر ڈال لیا کرتے تھے۔ بعض اوقات ایک اور قسم کا جیب پہنتے تھے جو فرجیہ کہلاتا تھا۔<sup>۲</sup> فرجیہ اس جیب سے کسی قدر ملتا جلتا ہوتا تھا جیسا آج کل علمائے مصر پہنتے ہیں۔

علمائے اندلس کا لباس علمائے مشرق کے لباس سے مختلف تھا۔ ہمیں المقری کے اس بیان سے اتفاق ہے کہ ہسپانیہ کے مسلمانوں نے لباس اور فوجی ہتھیاروں کے معاملہ میں اپنے ہمسایہ سلک فرانس کی نقل کر لی تھی۔<sup>۳</sup> بلنسیہ، مرسیہ، اور مشرقی صوبوں میں قاضیوں نے اور فقہاء نے عامہ انار کر ٹوپی اوڑھنی شروع کر دی تھی۔ اس عہد کے ایک مصنف ابن سعید کا بیان ہے کہ ایک نامور علامہ سلطان مرسیہ کے دربار میں برہنہ سر داخل ہوا اور اس نے یہاں تک لکھا ہے کہ نہ تو ابن ہود کبھی عامہ باندھتے تھے اور نہ ابن لاحمر۔ مغربی اضلاع مثل قرطبہ اور سیول میں قاضی اور فقیہ عموماً عامہ باندھتے تھے، لیکن وہ ان عاموں سے چھوٹے ہوا کرتے تھے جن کا رواج عموماً ایشیا میں تھا۔<sup>۴</sup> صاف اور سلیفے سے سلا ہوا لباس اور صاف ستھری ظاہری شکل و صورت کو ہر شخص سراہتا تھا۔ حدیث شریف میں آیا ہے کہ آنحضرت صلعم نے کسی شخص کے بالوں کو سیلا کچیلا اور الجھا ہوا دیکھا تو فرمایا کہ اس شخص کو کنگھا بھی نصیب نہیں کہ بالوں کو درست رکھے۔ بعض ایسے علماء کے حالات بھی پڑھنے میں آئے ہیں کہ جو عیش و تنعم کی زندگی بسر کرتے تھے۔ مثال کے طور پر امام مالک نہایت نفیس لباس پہنتے تھے اور نہایت نرم مسند پر بیٹھا کرتے تھے اور نہایت لذیذ غذا تناول فرماتے تھے۔ جب ان کے اس طور طریق کے متعلق اعتراضاً سوال کیا گیا تو انہوں نے فرمایا ہم تو قرآن مجید کی اس آیت کے مطابق عمل کرتے ہیں: *من حرم زینۃ اللہ الیٰ اخرج لعبادہ والطیبۃ من الرزق* (اللہ کے پیدا کیے کیڑوں کو جن کو اس نے اپنے بندوں کے لیے بنایا ہے اور کھانے پینے کی حلال چیزوں کو کس نے حرام کیا ہے) (اعراف ۳۰)۔<sup>۵</sup>

### انجمن اساتذہ

قرون وسطیٰ کے مسلمان تنظیم کرنا جانتے تھے۔ انہوں نے تحفظ حقوق کی انجمنیں

۱ - "الخطط" جلد ۲، صفحہ ۲۷۰ -

۲ - "صبح الاعشاء" جلد ۴، صفحہ ۴۱ -

۳ - المقری، جلد ۱، صفحہ ۱۰۵ -

۴ - A. Short History of the Saracens، صفحہ ۵۷۱ -

۵ - "کتاب الارشاد و التعلیم" صفحہ ۴۲۹ -

بنائی تھیں جو ”نقابات“ کہلاتی تھیں۔ یہ انجمنیں مختلف پیشہ وروں نے قائم کی تھیں۔ یاقوت نے نقیب الطالبین کا ذکر کیا ہے جو اس دارالعلم کا مہتمم مقرر کیا گیا تھا جسے ساہور نے اپنے باپ اردشیر کی وفات کے بعد قائم کیا تھا۔<sup>۱</sup> المقریزی نے بھی اس لباس کا ذکر کیا ہے جو خزائنہ الکسوات میں بعہد فاطمی خاص طور پر نقیب الاشرف کے لیے تیار کیا جاتا تھا۔<sup>۲</sup> عبدالرحمان بن العوزی یوں رقم طراز ہے: ”العمید ابونصر نے درس گاہ نظامیہ میں ایک جلسہ طلب کیا جہاں اس کا وقف نامہ پڑھا گیا۔ عالی مرتبہ حضرات جو کہ اس جلسہ میں موجود تھے ان میں نقیب الاشرف اور قاضی القضاہ بھی تھے“۔<sup>۳</sup>

غرض مختلف پیشہ وروں کی انجمنیں قائم ہوتی رہیں اور تمام اسلامی دنیا میں پھیل گئیں۔ چنانچہ اساتذہ کی بھی انجمن تھی جس کے فرائض میں تھا کہ اساتذہ کے درجے اور حیثیت کو بلند رکھے اور تعلیمی معاملات کی بھی دانش مندی کے ساتھ نگرانی کرے۔ اساتذہ کی انجمن نہایت کامیابی سے چلتی تھی اور اکثر اوقات تعلیمی معاملات میں اس کا دخل خلیفہ کے احکام سے بھی بڑھ کر ہوتا تھا۔ لکھا ہے کہ الخطیب البغدادی ایک مرتبہ القادر کے محل میں تشریف لے گئے اور خلیفہ سے سامنے کی اجازت چاہی۔ خلیفہ نے ملاقات کا سبب دریافت کیا۔ اس پر موصوف نے جواب دیا کہ میں چاہتا ہوں کہ مجھے مسجد المنصور میں درس کی اجازت دے دی جائے۔ خلیفہ صرف یہ کر سکا کہ اس نے ان کی درخواست نقیب النقباء کو سفارش کے ساتھ بھیج دی اور اس سے درخواست کی کہ ان کو اجازت دے دی جائے۔<sup>۴</sup>

المقریزی نے ایک واقعہ بیان کیا ہے کہ ایک مرتبہ خلیفہ نے ایک اساسی پر کسی فقیہ کو مقرر کر دیا اور اتفاق سے نقیب نے اسی جگہ پر کسی دوسرے شخص کا تقرر کیا۔ نتیجہ یہ ہوا کہ نقیب کا تقرر تو مستقل قائم رہا لیکن خلیفہ کا مقرر کیا ہوا شخص فاضلات میں رہا تاکہ مستقل اساسی کی غیر حاضری میں کام کر سکے، یا جب اس کا انتقال ہو جائے تو اس کو مستقل مقرر کر دیا جائے۔<sup>۵</sup>

مصر میں عہد فاطمی میں بارہ نقیب تھے جن کو نقباء المعلمین کہا جاتا تھا۔ ان کا صدر نقیب النقباء تھا اور اسے داعی الدعوات کہتے تھے۔ اس عہدے پر صرف اسی شخص کا تقرر کیا جاتا تھا جو اسماعیلی تعلیمات و قوانین و آئین کا مکمل اور وسیع علم رکھتا تھا اور ملک کے تمام علمی و تعلیمی امور اس شخص کو سپرد کر دیے جاتے تھے۔<sup>۶</sup>

ابو شامہ نے ایک نہایت کارآمد بات لکھی ہے جس سے ہم یہ نتیجہ اخذ کر سکتے ہیں

۱ - ”معجم الادباء“ جلد ۶، صفحہ ۳۵۹۔

۲ - ”الخطط“ جلد ۱، صفحہ ۳۱۱۔

۳ - ”المنتظم“ جلد ۷، صفحہ ۲۵۶۔

۴ - ”معجم الادباء“ جلد ۱، صفحہ ۲۳۶ - ۲۳۷۔

۵ - ”الخطط“ صفحہ ۲۸۲۔

۶ - ایضاً، جلد ۱، صفحہ ۳۹۱۔

کہ نقیب عمومی کا انتخاب اراکین جماعت کرتے تھے۔ سلطان کی طرف سے نامزدگی نہیں ہوتی تھی۔ وہ بیان یہ ہے: ”جب الحافظ اعرادی کا انتقال ہو گیا تو اس کی جگہ تقرر پر اختلاف رونما ہوا۔ عرب علماء ایک طرف تھے اور انہوں نے شرف الدین بن ابی عمروں کا نام پیش کیا اور کردی علماء دوسری طرف تھے۔ انہوں نے قطب النیشاپوری کو تجویز کیا۔ علماء کے درمیان جھگڑا ہو جانے کا احتمال تھا، لہذا سلطان نورالدین کو دخل دینا پڑا تاکہ اختلافات ختم ہو جائیں۔ اس نے شرف الدین اور قطب النیشاپوری دونوں کا تقرر کر دیا تاکہ طرفین مطمئن رہیں۔“<sup>۱</sup>

اس بیان سے ہم نے یہ نتیجہ اخذ کیا کہ تمام اضلاع میں الگ الگ نقیب تھے اور ان سب کا صدر نقیب النقباء دارالخلافت میں رہا کرتا تھا۔<sup>۲</sup>

مسلمانوں کے لیے یہ فخر کا مقام ہے کہ قرون وسطیٰ میں ان کی ایسی اچھی تنظیم تھی۔ ہمیں اس ادارے کے متعلق مزید تفصیلات حاصل ہوتیں اگر بے شمار عربی لٹریچر ضائع نہ ہوا ہوتا۔ بہر حال جو معلومات ہمارے پاس ہیں جنہیں ہم نے اوپر بیان کیا ہے اس تنظیم کے متعلق رائے قائم کرنے کے لیے کافی ہے۔

۱۔ ”الروضتین“ جلد ۱، صفحہ ۱۷۰۔

۲۔ ابن جبیر و ”حسن المعاد“۔



## طلباء

### اسلام اور تعلیم

ہم اس باب میں یہ دکھلائیں گے کہ مسلمان طالب علم انتہا درجے کا مستعد اور سرگرم رہا ہے۔ اس نے حصول علم میں بڑی سختیاں برداشت کیں اور کانٹوں بھرے راستے سے گزرا۔ کوئی دقت، کوئی پریشانی اسے اپنے مقصد کے حصول سے نہ روک سکتی تھی۔ ہمارے خیال میں یہ سب ان آیات قرآنی اور احادیث نبوی اور اقوال بزرگان دین کا اثر تھا جن سے تلاش علم کے لیے ہمت افزائی ہوتی تھی اور جن سے یہ پتہ چلتا تھا کہ ایک اہل علم کا درجہ کتنا ارفع اور اعلیٰ ہے۔ ہم ان تینوں ماخذوں سے چند اقتباسات پیش کریں گے۔

### آیات قرآنی

- ۱۔ يرفع الله الذين امنوا منكم والذين اوتوا العلم درجات (اللہ تعالیٰ تم میں ایمان والوں کے اور ان لوگوں کے جن کو علم عطا ہوا ہے درجے بلند کرے گا)۔ (مجادلہ - ۱۱)
- ۲۔ هل يستوي الذين يعلمون والذين لا يعلمون (کیا علم والے اور جہل والے برابر ہرتے ہیں؟) (الزمر - ۱۱)
- ۳۔ من كل فرقة منهم طائفة ليتفقهوا في الدين ولينذرو قومهم اذا رجعوا اليهم (ان کی ہر ہر بڑی جماعت میں سے ایک ایک چھوٹی جماعت جایا کرے تاکہ باقی ماندہ لوگ دین کی سمجھ بوجھ حاصل کرتے رہیں اور تاکہ یہ لوگ اپنی قوم کو جب کہ وہ ان کے پاس لاویں ڈراویں) (توبہ - ۱۲۲)
- ۴۔ قل رب زدني علما (آپ اے محمد! یہ دعا کیجیے کہ میرے رب میرا علم بڑھا دیجیے) (طہ - ۱۱۳)
- ۵۔ فسئلوا اهل الذکر ان کنتم لا تعلمون (اگر تم کو علم نہیں تو اہل علم سے پوچھ لیا کرو) (نمل - ۴۳)

### احادیث نبوی

- ۱۔ علماء پیغمبروں کے وارث ہوتے ہیں۔

- ۲ - پیغمبروں کے بعد علماء اور مجاہدین کا درجہ ہے۔<sup>۱</sup>
- ۳ - قیامت کے دن طلباء کی روشنائی اور شہداء کا خون ایک ہی درجے میں ہوں گے۔<sup>۲</sup>
- ۴ - اس مسلمان کی کوئی قدر و قیمت نہیں جو نہ استاد ہے نہ طالب علم۔<sup>۳</sup>
- ۵ - بلا تاخیر ایک جاہل کو علم کی تلاش میں لگ جانا چاہیے اور ایک عالم متبحر کو اپنے علم میں اضافہ کرنا چاہیے۔<sup>۴</sup>
- ۶ - علم و حکمت سے ایک شہرہ آفاق انسان کی شہرت میں مزید اضافہ ہوتا ہے اور ایک غلام شاہوں کے درجے پر پہنچ جاتا ہے۔<sup>۵</sup>
- ۷ - تلاش علم ایسا ہی مقدس کام ہے جیسے عبادت اور اس کے حصول میں جو مصیبت اٹھائی جائے وہ جہاد ہے۔<sup>۶</sup>
- ۸ - سہد سے بعد تک تلاش علم جاری رکھو خواہ اس کے لیے چین جانا پڑے۔<sup>۷</sup>
- ۹ - اساتذہ و طلباء ہی انسان ہیں، باقی سب گھاس کوڑا ہے۔<sup>۸</sup>

### اقوال

- ۱ - حضرت علی رض نے کمیل کو یہ نصیحت کی تھی: ”اے کمیل! علم دولت سے بڑھ کر ہے۔ دولت کی حفاظت تو تمہیں کرنی پڑتی ہے لیکن علم تمہاری حفاظت کرتا ہے۔ دولت تو خرچ کرنے سے کم ہو جاتی ہے لیکن علم خرچ کرنے سے بڑھتا ہے۔“<sup>۱</sup>
- ۲ - یہ قول بھی حضرت علی رض کی طرف منسوب کیا جاتا ہے: ”جو شخص حصول علم میں جان دے دیتا ہے وہ کبھی نہیں مرتا۔“<sup>۲</sup>
- ۳ - الاحناف کا قول ہے کہ ”ہر وہ عظمت و بزرگی جسے علم کی پشت پناہی حاصل نہ ہو جلد غارت ہو جاتی ہے اور اس کی جگہ ذلت و اہانت لے لیتی ہے۔“<sup>۳</sup>
- ۴ - ایک نامعلوم عالم فرماتے ہیں: ”جس نے علم حاصل نہیں کیا اس نے کیا پایا؟ جس نے علم حاصل کر لیا اس نے کیا کھویا؟“<sup>۴</sup>

- ۱ - ”احیاء“ -
- ۲ - ”صبح الاعشاء“ -
- ۳ - ”محاضرات الادباء“ -
- ۴ - ”احیاء“ -
- ۵ - ”ایضاً“ -
- ۶ - ”کشف الظنون“ -
- ۷ - ”ایضاً“ -
- ۸ - ”منہاج المتعلم“ -
- ۹ - ”الاحیاء“؛ ”عقد الفرید“؛ ”عیوان الاخبار“ -
- ۱۰ - ”الاحیاء“ -
- ۱۱ - ”محاضرات الادباء“ -
- ۱۲ - ”الاحیاء“ -

۵۔ الخلیل بن احمد سے سوال کیا گیا : ”علماء بہتر ہیں یا بادشاہ ؟“ انہوں نے جواب دیا ”علماء“۔ پھر ان سے پوچھا گیا ”جب یہ بات ہے تو پھر یہ بتائیے کہ علماء بادشاہوں کے دروازوں پر کیوں جمع ہوتے ہیں لیکن بادشاہ علماء کے دروازوں پر جمع نہیں کرتے۔“ انہوں نے کہا ”علماء جانتے ہیں کہ بادشاہوں سے متعلق ان کا فرض کیا ہے لیکن بادشاہ نہیں جانتے کہ علماء سے متعلق ان کا کیا فرض ہے۔“

۶۔ ابن عبدالحکم حضرت امام مالک رض کے حلقہٴ درس میں شریک تھا۔ ظہر کی اذان سنی تو اپنی کتابیں منبھالی شروع کیں تاکہ نماز میں شریک ہو لیکن امام مالک نے یہ دیکھ کر کہا ”جس کام کے لیے تم جا رہے ہو وہ اس سے بہتر نہیں ہے جو تم اب کر رہے ہو۔“

۷۔ حضرت مصعب بن زبیر رض نے اپنے لڑکے کو یوں نصیحت کی : ”علم حاصل کرو کیونکہ اگر تم دولت مند ہوئے تو وہ تمہارا زیور ہوگا اور تم مفلس رہے تو وہ تمہارے حصول دولت کا ذریعہ بن جائے گا۔“

۸۔ عبداللہ بن مبارک سے دریافت کیا گیا کہ اگر تمہیں یہ معلوم ہو کہ کل تمہاری موت آنے والی ہے تو تم کیا کرو۔ انہوں نے جواب دیا کہ ”میں مطالعے میں مصروف ہو جاؤں۔“

## تربیت اطفال سے متعلق امام غزالی کی رائے

امام غزالی فرماتے ہیں کہ بچوں کی نگرانی کی ذمہ داری والدین پر ہے۔ بچہ جس کا ضمیر بالکل صاف ہوتا ہے اور جس کی روح بے داغ ہوتی ہے والدین کی نگرانی میں دے دیا جاتا ہے۔ اس کا دل جو مثل آئینے کے ہے اور ہر اس چیز کا عکس قبول کرنے کے لیے تیار رہتا ہے جو اس کے سامنے آتی ہے۔ بچہ جو کچھ دیکھتا ہے نہایت ہوشیاری سے اس کی نقل کرتا ہے۔ اگر اس کی تعلیم و تربیت اچھی طرح کی جائے تو وہ ایک مثالی شہری بن سکتا ہے، لیکن اگر اسے برا اٹھایا جائے یا اس کی طرف سے لا پرواہی برتی جائے تو وہ موذی انسان بن سکتا ہے۔ بچے کی اقبال مندی میں اس کے والدین، اس کے اساتذہ اور اس کے رشتے دار برابر کے شریک ہوں گے اور اگر وہ برا اٹھا تو اس کا خمیازہ بھی وہی بھگتیں گے، لہذا والدین یا سرپرستوں کا فرض ہے کہ اس کی طرف پوری پوری توجہ دیں۔ اسے اچھے طور طویقے سکھائیں، اس کی اخلاقی اصلاح کریں اور صحبت بد سے بچائیں۔

بچے کو سخت و ناہموار زندگی کا عادی بنایا جائے نہ کہ عیش و تنعم کا۔ خودداری، شرم و حیا اور خلوص اس کی نمایاں خصوصیات ہوں۔ اس کے دل میں مال و دولت کی محبت کا بیج نہ بویا جائے کیونکہ یہی چیز بلا وجہ کے لڑائی جھگڑوں کا باعث ہوتی ہے۔

۱۔ ”عقدالفرید“؛ ”ادب الدنيا و الدين“۔

۲۔ ”الاحیاء“، صفحہ ۷۔

۳۔ ”منہاج المتعلم“۔

۴۔ ”ایضاً“۔

جب بچہ سن شعور کو پہنچ جائے تو اسے ایک ممتاز اور اچھے اتالیق کے سپرد کر دیا جائے جو اسے کارآمد اور ضروری تعلیم دے اور صحیح راستے پر چلا کر اسے اصلی منزل مقصود تک پہنچائے۔ استاد کو چاہیے کہ اسے قرآن و حدیث کا درس دے، اصلاحی قصے کہانیاں پڑھائے اور ایسی نظمیں یاد کرائے جن میں عشق و عاشقی کا ذکر نہ ہو۔<sup>۱</sup>

### تعلیم میں مساوات

تاریخ ہمیں بتاتی ہے کہ مسلمانوں نے تعلیم کی نشر و اشاعت میں مساوات کا بڑا خیال رکھا اور افلاس کسی وقت بھی لائق طلباء کے راستے میں حائل نہیں ہوا۔ مدارس کے قیام سے قبل ہر مسلمان کو آزادی تھی کہ وہ ان لکچروں میں شریک ہو جو مساجد میں دیے جاتے تھے۔ ہونہار طلباء کی حصول علم میں ہر طرح ہمت افزائی اور امداد کی جاتی تھی۔ حدیث شریف میں آنا ہے کہ ”جو غریب و امیر طلباء تمہارے پاس بغرض تعلیم آئیں ان سے برابر کا سلوک کرو۔“<sup>۲</sup> اور امام غزالی کے متعلق کہا جاتا ہے کہ وہ فرماتے تھے ”نا اہل افراد کو تعلیم دینے کی کوشش کرنا ایسا ہی غیر منصفانہ فعل ہے جیسا کہ قابل طلباء کو تعلیم سے روکنا“<sup>۳</sup>۔

اس اصول کے ماتحت مساجد میں تعلیم کا سلسلہ جاری رہتا تھا۔ حلقہ ہائے درس قائم تھے اور اساتذہ غیر جانبداری کے ساتھ سب طلباء پر یکساں توجہ دیا کرتے تھے۔ لکھا ہے کہ معزز افسران اور اونچے طبقے کے لوگ گھوڑوں پر سوار ہو کر محمد بن احمد کیسان (م ۲۹۹) کے درس میں آیا کرتے تھے، لیکن یہ لوگ غریب طلباء کے ساتھ ہی جماعت میں بیٹھتے تھے اور ابن کیسان کی توجہ سب کی طرف یکساں رہتی تھی اور لباس فاخرہ میں ملبوس طلباء اور پیوند لگے کپڑوں میں طلباء سب ان کی نظر میں یکساں تھے۔<sup>۴</sup> مزید برآں اساتذہ نہ صرف اسی بات پر قانع تھے کہ مفت تعلیم دیں بلکہ اکثر اوقات وہ اپنے شاگردوں کی مالی امداد بھی کیا کرتے تھے۔ ابو یوسف کے والد کارخانے میں کپڑے کو صاف کرنے اور دییز بنانے کا کام کرتے تھے۔ یہی ابو یوسف بعد میں ہارون رشید کے ندیم اور اسلامی حکومت کے قاضی القضاة ہوئے۔ اپنے استاد ابوحنیفہ کے ممنون احسان تھے۔ وہ انہیں پڑھاتے بھی تھے اور ان کی مالی امداد بھی کرتے تھے۔ ابو یوسف کو اپنی روزی کے لیے محنت مزدوری کرنی پڑتی تھی لیکن امام ابوحنیفہ کے درس میں شریک ہونے کی تمنا بھی تھی اور روزانہ شریک درس ہونا چاہتے تھے لیکن ان کی ماں محنت مزدوری کرنے پر مجبور کرتی تھیں۔ اس وجہ سے بعض اسباق میں مسلسل کئی دن تک حاضری نہ ہو سکتی تھی۔ ایک مرتبہ جب غیر حاضری کے بعد وہ

۱ - ”الاحیاء“ صفحہ ۵۷ - ۵۹ -

۲ - ”محاضرات الادباء“ جلد ۱، صفحہ ۲۰؛ ”المدخل“ صفحہ ۱۵۸ -

۳ - ”الاحیاء“ صفحہ ۴۷ -

۴ - ”معجم الادباء“ جلد ۶، صفحہ ۲۸۲ -

درس میں آئے تو امام صاحب کے دریافت کرنے پر انہوں نے بتایا کہ بوجہ مالی مشکلات کے غیر حاضری ہوتی ہے۔ امام صاحب نے اسی وقت انہیں ایک سو درہم عطا کیے اور اس وقت سے برابر وہ انہیں روپیہ پیسہ دیتے رہے اور ابو یوسف نے کپڑے کی صفائی اور دباوت کا کام ترک کر دیا۔<sup>۱</sup>

غریب طبقے میں سے بے شمار ہونہار لڑکوں کو تعلیم حاصل کرنے کا موقع مل گیا جنہوں نے بعد میں بہت شہرت پائی اور خوش حالی کی زندگی بسر کی۔ اس قسم کے حضرات میں سے ہم صرف معدودے چند کی مثالیں بیان کرتے ہیں۔

ابو تمام الطائی نامور شاعر مسجد عمر میں ایک غریب اور معمولی سقہ تھا۔<sup>۲</sup>

الجاحظ روئی اور مچھلی کا بیوپار کرتا تھا لیکن ایک بہت بڑا عالم ہوا۔<sup>۳</sup>

امام الشافعی یتیم تھے اور ان کی ماں مفلسی کے باعث اپنے بچے کے لیے قلم و کاغذ تک نہ خرید سکتی تھیں۔<sup>۴</sup>

جب مدارس قائم کیے گئے تو نظام الملک نے جو مدرسوں کے سب سے پہلے بانی تھے یہ اعلان کر دیا کہ تعلیم بالکل مفت ہوگی اور طلباء کو وظائف بھی دیے جائیں گے۔<sup>۵</sup> امام غزالی اور ان کے بھائی احمد کو ان کے باپ کی وصیت کے مطابق کسی صوفی کی نگرانی میں دے دیا گیا تھا۔ ان صوفی صاحب کی مالی حالت ایسی نہ تھی کہ ان بچوں کی ضروریات پوری کر سکتے چنانچہ انہوں نے دونوں کو ایک ایسے مدرسے میں داخل ہونے کا مشورہ دیا کہ جہاں ان کی تعلیم اور دیگر اخراجات کا انتظام ہوگا۔ انہوں نے اس مشورے پر عمل کیا اور اس طرح تعلیم حاصل کر کے شہرت و نیک نامی حاصل کی۔<sup>۶</sup>

نور الدین نے بھی نظام الملک کے نقش قدم پر چل کر جو مدارس قائم کیے ان میں تعلیم مفت تھی اور طلباء کی مالی امداد بھی کی جاتی تھی۔<sup>۷</sup> مصر کے متعلق لین پول نے جامعہ ازہر کا حال لکھا ہے کہ ”یہاں آج بھی بے شمار طلباء اسلامی دنیا کے اطراف سے آکر جمع ہوتے ہیں۔ گھانا سے لے کر سلایا کی ریاستوں تک سے طلباء آتے ہیں اور ہر ملک کے طلباء کے لیے مخصوص رواق ہیں۔ جامعہ ازہر میں یہ سب طلباء نصاب تعلیم کے مختلف شعبوں میں فاضل شیوخ سے تعلیم حاصل کرتے ہیں۔ طلباء کے لیے یہ رعایت ہے کہ کوئی فیس نہیں لی جاتی بلکہ ان کے طعام و قیام کا انتظام بھی اوقاف سے ہوتا ہے۔ مفت تعلیم کی یہ نہایت قابل قدر مثال ہے جس سے غریب سے غریب بھی

۱ - ابن خلکان، جلد ۲، صفحہ ۳۵۱ -

۲ - ایضاً، جلد صفحہ ۱۷۲ -

۳ - ”معجم الادباء“، صفحہ ۳۶۹ -

۴ - ایضاً، صفحہ ۵۶ - ۸۰ -

۵ - ”طبقات الشافعیۃ الکبریٰ“، صفحہ ۱۳۷ -

۶ - دیباچہ ”الاحیاء“، صفحہ ۲ -

۷ - ”تاریخ المدارس“، صفحہ ۱۰۰ -

مستفیض ہوتے ہیں خواہ کسی قوم سے ان کا تعلق ہو، کوئی زبان ہو اور کسی طبقے سے تعلق ہو۔<sup>۱</sup>

عہد ایوبی میں ہر طالب علم کے قیام و طعام کا انتظام مفت ہوتا تھا اور جس مضمون سے اسے دلچسپی ہو اسی حلقہ درس میں اس کا داخلہ ہو جاتا تھا۔<sup>۲</sup> صلاح الدین نے المدرسة السیوفیہ میں مجد الدین الجیبی کا تقرر کیا۔ وہ مدرس بھی تھے اور وقف کا انتظام بھی کرتے تھے۔ وقف کی آمدنی سے اپنی تنخواہ لینے کے بعد تمام بقیہ رقم طلباء میں تقسیم کر دیا کرتے تھے۔ تقسیم کا کام ان کی مرضی پر چھوڑ دیا گیا تھا۔<sup>۳</sup> حقیقت یہ ہے کہ علی بن رضوان (متوفی ۴۶۰ھ) جو ایک طبیب تھا اور نجم الدین جفوشانی (متوفی ۵۸۷ھ) جو ایک مشہور قانون دان تھا ایسی مثالیں ہیں جن سے یہ ثابت ہوتا ہے کہ غریب طلباء کس طرح مستفیض ہوتے تھے اور ترقی کر جاتے تھے۔ برخلاف اس کے جماعت امراء میں بمشکل ایسی مثالیں ملتی ہیں جنہوں نے علم و فضل اور ناموری میں وہ بات پیدا کی ہو جو غریب طبقے سے تعلق رکھنے والے فضلاء متبحر کو حاصل ہوئی۔

قبل اس کے کہ یہ فصل ختم ہو ہم یہ بھی بتا دینا چاہتے ہیں کہ اعلیٰ تعلیم کے علاوہ جو مساجد و مدارس کے حلقہ ہائے درس میں دی جاتی تھی ابتدائی تعلیم بھی مفت تھی۔ تحریری ثبوت موجود ہے کہ بے شمار مکاتب غریب اور یتیم بچوں کے لیے قائم کر دیے گئے تھے تاکہ اس طبقے کے ہونہار بچوں کو شروع ہی سے تعلیم کے مواقع حاصل ہو سکیں۔ ہم ایسے مکاتب کی چند مثالیں درج کرتے ہیں۔

سب سے پہلے سیسوپوٹیمیا میں یحییٰ بن محالد نے ایک مکتب یتیموں کے لیے جاری کیا۔<sup>۴</sup> بعد ازاں شمس الدین بن نظام الملک نے ایک درس گاہ نادار اور یتیم بچوں کے لیے قائم کی اور اس کے لیے بہت بڑی جائیداد وقف کی۔<sup>۵</sup> نورالدین کے عہد میں بہت سے مدارس نادار طلباء کے لیے ملک شام میں قائم کیے گئے تھے جو اوقاف کی آمدنی سے چلتے تھے۔<sup>۶</sup> مصر و شام میں صلاح الدین نے اسی قسم کی متعدد درس گاہیں قائم کی تھیں۔<sup>۷</sup> اندلس میں الحکم ثانی نے بھی ایسے ستائیس مدارس قائم کیے تھے جہاں نادار بچے مفت تعلیم حاصل کرتے تھے۔<sup>۸</sup> ان میں بیشتر اقامتی درس گاہیں تھیں جہاں طلباء کے لیے کتابیں،

۱- "قاہرہ" از لین بول، صفحہ ۱۳۱۔

۲- "الرحلہ"، صفحہ ۴۲۔

۳- "الخطط"، صفحہ ۳۶۵۔

۴- "کتاب الوزراء والکتاب"، صفحہ ۲۱۲۔

۵- "تاریخ السلجوق"، صفحہ ۱۳۶۔

۶- "مفرج الکروب فی اخبار بنی ایوب"۔

۷- "الرحلہ"، صفحہ ۵۲۔

۸- "ہسپانوی اسلام"، صفحہ ۴۵۵۔

کھانا ، کپڑا سب کچھ مفت تھا ۔

## طلباء کی نگرانی و رہنمائی

الاصفہانی کا قول ہے کہ جس طرح ایک شخص اپنی لڑکیوں کے لیے دیکھ بھال کر بر کا انتخاب کرتا ہے اسی طرح استاد کو لازم ہے کہ وہ اپنے شعبہ علم کے لیے لائق شاگردوں کا انتخاب کرے ۔<sup>۱</sup>

الزرنوجی طلباء کو یہ مشورہ دیتا ہے کہ مضمون کے انتخاب میں صرف اپنی رائے سے کام نہیں لینا چاہیے بلکہ یہ کام استاد پر چھوڑ دینا چاہیے جس کا تجربہ بے حد مددگار ثابت ہوگا ۔<sup>۲</sup>

بوعلی سینا کی رائے ہے کہ قرآن مجید اور زبان کی ابتدائی تعلیم کے بعد لڑکے کو اس کی صلاحیتوں کے مطابق تعلیم دی جائے اور اسے وہی پیشہ اختیار کرنا چاہیے جس کے لیے قدرت نے اسے موزوں کیا ہے ۔ اپنی خواہشات کی پیروی نہیں کرنی چاہیے ۔<sup>۳</sup> آگے چل کر بوعلی سینا کہتے ہیں : ”استاد کا فرض ہے کہ طالب علم کی مخصوص صلاحیتوں کا مطالعہ کرے اور جو مضمون اس کے لیے بہترین ہو اس کی تحصیل کا مشورہ دے ۔<sup>۴</sup> لیکن اگر طالب علم اس مضمون میں کاسیاب نہ ہو تو استاد کو چاہیے کہ کسی دوسرے مضمون کے متعلق ہدایت کرے جس میں وہ کاسیابی کے ساتھ ترقی کر سکے ۔<sup>۵</sup> یونس بن حبیب نے اپنی تعلیم الخلیل بن احمد کے حلقہ درس میں شروع کی جہاں علم عروض کی تعلیم دی جاتی تھی ۔ یونس اصول عروض کے سمجھنے میں ناکام رہا ۔ پس الخلیل نے اس سے دریافت کیا کہ یہ شعر کس بحر میں ہے :

اذا لم تستطع شيئاً فدعه وجاهزه الى ما تستطيع

اور کہا کہ اگر تم کچھ سیکھنے میں ناکام رہو تو اسے چھوڑ دو اور کسی اور چیز کے لیے کوشش کرو جو تمہاری استعداد کے مطابق ہو ۔ یونس نے خلیل کا مطلب سمجھ لیا اور ان کے حلقہ درس کو چھوڑ کر صرف و نحو کی طرف توجہ کی اور اس میں انہوں نے شہرت حاصل کی ۔<sup>۶</sup>

امام بخاری نے پہلے محمد بن الحسن کے حلقہ درس میں داخلہ لیا تاکہ دینیات پڑھیں لیکن انہوں نے اندازہ لگا لیا کہ بخاری کو علم حدیث میں کاسیابی ہوگی چنانچہ یہی مشورہ دیا اور اس طرح امام بخاری اسلامی دنیا میں ایک نہایت ممتاز محدث ہوئے ۔

۱- ”محاضرات الادباء“ صفحہ ۲۵ -

۲- ”تعلیم المتعلم“ صفحہ ۱۳ -

۳- ”رسالة المشرق“ جلد ۹ ، صفحہ ۲۲ مضمون السياسة -

۴- ”القانون“ صفحہ ۲۷ -

۵- ”تذكرة السامع“ صفحہ ۵۷ -

۶- ”محاضرات الادباء“ صفحہ ۲۵ -

۷- ”تعلیم المتعلم“ صفحہ ۱۳ -

حاجی خلیفہ اور ابو یحییٰ الانصاری کا مشورہ یہ ہے کہ ہر شخص کو پہلے تو مروجہ عمومی تعلیم حاصل کرنی چاہیے تاکہ وہ ایک اچھا شہری بن جائے بعد ازاں نوجوانی میں اپنی ذہنی و دماغی قابلیت کے لحاظ سے اعلیٰ تعلیم کی اگر صلاحیت رکھتا ہو تو کسی ایسے شعبے میں داخلہ لے جس میں کامیاب ہو سکے۔<sup>۱</sup>

استاد کو بھی یہ ہدایت کی گئی ہے کہ شاگرد کی ذہانت کا امتحان لے اور اسے وہی کچھ سکھائے جسے وہ سمجھ سکے۔ طالب علم کی قابلیت سے باہر تفصیلات کا بیان کرنا بالکل بے کار ہوتا ہے اور ممکن ہے اس کا انجام مایوسی اور الجھن ہو۔ ذہانت کا امتحان ایک اور نظر سے بھی مفید ہوگا کیونکہ اسی کے لحاظ سے طلباء کی جماعت وار تقسیم ہو سکے گی تاکہ ایک تیز اور ذہین طالب علم ایک معمولی اور کند ذہن کے ساتھ نہ رہ سکے کیونکہ اس قسم کی جماعت بندی دونوں کے لیے مضر ثابت ہوگی۔<sup>۲</sup>

### تعلیم کے لیے بچے کی عمر

حدیث شریف میں آیا ہے کہ ”سہد سے لحد تک علم جاری رکھو“ لہذا حصول علم کے لیے مسلمان عمر کی قید سے آزاد ہے۔ حدیث کے مضمون کے مطابق مسلمان کو تمام عمر حصول علم میں صرف کرنی چاہیے۔ چنانچہ جب ابو عمرو بن العالی سے سوال کیا گیا کہ تعلیم کے لیے مناسب عمر کیا ہے تو انہوں نے جواب دیا کہ جب تک انسان زندہ ہے علم حاصل کرتا رہے۔<sup>۳</sup> یہ بھی لکھا ہے کہ عالم کو اسی وقت عالم کہا جا سکتا ہے جب تک کہ وہ برابر حصول علم میں مصروف رہے اور اگر وہ مطمئن ہو جائے کہ بس علم حاصل کر چکا تو یہ جمہالت کا مظاہرہ ہے۔ کسی بھی شخص کے لیے جو صحت مند ہو اور جس کا دماغ درست ہو یہ امر قابل معافی نہیں ہے کہ حصول علم کو ترک کر دے خواہ عمر اس کی کچھ بھی ہو۔<sup>۴</sup> ان ہدایات کے تحت صحابہ کرام کافی بڑی عمر میں بھی حصول علم میں سنبھک رہا کرتے تھے۔ مزید برآں ایک عالم کے متعلق لکھا ہے کہ وہ بستر مرگ پر بھی ایک سوال کے صحیح جواب معلوم کرنے میں کوشش کرتے دیکھے گئے۔<sup>۵</sup>

بہر حال جس قدر جلد تعلیم شروع کی جائے اتنا ہی اچھا ہے۔ ابن جماعہ بڑے زوردار الفاظ میں کہتے ہیں کہ کم عمری ہی میں تعلیم شروع کر دینی چاہیے کیونکہ جو وقت گزر گیا وہ لوٹ کر نہیں آئے گا۔<sup>۶</sup>

ایک نوجوان طالب علم سے یہ توقع کی جاتی ہے کہ وہ اپنے کام میں مستغرق رہے

- ۱- ”کشف الظنون“ صفحہ ۲۹ -
- ۲- ”منہاج المتعلم“ -
- ۳- ”ابن خالکان“ صفحہ ۵۵۱ -
- ۴- ”تعلیم المتعلم“ صفحہ ۲۵ -
- ۵- ”معجم الادباء“ صفحہ ۳۰۹ -
- ۶- ”تذکرۃ السامع والمتکلم“ صفحہ ۶۰ -



کیونکہ صحت اور جوانی کی قوت مدد و معاون ثابت ہوگی اور چونکہ اس پر اور ذمہ داریاں نہیں ہوتیں تو اس کے لیے ممکن ہے کہ حصول علم میں تمام کوششیں صرف کرے اور اگر وہ تعلیم میں لیت و لعل کرے گا تو ممکن ہے کہ اس کے راستے میں بہت سی رکاوٹیں پیدا ہو جائیں اور دماغ دنیاوی الجھنوں میں پھنس جائے اور گھر بار کی اور قوم کی ذمہ داریاں پیدا ہو جائیں۔<sup>۱</sup>

ان ہند و نصائح پر ہر طرف عمل کیا گیا اور والدین اپنے بچوں کو بہت چھوٹی عمر میں مکاتب میں داخل کرنے لگے اور لڑکوں میں بھی ایسا شوق پیدا ہو گیا کہ وہ بھی چھوٹی عمر میں حلقہ درس میں شامل ہونے کی کوشش کرنے لگے۔ چنانچہ جب ایک محدث نے طے کیا کہ نوجوان طلباء کو حلقہ درس میں داخل نہ کیا جائے گا تو ایک لڑکے نے داخلہ لینے کے لیے اپنے چہرے پر مصنوعی داڑھی لگالی۔<sup>۲</sup>

حقیقت میں یہ بڑھ کر بڑی حیرت ہوتی ہے کہ امام شافعی اور سہل التستری نے سات برس کی عمر میں قرآن مجید ختم کر لیا تھا اور امام شافعی نے ”سوطی“ دس سال کی عمر میں ختم کر لی تھی اور پندرہ سال کی عمر میں انہیں فتویٰ دینے کی اجازت دے دی گئی تھی۔<sup>۳</sup>

بو علی سینا نے دس سال کی عمر میں قرآن مجید حفظ کر لیا تھا اور ادبی مسائل، سبادیات دین، الجبرا، اور ارتھمیٹک پر کافی عبور حاصل کر لیا تھا۔<sup>۴</sup> الکندی اور ابن العدیم نے دس برس کی عمر تک قرآن مجید حفظ کر لیا تھا اور اس کے دس دور بھی کر لیے تھے۔<sup>۵</sup> مسلمان طلباء کی محنت اور جوش و خروش کی ایک اور مثال بیان کر کے ہم اس فصل کو ختم کرتے ہیں اور وہ مثال یہ ہے کہ قتادہ نے صرف سات سال میں تمام قرآن مجید حفظ کر لیا تھا۔<sup>۶</sup>

## کمرہ جماعت کا طول و عرض

اس معاملے میں مساجد مدارس سے مختلف تھیں۔ مساجد کھلی ہوئی تھیں اور ہر شخص کو آزادی تھی کہ جس حلقہ درس میں چاہے شریک ہو جائے۔ چنانچہ جو اساتذہ بہت مشہور تھے ان کے حلقے میں طلباء کی کثرت ہوتی تھی اور جو اساتذہ کم لیاقت یا کم مشہور ہوئے ان کے یہاں طلباء کی تعداد کم ہوتی تھی۔ ابوطیب الصعلوکی مشہور نیشاپوری

- ۱- ”تذکرۃ السامع“ صفحہ ۳۳؛ ”محاضرات الادباء“ صفحہ ۲۶۔
- ۲- ”کشف الظنون“ صفحہ ۲۳۰۔
- ۳- Die Renaissance des Islam، جلد ۱، صفحہ ۳۰۳۔
- ۴- ”حسن المحاضرہ“ صفحہ ۱۲۴؛ ”الاحیاء“ صفحہ ۵۹۔
- ۵- ”ابن الخلقان“ صفحہ ۶۳۷۔
- ۶- ایضاً، صفحہ ۲۱۴۔
- ۷- النعمی، صفحہ ۴۸۳۔
- ۸- ”عقد الفرید“ صفحہ ۴۶۱۔

عالم کے حلقہٴ درس میں ۲۳ محرم ۳۸۷ کو پانچ سے زیادہ طلباء تھے اور ابو حامد الاسفرائینی (م ۵۴۰) کے حلقہٴ درس میں جو مسجد عبد اللہ بن المبارک میں بمقام بغداد درس دیا کرتے تھے طلباء کی تعداد تین سو سے سات سو تک رہا کرتی تھی۔<sup>۱</sup> مصر میں محمد النعالی (م ۵۳۸) کی کلاس مسجد میں اس قدر وسیع ہوتی تھی کہ مسجد کے سترہ ستونوں تک پھیلی ہوتی تھی۔<sup>۲</sup>

مسجد میں علاوہ باقاعدہ مستقل طلباء کے بیشتر غیر مستقل طلباء اور زائرین بھی گاہ بگاہ شریک درس ہوا کرتے تھے۔

برخلاف اس کے بیشتر مدارس میں تعداد طلباء محدود رہتی تھی۔ عموماً طلباء کی تعداد کا انحصار مدرس کی شخصیت پر ہوتا تھا۔ القرافہ میں مدرسة الناصریہ کے متعلق المقریری اور السیوطی کا بیان ہے کہ صلاح الدین نے نجم الدین الخبوشانی کو معہ چند معیدین کے مقرر کیا تھا۔ وہاں طلباء کی خاصی تعداد تھی۔<sup>۳</sup> لیکن دوسری کتابوں میں طلباء کی صحیح تعداد بھی دی گئی ہے۔

مثال کے طور پر ابن العبری کا بیان ہے کہ مدرسة المستنصریہ میں الگ الگ فقہ کے چار اسکول تھے جن کا تعلق سنی مسلمانوں کے چاروں فرقوں سے تھا۔ ہر اسکول ایک صدر مدرس کے زیر نگرانی تھا جہاں پھتر طلباء داخل کیے جاتے۔<sup>۴</sup> مدرسة المجیدیة الخلیفہ میں بھی اس کے بانی نے ایک پروفیسر اور دو معید مقرر کیے تھے اور طلباء کی تعداد فی مدرس بیس مقرر کی تھی۔<sup>۵</sup>

بعض حالات میں مدرسوں میں بھی مشہور اور فاضل اساتذہ کا درس سننے کے لیے طلباء کثرت سے جمع ہو جایا کرتے تھے۔ نيساپور کے مدرسة النظامیہ میں امام الحرمین کے حلقہٴ درس میں قریباً تین سو طلباء تھے۔<sup>۶</sup>

لیکن اگر کسی طالب علم کو مدرسے میں داخلہ نہ ملتا تو وہ مسجد کے درس میں شریک ہو جاتا تھا کیونکہ مسجد کا دروازہ علم کے ہر متلاشی کے لیے کھلا رہتا تھا۔

### جسم و دماغ

قرون وسطیٰ کے مسلمان جسم و دماغ کے تعلق کو اچھی طرح جانتے تھے۔ انہیں نصیحت کی گئی تھی کہ مذہبی عبادات میں بھی مبالغہ نہ کریں اور کوئی ایسا کام نہ

- ۱ - "طبقات الشافعیة الكبرى" صفحہ ۱۷۰۔
- ۲ - ایضاً، صفحہ ۲۵۔
- ۳ - "حسن المحاضرہ" صفحہ ۲۱۲۔
- ۴ - "الخطط" صفحہ ۳۰۰۔
- ۵ - "تاریخ مختصر الدول" صفحہ ۳۲۵۔
- ۶ - "الخطط" صفحہ ۳۰۰۔
- ۷ - "طبقات الشافعیة الكبرى" صفحہ ۱۷۰۔

کریں جس سے قوائے جسمانی کمزور ہوں۔ اگر کسی شخص نے علاوہ رمضان المبارک کے لگاتار روزے رکھنے یا کثرت سے نوافل پڑھنے کی کوشش کی تو رسول اکرم صلعم نے ایسا کرنے سے منع فرمایا۔ وہ حدیث یہ ہے: ”تحقیق تمہارا فرض اپنی آنکھوں اور جسم کے متعلق بھی ہے“۔<sup>۱</sup>

یہی اصول اسلامی درس گاہوں میں بھی برتا جاتا تھا۔ الاصفہانی کا قول ہے کہ دماغ و جسم کو بھی کچھ وقفے کے بعد سکون و تفریح کی ضرورت ہے۔ تھکا ہوا دماغ یا جسم ہو تو مطالعہ جاری نہیں رہ سکتا۔ اگر ان حالات میں مطالعہ کی کوشش کی بھی گئی تو بے نتیجہ ہوگی۔<sup>۲</sup>

ایک مرتبہ شمالی افریقہ کے جید عالم ابو القاسم عبداللہ بن محمد نے سعید بن ابی الازھر سے سوال کیا کہ ”آپ کے مکتب میں جو طلباء ہیں ان کے متعلق آپ کا خیال کیا ہے؟“ انہوں نے جواب دیا ”وہ سب کھیل کود کے بڑے شوقین ہیں“۔ ابوالقاسم بولے ”اگر وہ کھیل کود کے شوقین نہ ہوں تو ان کے گلے میں اس کے لیے تعویذ ڈالنا چاہیے“۔<sup>۳</sup>

”کتاب التعلیم والارشاد“ میں لکھا ہے ”جوں جوں جسم میں قوت پیدا ہوگی دماغ ترقی کرے گا اور دل و دماغ کو نئی قوت اور تیزی حاصل ہوگی“۔<sup>۴</sup>

اسام غزالی بھی یہی مشورہ دیتے ہیں کہ مدارس میں مناسب کھیل کود کا انتظام کیا جائے تاکہ طلباء دماغی کاوش کے بعد تازہ دم ہو جائیں۔ اس کی ضرورت اس وجہ سے بھی ہے کہ طالب علم کی یادداشت تازہ ہو جاتی ہے اور اس میں نئی طاقت پیدا ہو جاتی ہے اور دماغی کام سے اکتاہٹ نہیں ہوتی۔<sup>۵</sup>

العبدری بھی نہایت پر زور الفاظ میں کھیل اور تفریح کے اوقات مقرر کرنے پر زور دیتے ہیں۔ وہ کہتے ہیں کہ اگر طالب علم کو کھیل سے روکا جائے اور مسلسل مطالعہ کے لیے مجبور کیا جائے تو اس کا حوصلہ پست ہو جائے گا، اس کی قوت فکر اور دل کی تازگی برباد ہو جائے گی اور مطالعہ اس کے لیے بیماری بن جائے گا اور اس کی زندگی پر فکر و پریشانی کے بادل چھا جائیں گے اور وہ ہر ممکن کوشش کرے گا کہ سبق سے جان بچائے۔<sup>۶</sup>

بہر حال کی طلباء کی صحت اور جسمانی حالت کا ہر طرح خیال رکھا جاتا تھا اور استاد کے فرائض میں یہ بات داخل تھی کہ اس کا خیال رکھے کہ طالب علم جماعت میں سیدھا بیٹھتا ہے اور لکھتے وقت بے جا طور پر جھکا ہوا نہیں ہے۔<sup>۷</sup>

۱- البخاری، صفحہ ۴۸۹۔

۲- ”محاضرات الادباء“ صفحہ ۲۸۔

۳- ”المعلم الجدید“ (مضمون عراقی سیگزین)، جلد ۴، ۵، صفحہ ۲۵۔

۴- ”الاحیاء“ صفحہ ۵۹۔

۵- ”المدخل“ صفحہ ۳۱۲۔

۶- ”کتاب الارشاد و التعلیم“ صفحہ ۵۴۰۔

طلباء کو عموماً ہفتے میں ایک دن تعطیل ہوتی تھی۔ جمعرات کو نصف دن اور جمعہ کو پورے دن مدارس بند رہتے تھے۔ تہواروں پر بھی تعطیلات ہوتی تھیں اور موسم گرما میں تعطیل کلان کا بھی دستور تھا۔

جسمانی تربیت کے لیے کھیلوں کا انتظام کیا جاتا تھا۔ حضرت عمر نے ہدایات بھیجی تھیں کہ بچوں کو تیرنا، نیزہ بازی، اور شہ سواری سکھائی جائے۔<sup>۱</sup> دوڑیں بھی طلباء کے ورزشی کھیلوں میں شامل تھیں۔<sup>۲</sup>

### طلباء کا کردار اور فرائض

طالب علم کا کردار اور اس کے فرائض ایسے مضامین ہیں جن پر بارہا علماء نے لکھا ہے۔ ہم ذیل میں مختلف ماخذوں سے چند اقتباسات درج کرتے ہیں۔ طالب علم کو چاہیے کہ :

(۱) اس کا کردار اور اخلاق اچھے ہوں کیونکہ ایسا ہی کردار عموماً بزرگی اور برتری کی بنیاد ہوتا ہے۔ امام غزالی اور العبدری کو یقین ہے کہ جس طالب علم کے طور طریقے خراب ہوں گے کبھی علم سے مستفیض نہیں ہوگا۔<sup>۳</sup>

(۲) وہ دنیاوی تعلقات کو محدود رکھے اور گھر اور گھر والوں کو چھوڑ کر چلا جائے تاکہ حصول علم میں کوئی چیز حائل نہ ہو۔ امام غزالی تو یہ کہتے ہیں کہ ”علم خود کو تمہاری سپردگی میں نہیں دے گا جب تک کہ خود کو قطعی طور پر اس کے سپرد نہ کر دو“۔<sup>۴</sup>

(۳) وہ اپنے استاد کی تعظیم و تکریم کرے اور اس کی نصیحت پر اس طرح عمل کرے جیسے بیمار طبیب کے مشورے پر عمل کرتا ہے۔<sup>۵</sup>

اپنے والدین سے بھی زیادہ استاد کی عزت کرے کیونکہ والدین تو اسے اس دنیا میں لانے کا باعث ہوتے ہیں جو فنا ہونے والی ہے لیکن استاد کی تعلیم و تربیت اسے حیات سرمدی بخشتی ہے۔<sup>۶</sup> ”سناج المتعلم“ میں لکھا ہے : ”ہر شخص کے تین باپ ہوتے ہیں۔ ایک وہ جس نے اسے پیدا کیا، دوسرا رضاعی باپ اور تیسرا وہ جس نے اسے تعلیم دی اور یہ آخری بہترین باپ ہے“۔<sup>۷</sup>

(۴) مفید و کارآمد علوم کے ہر شعبے سے اسے واقفیت عمومی ہونی چاہیے۔<sup>۸</sup> اور اسی میں سے کسی ایک شعبے کو کامل طور پر تحصیل کرنے کے لیے منتخب کر

- ۱ - ”الکامل“ صفحہ ۱۵۔
- ۲ - ”کتاب الارشاد و التعلیم“ صفحہ ۵۴۔
- ۳ - ”الاحیاء“ جلد ۱، صفحہ ۴۴ : ”المدخل“ جلد ۲، صفحہ ۹۸۔
- ۴ تا ۶ - ”الاحیاء“ صفحہ ۴۱ - ۴۹۔
- ۷ - مہرا ذاتی مسودہ۔
- ۸ - ”تذکرۃ السامع“ صفحہ ۱۱۳۔

لینا چاہیے۔<sup>۱</sup>

(۵) تحصیل علم کے دوران حضور سرور کائنات صلعم کے اس فرمان کو یاد رکھیے کہ ”خود بینی کی غرض سے علم حاصل نہ کرو اور نہ اس لیے کہ حکمران طبقہ تمہاری طرف توجہ دے“<sup>۲</sup> اور نہ دنیاوی نمود و نمائش کے لیے حاصل کرے۔<sup>۳</sup>

(۶) اس درجے پر پہنچنے کی کوشش کرے جہاں علم سے اسے لطف و تفریح حاصل ہونے لگے۔<sup>۴</sup>

(۷) اپنے مطالعے میں صبر کے ساتھ سنبھک رہے اور استاد کے ساتھ بھی تحمل و بردباری کا برتاؤ کرے اور اس کی عنایات اور سہربانی کے حصول میں کوشش کرے۔<sup>۵</sup>

(۸) استاد کا احترام کرے۔ اس کے ساتھ چلے تو آگے نہ نکلے اور نہ بغیر اجازت گفتگو کا آغاز کرے اور اس کی نصائح سننے کے لیے مناسب وقت منتخب کرے۔<sup>۶</sup>

(۹) جو لکھے خوش خط لکھے اور حاشیہ چھوڑے۔<sup>۷</sup>

(۱۰) کسی معمولی سے معمولی آدمی سے بھی حصول علم میں ہرگز نہ ہچکچائے کیونکہ بیش قیمت موتی کو محض اس لیے کون چھوڑ سکتا ہے کہ اسے حقیر غوطہ خور نے نکالا ہے۔<sup>۸</sup>

(۱۱) محنت اور جوش و خروش کے ساتھ کام میں لگا رہے۔<sup>۹</sup>

(۱۲) استاد کے منتخب کرنے میں عجلت نہ کرے کیونکہ اس انتخاب میں استاد کے کردار اور تبحر علمی کا لحاظ بھی ضروری ہے۔ استاد کا مشہور ہونا ہی ضروری نہیں کیونکہ بہت سے کم شہرت والے حضرات میں اچھے اور مفید استاد نکل آتے ہیں۔<sup>۱۰</sup>

### طلباہ کے تعلقات آپس میں

امام شافعی کا قول ہے کہ ”تعلیم یافتہ اور اہل علم حضرات کے درمیان علم ہی قریبی رشتہ ہے“<sup>۱۱</sup> اور ایک ہی استاد کے شاگردوں کے متعلق امام غزالی فرماتے ہیں کہ جس طرح ایک باپ کی اولاد کو آپس میں محبت اور تعاون کرنا چاہیے اسی طرح ایک استاد کے شاگردوں کو بھی یہی چاہیے۔<sup>۱۲</sup>

- ۱ - ۲ ”الاحیاء“ صفحہ ۳۲ - ۳۸ -
- ۲ - ”تذکرۃ السامع“ صفحہ ۱۳ -
- ۳ - ۵ - ”تعلیم المتعلم و طریق التعلیم“ صفحہ ۷ - ۱۰ ، ۱۲ -
- ۴ - ”الادب الکبیر“ (ابن المقفع) ، صفحہ ۳ از رسائل البلغاء -
- ۵ - ”تعلیم المتعلم“ (الزرنوجی) ، صفحہ ۱۳ -
- ۶ - ”الادب الصغیر“ (ابن المقفع) ، صفحہ ۲۲ ، رسائل البلغاء -
- ۷ - ”کشف الظنون“ جلد ۱ ، صفحہ ۲۹ -
- ۸ - ”تذکرۃ السامع“ صفحہ ۸۵ -
- ۹ - ”الاحیاء“ صفحہ ۳۹ -
- ۱۰ - ”ایضاً“ صفحہ ۳۹ -

حاجی خلیفہ اور الزرنوجی ہم جماعت کو ”رفیق“ کے نام سے پکارتے ہیں۔ میرے خیال میں اس کا سبب یہ ہے کہ اس رفاقت میں دونوں کا فائدہ مضر ہے۔ الزرنوجی کا مشورہ یہ ہے کہ طالب علم کو ایسا رفیق منتخب کرنا چاہیے جو محنتی ہو، صالح ہو اور اعلیٰ کردار کا مالک ہو۔

اس امر کا خیال بھی ضروری ہے کہ طالب علم کو اپنی دولت یا وقار کی بنا پر مغرور نہ ہونا چاہیے اور اگر کوئی اقتدار حاصل ہے تو اس بنا پر اپنے رفیقوں پر دھونس نہ بٹھانا چاہیے اور نہ ان کے جذبات کو ٹھیس لگانا مناسب ہے۔ طالب علم کو لازم ہے کہ اپنے ہم جماعتوں کے ساتھ سرد سمیری کا برتاؤ نہ کرے بلکہ ان کے دل میں گھر پیدا کرے اور اگر کوئی ذرا سی بھی مدد کرے تو اس کا شکر گزار ہونا ضروری ہے۔

### حصول علم میں طلباء کی جد و جہد

عربی اور فارسی لٹریچر میں ایسی بے شمار مثالیں ملتی ہیں جن سے پتہ چلتا ہے کہ عربوں نے تلاش علم میں انتہا درجے کا جوش و خروش دکھلایا ہے۔ یہاں صرف چند مثالیں بطور نمونہ درج کی جاتی ہیں۔

(۱) الجاحظ نے اپنی تصنیف ”الحيوان“ جلد اول میں صفحہ ۳ سے ۱۲ تک اپنی تمام تصانیف کے نام درج کیے ہیں۔ ان میں سے ایک کتاب ”فرق مابین النبی و المتنبی“ ہے۔ ابو بکر ابن الاخشاد نے اس کتاب کا ایک نسخہ حاصل کرنے کی کوشش کی لیکن ناکامی ہوئی۔ جب وہ حج کے لیے مکہ معظمہ گئے تو میدان عرفات میں ایک نقیب اس کام پر مقرر کیا جو تمام میدان میں یہ اعلان کرتا پھرتا تھا کہ ”خدا کی رحمت نازل ہو اس شخص پر جو ہمیں الجاحظ کی کتاب ”فرق مابین النبی و المتنبی“ کی نشان دہی کرے۔“

(۲) ابن المقفع طلباء کو ہدایت کیا کرتے تھے کہ تحصیل علم میں ہر قسم کی بے آرامی اور سختی کو جھیلنا چاہیے۔ وہ یہ بھی کہا کرتے تھے کہ اگلے لوگ تحصیل علم کے ایسے شیدائی تھے کہ علم کو محفوظ کرنے کے لیے اگر کچھ نہ ملتا تو پتھر ہی پر کندہ کرا دیا کرتے تھے۔ یونس ابن حبیب نے ایک دفعہ ایک شخص ابو المحلم کو نظم پڑھتے ہوئے سنا۔ اس وقت اس کے پاس کوئی چیز نہ تھی جس پر اسے لکھتا۔ لہذا اس نے نظم کو اپنے بازو پر لکھ لیا۔

(۳) ابو اسحاق الکزرونی نے بے حد اشتیاق ظاہر کیا کہ محمد ابن اسحاق ابو علی

- ۱ - ”کشف الظنون“ صفحہ ۲۹ -
- ۲ - الزرنوجی ، صفحہ ۱۰ -
- ۳ - ”تہذیب الاخلاق“ (ابن مسکویہ) ، صفحہ ۲۱ -
- ۴ - ”معجم الادباء“ صفحہ ۲۲-۲۳ -
- ۵ - ”الادب الکبیر“ ، رسائل البلغاء ، صفحہ ۴۰ -
- ۶ - ”ضحی الاسلام“ (احمد امین) جلد ۲ ، صفحہ ۳۱۸ -

کے مدرسہ میں داخلہ لے لیکن اس کے والد نے کہا کہ ہم بہت غریب ہیں لہذا تمہیں روزی کے لیے کوئی پشہ اختیار کر لینا چاہیے۔ لڑکے نے اپنے باپ کے مشورہ کو قبول کر لیا لیکن محنت مزدوری کرنے کے علاوہ علی الصباح حلقہٴ درس میں شرکت کرتا اور سورج نکلنے تک وہاں رہتا۔ نتیجہ یہ ہوا کہ وہ ایک نہایت مشہور و معروف عالم ہوا۔<sup>۱</sup>

(۴) ابراہیم الزجاج (۵۳۱۶) کی روزانہ آمدنی ڈیڑھ درہم تھی۔ وہ روزانہ المبرد سے سبق لینے جاتا اور ایک درہم اسے دے دیا کرتا تھا اور یہ ایک درہم کا نذرانہ تعلیم کے ختم کرنے کے بعد بھی تمام عمر جاری رہا۔<sup>۲</sup>

(۵) ابو بکر بن الانباری (۵۳۲۷) خلیفہ الراضی باللہ کے دربار میں جا رہا تھا۔ راستے میں بازار غلاماں سے اس کا گزر ہوا۔ وہاں اسے ایک حسین و جمیل کنیز نظر آئی جس نے اس کا دل موہ لیا۔ جب وہ خلیفہ کی خدمت میں پہنچا تو اس کنیز کا بھی تذکرہ کیا۔ خلیفہ نے بغیر اس کی اطلاع اپنے ایک ملازم کو حکم دیا کہ اس کنیز کو خرید کر الانباری کے گھر پہنچا دیا جائے۔ شام کو جب ابوبکر گھر واپس آیا تو اس وقت اس کا دماغ ایک مسئلے میں الجھا ہوا تھا جسے تلاش کرنا مقصود تھا۔ لیکن گھر پر اسے کنیز نظر پڑی۔ جس مسئلے کے حل کی جستجو تھی اس طرف سے دماغ ہٹ کر کنیز کے حسن میں الجھ گیا۔ جب اس نے اصل مقصود سے توجہ کو اس طرح ہٹا ہوا پایا تو فوراً اپنے ملازم کو حکم دیا کہ اس کنیز کو فروخت کر دیا جائے اور کہا ”جب میں ازدیاد علم میں مصروف ہوں تو پھر میرے دل و دماغ میں کوئی اور بات نہیں آتی چاہیے“۔<sup>۳</sup>

(۶) شیخ علی ابن عیسیٰ الوالواجی یہ قصہ لکھتے ہیں :

”میں نے ابو الریحان البیرونی سے اس وقت ملاقات کی جب کہ وہ بستر مرگ پر تھے۔ اس وقت انہوں نے مجھ سے ایک قانونی نکتے کی تشریح چاہی۔ میں نے ان کی حالت زار پر رحم کہا کر کہا ”کیا اس قسم کے سوالات کا یہی وقت رہ گیا ہے؟“ انہوں نے جواب دیا ”بہلے آدمی اس نکتہ کے نہ جاننے سے بہتر ہے کہ میں مرنے سے پہلے اسے جان لوں اور اس سے واقف ہو جاؤں۔“<sup>۴</sup>

(۷) ہارون رشید کے باڈی گارڈ میں ایک سپاہی الاحمر بھی تھا۔ اسے علم سے بے حد لگاؤ تھا لیکن اتنا وقت نہ ملتا تھا کہ کسی حلقہٴ درس میں شریک ہو سکے۔ اسی زمانے میں الکسائی محل شاہی کی علمی مجالس میں شرکت کے لیے آتے جاتے تھے۔ الاحمر کو اپنی علمی پیاس بجھانے کا اس سے بہتر موقع کیا ہو سکتا تھا۔ حقیقت میں اس نے اس موقع سے پورا پورا فائدہ اٹھایا۔ جب الکسائی آتے تو وہ فوراً حاضر ہو کر انہیں

۱ - *Di Vita Des Scheich*، صفحہ ۱۴ -

۲ - ”معجم الادباء“ صفحہ ۴۷ -

۳ - ایضاً، صفحہ ۷۵ -

۴ - ایضاً، صفحہ ۳۰۹ -

سواری سے اتارتا اور سراپردہ تک ان کے ہمراہ جاتا کیونکہ پردے کے اندر اسے جانے کی ممانعت تھی۔ جب الکسانی آتے تو پھر وہ ان کی خدمت میں حاضر ہوجاتا اور جب تک سوار نہ ہو لیتے ساتھ رہتا۔ اس آنے جانے کے وقت میں وہ الکسانی سے ان تمام مسائل کو سمجھ لیتا تھا جو دوران مطالعہ اس کی سمجھ میں نہیں آتے تھے۔ اس طرح تعلیم حاصل کر کے الاحمر اپنے زمانے کا بہترین عالم ہوا اور ایک دن ہارون رشید کے بیٹے امین کا استاد مقرر کیا گیا۔<sup>۱</sup>

اگر الکسانی اس طرح دلی خوشی کے ساتھ الاحمر کی مدد نہ کرتے تو اس کا سارا جوش و خروش ٹھنڈا ہو گیا ہوتا۔ حقیقت یہ ہے کہ اگر ایک طرف طلباء میں تحصیل علم کا جوش لازمی ہے تو دوسری طرف اساتذہ میں بھی اسی قسم کا جذبہ ہونا ضروری ہے۔ بے موقع نہ ہوگا اگر ہم چند مثالیں اساتذہ کی بھی پیش کر دیں۔

(۱) احمد بن طولون کے دربار میں بکار بن قتیبہ ایک نہایت نادر عالم تھا۔ ابن طولون اور الموفق میں جب جھگڑا ہو گیا تو ابن طولون نے بکار سے کہا کہ خطبے الموفق پر تبرا کہیں۔ لیکن بکار نے اس حکم کی تعمیل سے انکار کر دیا۔ نتیجہ یہ ہوا کہ جیل میں ڈال دیا گیا۔ جیل میں بکار نے دو سال گزارے لیکن اس دوران میں بھی درس جاری رکھا۔ اس کام کے لیے جیل کی دیوار میں ایک سوراخ کر لیا تھا۔ لوگ باہر جمع ہو جاتے تھے اور وہ اس سوکھنے میں سے درس دیا کرتا تھا۔<sup>۲</sup>

(۲) علامہ ابوالحسن الزتات اپنے شاگردوں کے حلقے میں بیٹھے تھے کہ ایک خاتون نے آکر ایک سوال کیا۔ خاتون جواب سن کر واپس چلی گئی۔ تھوڑی دیر بعد ہی ابو الحسن کو خیال آیا کہ جواب میں غلطی ہوئی۔ فوراً اپنی جگہ سے کھڑے ہو گئے اور دوڑتے ہوئے اس خاتون کے پیچھے گئے، یہاں تک کہ اسے راستے میں جا لیا اور غلطی درست کر دی۔ جب واپس آئے تو شاگردوں کو سارا واقعہ سنایا جس کے لیے وہ بے چین بیٹھے تھے۔ شاگردوں نے کہا یہ کام تو ہم بھی آپ کی بجائے کر سکتے تھے لیکن انہوں نے جواب دیا ”مجھے تو اس بھاگ دوڑ میں بڑا لطف آیا۔ علاوہ ازیں غلطی تو میری تھی اور اس کی درستی بھی میرا ہی فرض تھا۔“<sup>۳</sup>

### تحصیل علم کے لیے سفر

اس مضمون کو ہم حدیث نبوی سے شروع کرتے ہیں۔ حضور سرور کائنات نے فرمایا ہے کہ ”تحصیل علم جسمانی راحت اور آرام طلبی کے ساتھ ناممکن ہے“۔ ایک دوسری حدیث میں وارد ہے کہ ”جو تحصیل علم کے لیے سفر کرتا ہے تو جب تک

۱ - ”معجم الادباء“ صفحہ ۱۰۹۔

۲ - ”المقدمہ“ صفحہ ۳۹۹۔

۳ - ”رفع الاصر“ (ابن حجر)، صفحہ ۲۶۔

۴ - ”المدخل“ صفحہ ۱۰۸۔



واپس نہ آئے گویا راہ خدا میں سفر کرتا ہے اور اس سفر میں جاں بحق ہو جائے وہ شہید ہوتا ہے۔<sup>۱</sup> ان احادیث کے مضامین کا تذکرہ جا بجا کہیں نظم میں اور کہیں نثر میں ہوتا رہا ہے تاکہ یہ بات طلباء کے ذہن نشین رہے کہ اگر علم کی لگن ہے تو سفر اور مصائب سفر یقینی ہیں۔ ایک شاعر اسی مضمون کو اس طرح بیان کرتا ہے:

”تحصیل علم آسان کام نہیں ہے۔ اگر شہید لینا ہے تو مکھی کے ڈنک کے لیے تیار رہنا چاہیے۔“<sup>۲</sup> الاصفہانی کا قول ہے کہ کوئی شخص اس وقت تک اعلیٰ تعلیم حاصل نہیں کر سکتا جب تک اپنے عیش و آرام کو نہ بچ دے اور اپنے آرام دہ فرنیچر کو چھوڑ دے<sup>۳</sup> چنانچہ مسلم طلباء کی ایک کثیر تعداد وطن کو خیر باد کہہ کر تلاش علم میں چاروں طرف پھیل گئی۔ ایک ایسے زمانے میں جب نہ تو آج جیسی جدید سڑکیں تھیں اور سفر نہایت مشکل تھا، نہ باقاعدہ قافلوں کی آمد و رفت تھی، مسلم طلباء کبھی طویل سفر سے نہ ہچکچاتے تھے۔ وسیع اسلامی دنیا ان کی نظر میں ایک ہی سلک تھی۔ اسلامی دنیا میں وہ جہاں بھی گئے خود کو نہ اجنبی تصور کیا اور نہ غیر ملکی۔

اس قسم کی سیاحتوں کا تاریخ وار مطالعہ کرنے سے قبل ہم ابن خلدون سے ایک اقتباس درج کرتے ہیں۔ ابن خلدون لکھتے ہیں کہ:

”تحصیل علم کے لیے سفر کرنا اور نامور علماء سے ملاقاتیں کرنا طلباء کے لیے ایک لازمی منصوبہ ہونا چاہیے۔ حقیقت یہ ہے کہ کوئی ایک شخص ایسا متبحر عالم نہیں ہو سکتا جو علوم کے متعدد شعبوں سے واقفیت رکھتا ہو یا ایک ہی شعبہ علم کے تمام مسائل پر عبور رکھتا ہو۔ لہذا علم میں وسعت اور عمق حاصل کرنے کے لیے طالب علم کے لیے سفر لازمی ہے اور دوران سفر میں جس قدر زیادہ مشہور علماء سے ملاقات ہو سکے ان سے فائدہ اٹھانا چاہیے۔ علاوہ ازیں ایک یہ بات بھی ہے کہ اساتذہ کی تعداد بھی ایک طالب علم کی قابلیت کی ضمانت بن جاتی ہے۔ لہذا طالب علم کو انتہائی کوشش کرنی چاہیے کہ اپنے عہد کے زیادہ سے زیادہ اساتذہ سے تعلق قائم کرے۔“<sup>۴</sup>

مسلمانوں میں قرن اول ہی سے تعلیمی سیاحت شروع ہو گئی تھی۔ پھر جب فتوحات کا سلسلہ وسیع ہوا تو کثیر علماء نے دارالخلافتہ چھوڑ کر مفتوحہ مقامات میں اپنے ثقافتی مرکز قائم کر لیے تھے۔ چنانچہ ہم دیکھتے ہیں کہ حضرت عبداللہ بن عمر رضی اللہ عنہما نے مدینہ میں، حضرت عبداللہ بن عباس نے مکہ میں، حضرت معاذ بن جبل نے یمن میں، حضرت ابوسوسیٰ الاشعری نے بصرہ میں، حضرت عبداللہ بن سعود نے کوفہ میں، حضرت عبداللہ بن العاص اور حضرت ابو الدرداء نے شام میں اور حضرت عبداللہ بن عمرو بن العاص نے مصر میں مسند درس و ارشاد قائم کی تھی۔

۱ - ”منہاج المتعلم“ (غیر مطبوعہ)۔

۲ - ”تذکرۃ السامع و المتکلم“ صفحہ ۲۷۔

۳ - ”محاضرات الادباء“ صفحہ ۲۸۔

۴ - ”المقدمہ“ صفحہ ۳۹۹؛ نیز ”کشف الظنون“ صفحہ ۲۷۔

ان صحابہ کرام رض میں سے ہر ایک کی شخصیت اور طرز فکر جدا جدا تھا۔ مزید براں اکثر احادیث کا علم براہ راست چند صحابہ ہی کو تھا۔ چونکہ مسلمان احادیث نبوی جمع کرنے کے بے حد شائق تھے لہذا اس کا مستند طریقہ یہی تھا کہ براہ راست حدیث ان صحابہ سے سنی جائے جنہوں نے براہ راست خود آنحضرت صلعم سے اسے سنا ہو۔ اس طرح سفر و سیاحت کی بنیاد بڑی۔

قرن دوم میں بے شمار مختلف قابلیت کے علماء پیدا ہو گئے۔ ان کے رجحانات اور خیالات میں بے حد تفاوت تھا اور اس کی بدولت مختلف مراکز علم میں اختلافات وسیع ہوتے گئے۔ مندرجہ ذیل علماء کے ناموں پر ایک نظر ڈالنے سے قاری کو ہر مرکز تعلیم کے رجحان کا پتہ چل جائے گا۔ سعید بن المسیب نے مدینہ میں، ربیعہ الرئی نے قبا میں، عطاء بن رباح نے مکہ میں، عطاء بن عبداللہ الخراسانی نے خراسان میں، حسن البصری نے بصرہ میں، النخعی نے کوفہ میں، مکحول نے شام میں، یحییٰ بن کثیر نے یمامہ میں، طاؤس نے یمن میں یزید بن ابی حبیب نے بصرہ میں مراکز قائم کیے تھے۔<sup>۱</sup>

یہ حالات تھے کہ مسلم طلباء میں احادیث جمع کرنے اور علماء سے سنانے کے لیے سفر کرنے کا شوق پیدا ہوا اور ان کی ہمت افزائی کی گئی۔ علاوہ ازیں ان طلباء نے بھی سفر کیے جنہیں زبان، فلسفہ اور طب میں قابلیت پیدا کرنے کا خیال تھا۔ پروفیسر نکلسن لکھتے ہیں کہ ”یہ علم کے ستلاشی تین براعظموں میں گھوم گئے اور اپنے وطن کو اس طرح لوٹے جیسے شہداء کی سکھی شہداء سے بھری ہوئی اپنے چہتے میں آتی ہے اور علم کی یہ بیش بہا دولت جو وہ جمع کر کے لائے تھے اپنے بے شمار شاگردوں میں تقسیم کر دی اور حیرت انگیز محنت و مشقت برداشت کر کے ’قاموسی‘ جیسی کتابیں تصنیف کر ڈالیں۔ ان ہی تصانیف سے علوم جدیدہ نے بے حد و بے حساب استفادہ کیا۔“<sup>۲</sup>

اس قابل تعریف سرگرمی کی چند مثالیں درج کی جاتی ہیں۔

جابر بن عبداللہ مدنی نے جب یہ سنا کہ عبداللہ جہانی مصری نے ایک حدیث آنحضرت صلعم سے سنی تھی تو انہوں نے ایک اونٹ خریدا اور ایک ماہ کے سفر کے بعد مصر پہنچ کر جہانی سے سلاتات کی اور وہ حدیث ان سے سنی۔<sup>۳</sup>

جابر کو تو اونٹ خریدنے کی استطاعت تھی لیکن الخطیب التبریزی کے لڑکے کے پاس تبریز سے معرہ تک جانے کے لیے سواری کا کرایہ تک نہ تھا جہاں اسے ابوعلیٰ معری سے ایک کتاب پر نظر ثانی کرانے کے لیے جانا ضروری تھا۔<sup>۴</sup> لیکن پیسہ نہ ہونے کی وجہ سے اس نے ہمت نہ ہاری۔ اس نے کتاب تھیلے میں ڈال کر اسے پشت پر لٹکا لیا

۱ - ”معجم البلدان“ صفحہ ۱۲۲؛ ”حسن المحاضرہ“ صفحہ ۱۳۳۔

۲ - *Literary History of the Arabs*، صفحہ ۲۸۱۔

۳ - ”حسن المحاضرہ“ صفحہ ۸۸۔

۴ - یہ کتاب ابو منصور الازہری کی تصنیف ”کتاب التہذیب“ کئی جلدوں

میں تھی۔

اور پیدل سفر کیا۔ تھیلا بہت بھاری تھا اور سفر طویل۔ نتیجہ یہ ہوا کہ جب وہ معرہ پہنچا تو کتابیں پسینے سے بسیج گئی تھیں۔<sup>۱</sup>

یحییٰ بن یحییٰ الیثی (متوفی ۲۳۴ھ) ساکن قرطبہ نے علمائے مغرب کے درس سے مستفیض ہونے کے بعد جانب مشرق رخ کیا اور امام مالک رض سے مدینہ میں، سفیان بن عیینہ سے مکہ میں استفادہ کیا اور الیث بن سعد، عبداللہ بن وہب اور عبدالرحمان بن قاسم سے مصر میں مستفیض ہوئے اور پھر اندلس واپس آئے۔<sup>۲</sup>

امام بخاری کو کون نہیں جانتا کہ انہوں نے حدیث جمع کرنے کے لیے طویل سیاحت کی۔ انہوں نے خراسان، الجبال، العراق، الحجاز، شام اور مصر کا سفر اسی مقصد سے کیا۔<sup>۳</sup>

سہیل بن عبداللہ التستری اپنے وطن اور اپنے اعزاء سے تیرہ سال کی عمر میں جدا ہو گئے تھے۔ ایک مسئلے کا حل مقصود تھا۔ پہلے بصرہ گئے۔ وہاں قابل اطمینان جواب نہ ملا۔ پھر آبادان گئے جہاں حمزہ بن ابی عبداللہ نے ان کے سوال کا شافی جواب دیا جس سے یہ نوجوان طالب علم ایسا متاثر ہوا کہ عرصہ دراز تک استاد کی خدمت میں رہ کر ان کے تبحر علمی سے استفادہ کیا۔<sup>۴</sup>

متعلم طب حنین بن اسحاق کے متعلق روایت ہے کہ انہوں نے فرمایا ”میں نے مختلف مقامات کے بارہا سفر کیے یہاں تک کہ میں سلطنت بزنطینی کے سرحدی شہروں تک پہنچ گیا۔ میرا مقصد ترجمے کے لیے طب کی کتابیں جمع کرنا تھا اور اپنے علم میں اضافہ کرنا۔“<sup>۵</sup>

جیسا کہ ہم لکھ آئے ہیں کہ متعلمین زبان نے بھی صحرا کا سفر کیا تھا تاکہ بدوی عربوں سے خالص زبان سیکھیں۔ تپتے ہوئے بے آب و گیاہ ریگستان میں بھی انہوں نے بے حد جوش و خروش ظاہر کیا۔

ابوالعباس جو الاسمی کے چچیرے بھائی تھے جب وہ بادیہ میں مقیم تھے تو انہیں وطن کی یاد نے بہت ستایا اور وطن کی واپسی کا ارادہ کر لیا لیکن ان کی ملاقات ایک بدو سے ہو گئی جس نے انہیں ایک نظم سنائی جسے سن کر وہ اس قدر محظوظ ہوئے کہ گھر بار سب بھول گئے۔<sup>۶</sup>

محمود غزنوی اور مسعود کے عہد میں البیرونی خوارزمی نے ہندوستان کا سفر کیا۔ ہنود میں رہ کر ان کی زبان، ان کے علوم، ان کے فلسفہ اور ادب کا مطالعہ کیا، ان

۱ - ابن خلکان صفحہ ۳۳۶ -

۲ - ایضاً، صفحہ ۳۲۰ -

۳ - ایضاً، صفحہ ۶۳۹ -

۴ - ”الاحیاء“ صفحہ ۵۹ -

۵ - ”عیون الانباء“ (ابن ابی اصیبعہ)، صفحہ ۱۸۷؛ ”تاریخ الحکماء“ صفحہ ۱۷۳ -

۶ - ”ضعی الاسلام“ صفحہ ۳۱۸ -

کے طور طریقے ، رسم و رواج ، ان کے قوانین و آئین ، ان کا مذہب اور ان کی اوہام پرستی کا مشاہدہ کیا ۔ سلک کی جغرافیائی اور طبعی حالت ملاحظہ کی اور اپنے ان تجربات اور مشاہدات کو ایک کتاب کی صورت میں قلمبند کیا اور اپنی اس کتاب میں جا بجا ہومر ، افلاطون اور دیگر یونانی فلاسفہ و مصنفین کے اقوال و اقتباسات سے تنوع پیدا کیا ۔<sup>۱</sup>

چوتھی صدی سے سیر و سیاحت کی اہمیت کم ہو گئی ۔ اس کا سبب یہ تھا کہ احادیث کو قلمبند کیا جانے لگا اور طلباء حدیث کی کتابوں پر تکیہ کرنے لگے ۔ انہوں نے راویان حدیث سے ملنا ترک کر دیا ۔<sup>۲</sup> پانچویں صدی میں مدارس قائم ہو گئے اور علماء کو ان مدارس میں درس دینے کی دعوت دی گئی ۔ اب سیاحوں کا رخ ان مدارس کی طرف ہو گیا جہاں اساتذہ بھی اعلیٰ درجہ کے تھے اور انتظام بھی بہت عمدہ تھا ۔ چنانچہ آخری علمی سیاح محمد بن اسحاق بن مندہ (متوفی ۳۵۵ ھ) تھے ۔<sup>۳</sup> انہوں نے اس سیاحت میں بہت زیادہ وقت صرف کیا اور سترہ سو اساتذہ سے استفادہ کیا ۔ جب اس سیاحت سے وطن واپس آئے تو ان کی کتابیں چالیس اونٹوں پر لدی ہوئی تھیں ۔<sup>۴</sup>

سیاحوں کی ایک قسم اور بھی تھی ۔ وہ طالب علم تو نہ تھے جو اساتذہ کی تلاش میں نکلے ہوں بلکہ خود علماء تھے جو بہ چشم خود مشاہدے کے بعد اپنے تاثرات قلمبند کرنے کی غرض سے سفر کرتے تھے ۔ ان کی دلچسپیاں مختلف تھیں جو سیاحت کا باعث ہوتی تھیں ۔ مثلاً مذہب ، عمرانیات ، جغرافیہ ، نقشہ کشی وغیرہ ۔ ان حضرات نے نہایت مفید کتابیں تصنیف و تالیف کیں جن پر زمانہ حال کی اکثر تصانیف کی بنیاد ہے ۔ اس قسم کے سیاحین میں سے مشہور نمونہ از خروارے چند نام یہ ہیں : یعقوبی ، اصطخری ، مقدسی ، ابن حوقل ، ناصر خسرو ، ابن جبیر ، اور ابن بطوطہ ۔

ان مسلمان سیاحوں کو ہر جگہ جو سہولتیں اور اعانت سہیا تھی اسے سن کر حیرت ہوتی ہے ۔ ابن بطوطہ کے سفر نامے میں اس قسم کی بے شمار مثالیں ملتی ہیں ۔ چنانچہ یہاں چند اقتباسات پیش کیے جاتے ہیں ۔

ابن بطوطہ نے لکھا ہے کہ ”جب ہم اقصیہ پہنچے جو شاہ عراق کے زیر نگیں تھا تو وہاں شہزادہ شریف حسین سے ملاقات ہوئی جنہوں نے ہمارا نہایت پرتپاک خیر مقدم کیا اور ایسی خاطر و مدارات کی جسے الفاظ میں بیان نہیں کیا جا سکتا ۔ عراق کے ایک اور شہر سیواس میں ہمیں اخی جلیبی نے مدعو کیا ۔ اور لوگ بھی بہ کثرت ہمیں دعوت

۱ - *A Short History of the Saracens* ، صفحہ ۴۶۳ ۔

۲ - ”تقید العلم“ (الخطیب البغدادی) ، صفحہ ۱۰۱ ۔

۳ - اس بیان کو پورے طور پر تسلیم نہیں کیا جا سکتا ۔ ہمارے علم میں ہے کہ اس کے بعد بھی اکثر علماء نے علمی سیاحت کی ۔ مثلاً علی بن عساکر (متوفی ۵۷۱) نے تحصیل علم کے لیے عراق ، مکہ ، مدینہ ، کوفہ ، اصفہان ، الیہودیہ ، مرو ، الشہمن نیشاپور ، ہرات ، سرخس ، ابورد ، طوس ، بسطام ، رے اور زنجان کی سیاحت کی ۔ (”معجم الادباء“ صفحہ ۱۴۰) ۔

۴ - ”تشریح مواہب الدنیہ“ (زرقانی) ، قسطلانی صفحہ ۲۳۰ ۔

۵ - ”تحفة النظائر“ ، صفحہ ۲۸۶ ۔

دینے آئے لیکن جب انہیں یہ معلوم ہوا کہ ہمارے قیام کا انتظام اخی جابی نے کیا ہے تو وہ بہت مایوس ہوئے۔ ادھر اخی جابی خود ہماری سیزبانی سے بے حد خوش تھے۔<sup>۱</sup> اس صوبے کے حکمران نے ہمیں ایک گھوڑا اور خلعت اور نقد روپیہ نذر کیا۔ علاوہ ازیں مختلف صوبے داروں کو پروانے بھیجے کہ ہمارا خیر مقدم کیا جائے اور ہماری تمام ضروریات پوری کی جائیں۔<sup>۲</sup> ارض روم میں ہمارے سیزبان ایک شیخ تھے جن کی عمر ایک سو تیس سال سے بھی اوپر تھی لیکن جب ہم کھانا کھانے بیٹھتے تو بذات خود ہمارے لیے چیزیں لا کر رکھتے۔ دوسرے دن جب ہم نے آگے سفر کا ارادہ کیا تو شیخ موصوف نے اجازت نہ دی اور فرمایا کہ مہان کا قیام کم سے کم تین دن ہوا کرتا ہے۔<sup>۳</sup> جب ہم برکی پہنچے تو جو شخص ہمیں سب سے پہلے ملا اس سے ہم نے اپنے سیزبان کا پتہ دریافت کیا۔ وہ شخص ہمارے ساتھ ہو لیا اور اس نے ظاہر تو یہ کیا کہ ہمیں ہمارے سیزبان کے گھر لے جا رہا ہے لیکن اپنے گھر لے گیا اور ہماری خوب خاطر و مدارات کی اور پھر دوسرے دن ہمیں ہمارے سیزبان کے گھر پہنچا دیا۔<sup>۴</sup>

ہم اس مضمون کو ختم کرنے سے پہلے اس طویل نصیحت کا خلاصہ پیش کرتے ہیں جو امام ابو حنیفہ نے اپنے شاگرد یوسف السمعی کو کی تھی جب کہ وہ تعلیم کی تکمیل کے بعد اپنے وطن بصرہ جا رہے تھے۔ جب وہ امام صاحب سے رخصت ہونے کے لیے گئے تو انہوں نے روک لیا اور کہا ”رخصت کی کیا جلدی ہے؟ میں کسی مناسب وقت تمہیں یہ بتانا چاہتا ہوں کہ تم کو کیسا رویہ رکھنا چاہیے جس سے علم تمہارا زیور بن جائے نہ کہ عیب اور کس طرح تم ایک عالم کی حیثیت سے عوام میں مقبول ہو نہ کہ غیر مقبول۔“ چنانچہ السمعی نے سفر ملتوی کر دیا۔ پھر امام ابو حنیفہ نے انہیں یہ نصیحت کی: ”میرا خیال ہے تم بصرہ میں بڑے فخر کے ساتھ داخل ہو گے اور تمہارے دل میں یہ خیال ہوگا کہ تم سب لوگوں سے مرتبے میں بلند ہو اور تم یہ بھی توقع کرو گے کہ ہر مختلف فیہ مسئلے میں سب لوگ تمہاری رائے پر آسنا و صدقنا کہیں۔“ السمعی نے جواب دیا ”آپ صحیح فرماتے ہیں۔ میرا عمل تو یہی ہوتا۔“ امام صاحب نے فرمایا ”جب تم بصرہ میں داخل ہو گے تو لوگ گرم جوشی سے تمہارا استقبال کریں گے اور تمہاری زیارت کے لیے جمع ہو جائیں گے۔ اس حالت میں تمہیں چاہیے کہ ہر شخص سے اس کے درجے کے مطابق سلوک کرو۔ اہل منصب کے ساتھ خوش خلقی سے پیش آنا۔ اہل علم کی عزت کرنا۔ بوڑھوں سے شفقت اور عزت کا برتاؤ کرنا اور نوجوانوں سے خندہ پیشانی اور بے تکلفی سے ملنا جلنا۔ عوام سے رابطہ رکھنا، نیک لوگوں سے دوستی کرنا اور

۱ - ”تحفته النظار“ جلد ۲، صفحہ ۲۹۰ - ۲۹۲ - ۲۹۵ -

۲ - ایضاً -

۳ - ایضاً -

۴ - ایضاً -

بر سر اقتدار حکام اور عہدہ داروں سے بے التفاتی نہ کرنا۔

”سخاوت اور دریا دلی اپنا شعار بنانا کیونکہ بخیل آدمی سے نہ تو کوئی محبت کرتا ہے نہ اس کی عزت ہی ہوتی ہے۔ جو تم سے ملاقات کو آئے تم بھی باز دید کے لیے جانا۔ اگر تم سے کوئی سلوک کرے تو اس کا شکریہ ادا کرنا اور دوسرے کی تقصیر معاف کر دینا۔ اپنے دوستوں سے ہمیشہ ملتے رہنا۔ بیماروں کی عیادت کرنا۔ خوش حالی میں لوگوں کو مبارک باد دینا اور بد حالی میں اظہار ہمدردی کرنا۔

”تعلیم و علم کے بارے میں مشورہ یہ ہے کہ کوئی ایسی بات نہ کہنا جو لوگوں کی سمجھ سے بالا ہو۔ دوسروں کی رائے کی ترش روئی سے مخالفت نہ کرنا۔ اختلاف کی صورت میں اگر تمہاری رائے دریافت کی جائے تو اپنی رائے کا اظہار کر دینا اور اپنا علم دوسروں تک پہنچانے میں محتاط رہنا“۔

### تعلیم نسواں

قرون وسطیٰ میں تعلیم نسواں سے متعلق جس قدر کتابیں مطالعے میں آئیں ان سے یہ نتیجہ نکلا کہ اس عہد کی خاتون کو مشرق اور مغرب دونوں جگہ مرد کے مقابلے میں تعلیم کے بہت مواقع میسر آئے۔

اسلامی دنیا میں تعلیم نسواں پر بحث کرنے سے پہلے ہم چاہتے ہیں کہ چند اقتباسات پیش کریں جن سے اس عہد کے دنیائے عیسائیت میں عورت کے ذہنی معیار کا اندازہ ہو جائے۔

قرون وسطیٰ کے یورپ میں عورت کی مطلق کوئی وقعت نہ تھی۔ اس کی وجہ یہ کہ رومن کیتھولک مذہب عورت کو دوم درجے کی مخلوق گردانتا تھا۔ جیسا کہ وٹھ نڈسن (Wieth Knudsen) لکھتا ہے کہ ”قرون وسطیٰ کے لوگوں نے نہایت ہوشیاری سے کام لیا کہ عورت کو مطلق کوئی اختیار نہیں دیا، کسی طاقت کا تو کیا ذکر ہے۔ بس اگر کچھ اختیار تھا تو یہ کہ وہ گھر داری کے تنگ دائرے میں پھنسی رہے“۔

اسی نقطہ نظر کو ”انسائیکلو پیڈیا آف ایجوکیشن“ میں ذرا تفصیل سے یوں بیان کیا گیا ہے: ”فرانسسکو ڈا باربرینو (Francesco da Barberino) کے نزدیک صرف امیرزادی کو نوشت وخواند سیکھنے کی محض اس وجہ سے اجازت دی گئی تھی کہ وہ بالغ ہو کر اپنی جائداد کی دیکھ بھال کرسکے۔ جہاں تک دیگر معززین، اطباء، ججوں اور دیگر شرفاء کی لڑکیوں کا سوال ہے وہ کافی بحث و مباحثے کے بعد یہ طے کرتا ہے کہ بہتر ہے وہ لکھنا پڑھنا نہ سیکھیں۔ علاوہ بریں تاجروں اور اہل حرفہ کی لڑکیوں کو تعلیم حاصل کرنے کی قطعی ممانعت تھی“۔

۱ - ”وصیت ابو حنیفہ“ (غیر مطبوعہ) استنبول۔

۲ - ”انسائیکلو پیڈیا آف ایجوکیشن“ جلد ۳، صفحہ ۱۷۹۰۔

جون لینگڈن ڈیوس (John Langdon Davies) بھی اپنی کتاب ”مختصر تاریخ خواتین“ (*A Short History of Women*) میں طبقہ امراء کی خواتین کی کچھ ایسی ہی تصویر کھینچتا ہے۔ پہلے وہ یہ سوال کرتا ہے کہ ”عہد شجاعت کی خاتون اپنی محل سرائے میں کس قسم کی زندگی گزارتی تھی؟“ پہلی چیز تو یہ ہے کہ تعلیم میں اسے کچھ شدید آجاتی تھی۔ غالباً بچپن میں اس کا زیادہ وقت کسی اتالیق کے ساتھ یا کسی اتائی قسم کے مدرسے میں گزرتا تھا جہاں اسے صرف پڑھنا سکھایا جاتا تھا۔ وہ داستانیں اور عشقیہ افسانے پڑھ سکتی تھی جو وہ خانہ بدوش میراثیوں سے خرید لیا کرتی تھی۔ اسی واقعے سے ہم بلا جھجک یہ کہہ سکتے ہیں کہ ادنیٰ طبقے کی عورت کو ایسی تعلیم بھی میسر نہ تھی۔

انگلستان میں اواخر قرون وسطیٰ کے متعلق اے۔ ابرام (A. Abram) نے یوں لکھا ہے: ”مردوں کے مقابلے میں عورتوں کی تعلیم کو کچھ اہمیت حاصل نہ تھی اور معمولی شدید کے علاوہ ان سے کچھ توقع بھی نہ کی جاتی تھی“۔ لائور لینڈری کا نائٹ (*The Knight of La Tour-Landry*) جو اس مضمون پر مستند استاد مانا جاتا تھا صرف یہ چاہتا تھا کہ اس کی لڑکیاں صرف پڑھنا سیکھ لیں۔ اس کا خیال تھا کہ لڑکیوں کو مدرسے میں صرف اس لیے داخل کیا جائے کہ وہاں دین کی اچھی باتیں سیکھ لیں اور اس طرح اپنے فرائض اچھی طرح جان لیں اور بری باتوں سے بچی رہیں۔ معلوم ہوتا ہے کہ بس اس سے زیادہ وہ ان کی ذہنی تربیت کا خواہش مند نہیں۔ لوگ اپنے وصیت ناموں میں لڑکیوں کی تعلیم کے لیے کچھ رقم نہیں چھوڑتے تھے بلکہ بجائے اس کے شادی کے اخراجات کے لیے وصیت کیا کرتے تھے۔ غالباً اکثر والدین اس سے مطمئن تھے کہ ان کی بیٹی تھوڑی سی ابتدائی تعلیم حاصل کر کے امور خانہ داری میں کافی مہارت رکھتی ہو اور اس میں ایک اچھی بیوی بننے کی صلاحیت ہو۔

یہ تھی قرون وسطیٰ کی یورپی لڑکی جس کا خا کہ وہاں کے علماء نے کھینچا ہے۔ اب ہم مسلم خاتون کی طرف متوجہ ہوتے ہیں۔ ہمیں ان مصنفین سے اتفاق نہیں ہے جو یہ کہتے ہیں کہ تعلیم نسواں بھی عام تھی۔ یہ ماننا پڑے گا کہ اکثر خواتین نے تعلیمی سہولتوں سے فائدہ اٹھایا لیکن جہاں تک ہمارا اندازہ ہے اس کا کوئی ثبوت نہیں کہ خواتین میں تعلیم عام تھی۔ اس میں شک نہیں کہ مردوں کے مقابلے میں عورتوں میں پڑھی لکھی عورتیں ان پڑھ عورتوں سے بہت کم ہیں۔ یہ سوال ہو سکتا ہے کہ اس کا کیا سبب تھا جب کہ اسلام کے مذہبی نقطہ نگاہ سے تحصیل علم میں جنس حائل نہ تھی۔ ہمارے خیال میں اس کا سبب وہ مشکلات تھیں جن سے عموماً طلباء کو دو چار ہونا پڑتا تھا۔ تحصیل علم کے لیے سفر قریب قریب لازمی تھا اور اکثر طویل سفر کرنے پڑتے تھے اور طلباء کو مختلف قسم کے مصائب کا سامنا ہوتا تھا۔ عرب خاتون کو ایسی مشکلات سے واسطہ نہ تھا کیونکہ معاشرے میں اس کا ایک مقدس مقام تھا۔ ایسا مقام جس کے متعلق

ایک عرب شاعر لکھتا ہے: ”یہ فرض تو ہمارا ہے کہ ہم لڑیں اور مرتے دم تک اپنی قوم کی حفاظت کریں اور صنف نازک کو یہ حق نہیں ہے کہ ان کے پرے کے پرے شان و شوکت اور تکلف کے ساتھ خراسان خراسان ادھر ادھر گشت کرتے پھریں۔“ یہی وجہ تھی کہ مسلمان مردوں کے مقابلے میں خواتین تعلیم میں پس ماندہ تھیں۔ لیکن ان میں سے ایک کثیر تعداد کو مواقع حاصل ہوئے اور انہوں نے اس عہد کی ثقافت کے ہر شعبے میں نمایاں حصہ لیا۔ اسلام کے قرن اول سے شروع کریں تو ہمیں البلاذری کا یہ بیان ملتا ہے کہ ابتدائی دور اسلام میں پانچ عرب خواتین ایسی تھیں جو لکھنا پڑھنا جانتی تھیں۔ ان کے نام یہ ہیں: حفصہ بنت عمر، ام کاثوم بنت عقبہ، عائشہ بنت سعد، کریمہ بنت مقداد اور سب سے بڑھ کر الشفاء بنت عبداللہ عدویہ جنہوں نے حضرت حفصہ کو بھی پڑھایا تھا اور آنحضرت صلعم نے ان سے کہا تھا کہ وہ آنحضرت سے شادی کے بعد بھی حفصہ کو پڑھاتی رہیں۔ ازواج مطہرات میں سے حضرت عائشہ اور حضرت ام سلمیٰ پڑھ سکتی تھیں لیکن انہیں لکھنا نہیں آتا تھا۔<sup>۱</sup>

الشفاء کا حضرت حفصہ کو پڑھانا لڑکیوں کی تعلیم کے لیے ایک مثال قائم ہو گیا۔ ہمیں کوئی مثال ایسی نہیں ملی کہ جس سے یہ ظاہر ہو کہ لڑکیاں مکاتب میں پڑھتی تھیں یا لڑکے و لڑکیاں ساتھ ساتھ پڑھا کرتے تھے۔ تاریخ سے پتہ چلتا ہے کہ خواتین کی ایک جماعت آنحضرت صلعم کی خدمت میں حاضر ہوئی اور درخواست کی کہ ہفتہ میں کم سے کم ایک دن آنحضرت صلعم ان کی تعلیم و تربیت کے لیے بھی مقرر فرمائیں۔ چنانچہ آنحضرت صلعم باقاعدہ خواتین کو جمع کر کے ان کو تعلیم دیتے اور ہند و نصائح فرمایا کرتے تھے۔ بعض مصنفین نے اس معاملے میں غلطی کی ہے۔ خلیل طوطہ نے اپنی تصنیف ”التربیت و التعليم عند العرب“ کے صفحہ ۶۹ پر بحوالہ الاغانی تین اقتباسات دے دی ہیں جن سے یہ ثابت کرنے کی کوشش کی ہے کہ لڑکیاں لڑکوں کے ساتھ مکتب میں پڑھتی تھیں لیکن یہ اقتباسات اصل ماخذ میں اس طرح نہیں پائے جاتے۔ الاخوانی اس نقطے پر متضاد بیانات دیتا ہے۔ پہلے تو وہ یہ لکھتا ہے کہ لڑکیوں کی تعلیم مکاتب میں ہوتی تھی<sup>۲</sup> اور پھر لکھتا ہے کہ لڑکیوں کو گھر پر تعلیم دینے کا دستور تھا۔<sup>۳</sup>

ہم اس بات سے متفق ہیں کہ قرون وسطیٰ میں مسلم لڑکی کو گھر پر ہی تعلیم دی جاتی تھی۔ یہی خیال ابن سحنون کی تصنیف ”آداب المعلمین“ کے دیباچہ میں ظاہر کیا گیا ہے جس کے الفاظ یہ ہیں: ”اکثر و بیشتر باپ اپنی بیٹی کو پڑھایا کرتا تھا جیسا کہ

۱ - ”فتوح البلدان“ (بلاذری)، صفحہ ۴۵۸۔

۲ - ”التعلیم عند القابسی“ صفحہ ۸۷۔

۳ - ایضاً، صفحہ ۱۶۳۔



غیسی بن مسکین (متوفی ۵۲۷ھ) نے کیا جو ظہر کے وقت تک تو اپنے شاگردوں کو درس دیا کرتے تھے اور اس کے بعد اپنی بیٹیوں اور بھتیجیوں، پوتیوں اور نواسیوں کو قرآن مجید اور دیگر علوم کی تعلیم دیا کرتے تھے۔<sup>۱</sup>

شہرہ آفاق شاعر الاعشاء اپنی بیٹی کو پڑھایا کرتا تھا۔ وہ ایسی تربیت یافتہ اور مہذب خاتون ہوئی اور اس نے ایسا ذوق سلیم پایا تھا کہ باپ اپنی تازہ نظموں پر اس کی تنقید و تبصرے پر اعتماد کیا کرتا تھا۔<sup>۲</sup>

بعض حالات میں امراء اور خاندان شاہی کی لڑکیوں کے لیے اتالیق مقرر کیے جاتے تھے۔<sup>۳</sup>

گھر کی چار دیواری میں تعلیم حاصل کر کے بہت سی عورتوں نے اعلیٰ علمی قابلیت حاصل کی خصوصاً فلسفہ و قانون میں بہت نام پیدا کیا۔

ام المؤمنین حضرت عائشہ انصاری خواتین کی تعریف کیا کرتی تھیں کہ وہ اس مضمون پر عبور حاصل کرنے میں ذرا بھی نہیں ہچکچاتیں۔<sup>۴</sup>

مسلم خاتون نے نہ صرف اسلامی علوم حاصل کیے بلکہ اسلامی کردار اور شرافت میں بھی نام پیدا کیا۔ اس ضمن میں ہم ایک قصہ بیان کیے بغیر نہیں رہ سکتے جس سے ایک مسلم خاتون کا اعلیٰ کردار ظاہر ہوتا ہے۔

۵۲۳ھ میں الحجاج کی افواج نے حضرت عبداللہ بن زبیر کو شکست دی اور ان کے ساتھیوں نے جن میں بہت سے قبائلی سردار تھے ہتھیار ڈال دیے۔ مایوسی کی حالت میں حضرت عبداللہ بن زبیر اپنی والدہ حضرت اسماء بنت ابوبکر کے پاس گئے اور اس وقت ان دونوں کے درمیان جو گفتگو ہوئی وہ یہ ہے :

ابن زبیر : اماں ! میرے ساتھیوں نے میرے ساتھ دغا کی۔ اب صرف چند آدمی میرے ساتھ ہیں۔ وہ بھی عنقریب کسی نہ کسی وقت اپنی امداد سے دست کش ہو جائیں گے۔ اگر میں شکست مان لوں تو دشمن میری شرائط ماننے کے لیے تیار ہے۔ براہ کرم مجھے مشورہ دیجیے۔

اسماء : بیٹے ! مجھ سے زیادہ تمہیں اپنے حالات کی خبر ہے۔ اگر تمہیں یقین ہے کہ تم حق پر ہو اور تم نے بدعت کے خلاف جہاد کیا ہے تو پھر جب تک جان میں جان ہے اسے جاری رکھو اور بنی امیہ کی اطاعت قبول نہ کرو۔ اگر تمہیں دنیا کی خواہش ہے تو پھر تم سے بدتر کوئی غلام نہیں کہ تم خود کو اور اپنے ساتھیوں کو ایک معمولی چیز کے لیے تباہ کر رہے ہو۔ ساتھیوں کی کمزوری کے باعث ہتھیار نہ ڈالو کیوں کہ یہ نیکوں کا شیوہ نہیں ہے۔ یاد رکھو کہ جس مقصد کے لیے تمہارے دوستوں نے جان دی

۱۔ "التعلیم عند القابسی" صفحہ ۲۲۔

۲۔ الاغانی، صفحہ ۱۰۶۔

۳۔ "آداب المعلمین" صفحہ ۲۳۔

۴۔ البخاری، صفحہ ۳۶۔

ہے تم اسی مقصد کے لیے جہاد جاری رکھو جب تک کہ فتح یا شہادت نصیب نہ ہو۔  
 عبدالله : اماں ! مجھے ڈر ہے کہ شامی مجھے پھانسی پر لٹکا دیں گے میری لاش  
 گھسیٹیں گے اور ٹکڑے ٹکڑے کر دیں گے۔

اسماء : بیٹے ! بھیڑ جب ذبح ہو جاتی ہے تو کھال کھینچنے سے نہیں ڈرتی۔  
 رفتہ رفتہ جوں جوں تہذیب و ثقافت پھیلتی گئی مسلمان خواتین ہر قسم کی ثقافتی  
 سرگرمیوں میں حصہ لیتی رہیں۔ اب ہم ان مہطور میں مختصر طور پر یہ دکھائیں گے  
 کہ مسلم خواتین نے مختلف مضامین میں کیسے کیسے کارنامے انجام دیے۔

### دینیات

ایسا معلوم ہوتا ہے کہ خواتین کے دل پسند مضامین حدیث و فقہ تھے۔ ہمیں  
 کثیر تعداد میں ایسی خواتین ملتے ہیں جنہوں نے محدثین اور فقہاء میں ناموری حاصل کی۔  
 ابن حجر نے اپنی تصنیف ”الاصابہ فی تمیز الصحابہ“ میں اسلام کے قرون اولیٰ کی  
 پندرہ سو تینتالیس محدث خواتین کے سوانح حیات جمع کیے ہیں۔ النووی نے اپنی کتاب  
 ”تہذیب النساء“ میں، الخطیب البغدادی نے ”تاریخ بغداد“ میں اور السخاوی نے  
 ”الضوء الابع“ میں بہت سا حصہ ان خواتین کے حالات کے لیے وقف کیا ہے جنہوں نے  
 علم و فضل میں کمال حاصل کیا۔

ہم یہاں صرف چند ایسی خواتین کا حال درج کرتے ہیں جنہوں نے دینیات میں  
 کمال حاصل کیا۔

سب سے زیادہ افضلیت ام المؤمنین حضرت عائشہ کو حاصل ہے۔ رسول اکرم  
 صلعم نے صحابہ سے فرمایا تھا کہ اپنی نصف دینی تعلیم کے لیے انہیں حضرت عائشہ پر  
 بھروسہ کرنا چاہیے۔ ان سے ایک ہزار احادیث مروی ہیں جن کو انہوں نے براہ راست  
 آنحضرت سے سنا ہے۔<sup>۱</sup>

حضرت علی کی اولاد میں زینبہ ایسی مستند محدث تھیں کہ فسظاط میں امام شافعی  
 ان کے حلقہ درس میں شریک ہوا کرتے تھے حالانکہ اس وقت انہیں بھی شہرت اور  
 عروج حاصل تھا۔<sup>۲</sup>

فاطمہ بنت الاقرع ایک مشہور زمانہ عالم و فاضل تھیں اور نہایت اعلیٰ درجہ  
 کی خوش نویس۔ انہوں نے کثرت سے قابل اساتذہ کے حلقہ ہائے درس میں شرکت کی  
 تھی اور اپنے بے شمار شاگردوں کے علم سے بھی استفادہ کیا تھا۔<sup>۳</sup>

شیخا شہدا ملقب بہ فخر النساء جامع مسجد بغداد میں ایک کثیر مجمع کے سامنے  
 ادب، خطابت اور مشاعری پر لیکچر دیا کرتی تھیں۔ وقائع اسلام میں ممتاز علماء کے ساتھ

۱ - ”تہذیب تاریخ دمشق“ صفحہ ۳۱۵-۳۱۶؛ ابن اثیر، صفحہ ۱۳۷۔

۲ - ”تہذیب النساء“ صفحہ ۸۳۸۔

۳ - ابن خلکان، صفحہ ۲۵۱۔

۴ - ”الکامل“ صفحہ ۱۰۷۔

اس خاتون کا بھی نام لیا جاتا ہے ۔<sup>۱</sup>

ایک ممتاز خاتون زینب بنت الشعری نے اپنے زمانے کے نامور علمائے دین سے تعلیم حاصل کر کے سندت حاصل کی تھیں ۔ ابن خلدون کا بیان ہے کہ جب وہ دو سال کا تھا تو ان خاتون نے اسے بھی ایک سند دی تھی ۔ اس زمانے میں یہ دستور تھا کہ بچوں کی ہمت افزائی اور ان کی سعادت مندی کے لیے اس قسم کی سندیں عطا کی جاتی تھیں تاکہ بچہ اپنی ذاتی محنت و قابلیت سے ایسی سندت حاصل کرنے کی کوشش کرے ۔

سب سے آخر میں یہ بات قابل ذکر ہے کہ تقریباً پانچ سو طلباء ابوالخیر الاقطع کی دادی عنیدہ کے حلقہٴ درس میں شریک ہوا کرتے تھے ۔<sup>۲</sup>

ان عالم و فاضل خواتین کا ذکر کرنا بھی ضروری ہے جن کی تعلیم و تربیت کے ممنون احسان بے شمار مرد علماء ہیں ۔

مشہور زمانہ الخطیب البغدادی کریمہ بنت احمد المروزی کے شاگرد تھے ۔ موصوفہ نے انہیں صحیح بخاری کا درس دیا تھا ۔<sup>۳</sup>

علی بن عساکر کے اساتذہ میں اسی سے زیادہ خواتین تھیں ۔<sup>۴</sup>

غرناطہ کے ابوحنان اپنے اپنے اساتذہ میں تین خواتین کا بھی نام لیتے ہیں یعنی سینہ بنت الملک الکامل ، شامیہ بنت الحافظ اور زینب بنت عبدالطیف لبغدادی ۔<sup>۵</sup>

دو ممتاز خواتین عایشہ بنت محمد اور زینب بنت کمال الدین نے مشہور زمانہ سیاح ابن بطوطہ کو سندت عطا کی تھیں ۔<sup>۶</sup>

## ادب

یہ بات اظہر من الشمس ہے کہ اکثر خواتین نے شاعری اور خطابت میں نام پیدا کیا ۔ اکثر حالات میں وہ اپنے ہم عصر مردوں کے برابر اور بعض حالات میں ان سے بڑھ کر ثابت ہوئیں ۔ یہاں چند مثالیں پیش کی جاتی ہیں :

النضر ابن العارث ہجرت سے قبل رسول اکرم پر حملے کیا کرتا تھا اور حضور کو تنگ کیا کرتا تھا ۔ جب غزوہ بدر میں وہ گرفتار ہوا تو اسے قتل کر دیا گیا ۔ اس کی بہن قتیلہ نے ایک درد ناک مرثیہ لکھا جسے سن کر آنحضرت صلعم نے فرمایا کہ مرثیہ ایسا ہے کہ اگر اس کی زندگی میں سنا جاتا تو ممکن تھا کہ اس مجرم کی معافی کا باعث ہوتا ۔<sup>۷</sup>

۱- امیر علی ، *The Spirit of Islam* ، صفحہ ۲۵۵ ۔

۲- ”کتاب الشکوا“ صفحہ ۵۰ ، ”جرنل ایشیاٹک“ ۱۹۳۰ ۔

۳- ”معجم الادباء“ صفحہ ۲۴۷ ۔

۴- ایضاً ، صفحہ ۱۴۰ - النعمی ، صفحہ ۱۰۱ ۔

۵- ”نفع الطیب“ (المقری) ، صفحہ ۶۰۷ ۔

۶- ”تحفة النظار“ صفحہ ۲۴۲ ۔

۷- ابن ہشام ، صفحہ ۱۱۹ ۔

الفرزدق کی بیوی کو ادب میں اس قدر درک حاصل تھا کہ خود اس کا شوہر اور شاعری میں اس کا حریف جریر دونوں فیصلہ کے لیے اس کی طرف رجوع کیا کرتے تھے۔ اس کا فیصلہ یہ تھا کہ اعلیٰ درجے کی نظموں میں دونوں کا پاب برابر ہے لیکن ادنیٰ درجہ کی نظموں میں جریر کا کلام فرزدق سے بہتر ہے۔<sup>۱</sup>

صفیہ جو سویل (Seville) کی رہنے والی تھی خطابت اور شاعری کی صلاحیتوں میں ممتاز تھی لیکن علاوہ ازیں وہ خوش نویسی میں سب سے سبقت لے گئی تھی۔ اس کی تحریر کی ہر شخص مدح و ثنا کرتا تھا اور وہ ماہر محررین کے لیے ایک نمونہ تھی۔<sup>۲</sup> زینب اور مجیدہ بنات زیاد اعلیٰ درجہ کی شاعر تھیں۔ علم و فن کے ہر شعبہ میں انہیں کمال حاصل تھا اور دونوں حسین و جمیل بھی تھیں، دولت مند تھیں، دل نواز تھیں اور منکسر المزاج۔ علم کی محبت انہیں علماء و فضلاء کی جماعت میں لے آئی تھی جن سے وہ نہایت شان و شوکت اور اطمینان سے مساویانہ ملتی جاتی تھیں لیکن خواتین کے طور طریقوں کا لحاظ رکھتی تھیں۔<sup>۳</sup>

مریم بنت یعقوب انصاری نہایت ممتاز شاعرہ اور ادب کی استاد تھی۔ اس کا حلقہ درس عورتوں کے لیے تھا جو اس کے علم سے استفادہ کرنے آیا کرتی تھیں۔<sup>۴</sup> بدانیہ نے اپنے استاد ابوالمطرف عبد الرحمان سے پڑھا تھا لیکن وہ استاد سے بڑھ گئی۔ اس نے المبرد کی تصنیف ”الکامل“ اور القالی کی ”النوادر“ پر عبور حاصل کر لیا تھا اور علم عروض میں مسلم استاد تھی۔<sup>۵</sup>

حفصہ الرکونیہ ساکنہ غرناطہ اپنی شرافت، اپنے حسن اور دولت و قابلیت کے باعث مشہور تھی۔ اس کی شاعری میں محبت کے جذبات بھرے ہوئے تھے جیسا کہ ان اشعار سے ظاہر ہوتا ہے جو یاقوت اور ابن الخطیب نے نقل کیے ہیں۔ وہ خلیفہ کے محل میں خواتین کی استاد و اتالیق تھی۔<sup>۶</sup>

ایک بیش قیمت مخطوطہ موسومہ ”نزهت الجلاء فی اخبار النساء“ مصنفہ السیوطی دمشق کے کتب خانہ الظاہریہ میں ہے۔ اس میں ستائیس خواتین شعراء کے سوانح حیات درج ہیں جن میں سے ہم صرف ایک مثال پیش کرتے ہیں۔

تقیہ ام علی بنت ابی الفرج (متوفی ۵۷۷ھ) نہایت قابل خاتون تھی۔ ایک مرتبہ اس نے صلاح الدین کے بھتیجے تقی الدین عمر کی مدح میں ایک قصیدہ لکھا جو ساقی نامہ کے طرز پر لکھا گیا تھا۔ اس میں شاعرہ نے نہایت خوبی سے ایک مجاس سے نوشی کا

۱- ”البيان والتبيين“ صفحہ ۹۲ -

۲- A Short History of the Seracens ، صفحہ ۵۶۹ -

۳- ”نفع الطیب“ صفحہ ۱۱۳۲ -

۴- ایضاً ، صفحہ ۱۱۳۳ -

۵- ایضاً ، صفحہ ۱۰۷۸ -

۶- ”ارشاد“ (یاقوت) ، صفحہ ۱۹۹ -

بے کم و کاست نقشہ کھینچا تھا۔ ساغر و مینا اور دیگر کوائف اس طرح بیان کیے تھے کہ جس سے ظاہر ہوتا تھا کہ شاعر خود ایک عادی مے خوار ہے۔ قصیدہ پڑھ کر تقی الدین نے بالاعلان کہا کہ شاعر کو ضرور مے نوشی کا ذاتی تجربہ ہے۔ اس خاتون نے ایک رزمیہ قصیدہ لکھ ڈالا جس میں اس نے جنگ کی کل جزئیات نہایت تفصیل سے بیان کی تھیں اور میدان جنگ میں جنگجو بہادروں کا نقشہ کھینچا تھا۔ جب اس نے یہ رزمیہ نظم تقی الدین کو بھیجی تو ایک خط میں لکھا کہ مجھے جتنا تجربہ بزم کا ہے اتنا ہی رزم کا ہے۔ اس نظم کو پڑھ کر تقی الدین نے اس کے اعلائی تخیل کا اوھا مان لیا اور اس کی بے حد تعریف کی۔

### موسیقی و نغمہ

ایچ۔ جی۔ فارمر کا قول ہے کہ ”سہد سے لہد تک اور لوری سے مرثیہ تک ایک عرب اور موسیقی لازم و ملزوم ہیں۔ ایسا معلوم ہوتا تھا کہ اس کی زندگی کے ہر لمحہ کے لیے ایک خاص موسیقی ہے۔ خوشی و غم میں، کام کاج میں، کھیل کود میں، میدان جنگ اور مراسم مذہبی میں قرون وسطیٰ کے ہر عرب گھرانے میں ایک مغنیہ کا ہونا ایسا ہی لازمی تھا جیسا آج کل ہر گھر میں پیانو“۔<sup>۱</sup>

اس بیان سے آپ اندازہ لگا سکتے ہیں کہ اس دور میں ارباب نشاط کی کتنی تعداد ہوگی۔ ہم قارئین کی توجہ مشہور زمانہ کتاب ”الآغانی“ کی طرف مبذول کراتے ہیں جس میں ایسی متعدد لڑکیوں کا حال درج ہے۔ یہاں ہم اس کتاب سے اور ”نہایت الارب“ اور ”نفع الطیب“ سے چند گانے والی لڑکیوں کے مختصر حالات درج کرتے ہیں۔ مسلمان مغنیوں کے اولین دور میں جمیلہ کا نام ملتا ہے۔ اسی سے معبد ابن عایشہ، حبابہ، سلامہ، عقیلہ، خالدہ اور ربیعہ نے گانا سیکھا۔ نامور مغنی معبد کو اس بات کا اقرار ہے کہ وہ خود اور اس کے ساتھی جمیلہ ہی کے علم و فن کے پھل ہیں اور بغیر اس کی تعلیم کے وہ ہرگز شہرت حاصل نہ کر سکتے تھے۔ اس دور میں جب ابن صریح الفرید، معبد اور دیگر موسیقاروں میں مقابلہ ہوتا تو جمیلہ ہی جج مقرر ہوا کرتی تھی۔<sup>۲</sup> دنائیر جو خاندان ہرامکہ سے متعلق تھی نہایت نامور مغنیہ تھی۔ علاوہ اس کے کہ اس نے گانے میں شہرت حاصل کر لی تھی وہ اپنے حسن و جمال، بذلہ سنجی، اور ادبی واقفیت کے باعث بھی مشہور زمانہ تھی۔ اصفہانی کا بیان ہے کہ اس نے فن موسیقی پر ایک کتاب بھی لکھی تھی۔<sup>۳</sup>

خلیفہ سہدی کی بیٹی علیہ ایک مشاق شاعر، ایک ممتاز مغنیہ اور ایک نامور موسیقار تھی۔ وہ اور اس کا بھائی ابراہیم دونوں اس فن میں لاثانی تھے اور کہا جاتا ہے

۱- Legacy of Islam، Aronld، صفحہ ۳۵۸۔

۲- الآغانی، صفحہ ۱۲۳؛ ”نہایت الارب“، صفحہ ۴۹۔

۳- الآغانی، صفحہ ۱۳۶۔

کہ وہ بھائی پر سبقت لے گئی تھی۔ نامور مغنیہ غریب اس دن کو اپنی زندگی کا بہترین دن بتاتی ہے جس روز اس نے علیہ کا گانا سنا اور اس کے ساتھ اس کے بھائی نے نوازی کی۔<sup>۱</sup>

ستیم ہاشمیہ جو اسحاق اور اس کے باپ کی شاگرد اپنے حسن و جمال؛ نغمہ سرائی اور ادبی واقفیت میں مشہور تھی ایک مرتبہ خلیفہ المتصم کے سامنے گا رہی تھی اور ابراہیم بن سہدی بھی موجود تھا۔ جب وہ گیت ختم کر چکی تو ابراہیم نے اسی کو دوبارہ گانے کی فرمائش کی لیکن اس نے اپنے آقا سے کہا کہ ابراہیم اس طرح سر سیکھ لے گا۔ اس لیے اس نے اپنے آقا سے اجازت حاصل کی کہ وہ گیت دوبارہ گایا جائے۔ کچھ دن بعد یہ ہوا کہ ابراہیم اپنے گھر کو جا رہا تھا ستیم وہی گیت اپنے گھر میں گا رہی تھی۔ ابراہیم چپکے سے کھڑا ہو گیا اور اس نے تمام کا تمام نغمہ یاد کر لیا بعد ازاں دروازہ پر دستک دی اور اکڑ کر کہا کہ میں نے اپنا مقصد حاصل کر لیا ہے۔<sup>۲</sup>

خدیجہ بنت الہاسون نہایت اعلیٰ درجہ کی شاعر اور مغنیہ تھی۔ ایک روز بوقت شب شاریہ نے ایک نہایت عمدہ گیت خلیفہ المتوکل کے سامنے گایا۔ خلیفہ نہایت خوش ہوا اور اس نے دریافت کیا کہ یہ پیارا گیت تو نے کہاں سے سیکھا۔ اس نے جواب دیا کہ گیت اور لے دونوں خدیجہ بنت الہاسون کی تخلیق ہیں۔<sup>۳</sup>

خلیفہ عبدالرحمان ثانی کے محل کا ایک حصہ دارالمدنیات کہلاتا تھا جہاں مدینہ کے تین گوئے قلم، علم اور فضل رہا کرتے تھے۔ ان سب سے فضل اپنے فن میں سب سے ممتاز تھا۔<sup>۴</sup>

عبیدہ الطمبوریہ کمال حسن صورت و حسن سیرت اور طباعی کی مالک خاتون تھی۔ وہ نہایت نفاست سے طمبورد بجایا کرتی تھی اور اسی وجہ سے اس کا یہ لقب پڑ گیا تھا۔ علاوہ ازیں اس کے گلے میں بڑا لوج تھا۔<sup>۵</sup>

## طب

خدمت خلق کے دو فرائض جو اس تہذیب یافتہ دور میں صلیب احمر کے ادارے انجام دیتے ہیں اکثر اسلامی لڑائیوں میں خواتین اسلام انجام دیا کرتی تھیں۔ جب فتح خیبر کے لیے اسلامی افواج تیاری کر رہی تھیں آسیہ بنت قیس الغفاریہ آنحضرت صائمہ کی خدمت میں معہ ایک جماعت خواتین حاضر ہوئیں اور افواج کے ساتھ جانے کی اجازت چاہی تا کہ زخمیوں کی مرہم پٹی کریں اور دیگر ممکن خدمات بجا لائیں۔ آنحضرت

۱۔ الاغانی، صفحہ ۸۴-۹۵؛ ”نہایت الارب“، صفحہ ۲۳۱۔

۲۔ الاغانی، صفحہ ۳۱-۳۸۔

۳۔ ایضاً، صفحہ ۱۱۴۔

۴۔ ”نفع الطیب“ (المقری) صفحہ ۵۷۸۔

۵۔ A Short History of the Saracens، صفحہ ۴۵۵۔

مدعم نے اجازت دے دی اور انہوں نے یہ فرائض انجام دے۔<sup>۱</sup> الربیع بنت معودہ کے متعلق بھی روایت ہے کہ انہوں نے بیان کیا کہ اسلامی افواج کے ساتھ خواتین بھی رہا کرتی تھیں تاکہ زخمیوں کی دیکھ بھال کریں اور پانی پلائیں اور زخمیوں کو واپس مدینہ پہنچائیں۔<sup>۲</sup>

علاوہ ازیں ایسی خواتین کے حالات بھی ملتے ہیں جنہوں نے علمائے طب کی حیثیت سے شہرت حاصل کی۔

قبیلہ بنی اود میں زینب بہت مشہور طبیبہ اور ماہر امراض چشم تھی۔ ام الحسن بنت القاضی ابی جعفر الطنجالی مختلف مضامین میں بہت وسیع علم کی مالک تھی لیکن وہ بہ حیثیت طبیب بہت مشہور تھی۔<sup>۳</sup>

الحفیظہ بن زہر کی بہن اور اس کی بیٹی جو المنصور بن ابی عامر کے زمانے میں مشہور تھیں بہت اچھی طبیب تھیں اور امراض نسوانی میں ماہرین خصوصی میں سے تھیں اور محل شاہی کی خواتین کے علاج معالجہ کے لیے ان ہی کو بلایا جاتا تھا۔<sup>۴</sup>

### فوجی خدمت

اسلام نے بہت سی ایسی خواتین پیدا کی ہیں جنہوں نے عسکریت میں نام پیدا کیا ہے۔ تاریخ میں ہمیں نصیبہ زوجہ زید ابن عاصم کا حال ملتا ہے جس نے غزوہ احد میں حصہ لیا تھا۔ جب غنیم نے ایک ساتھ ہلہ بولا تو اس نے اس حملہ کو روکا اور اپنی تلوار سے گیارہ اشخاص کو زخمی کیا۔<sup>۵</sup>

جنگ یرموک میں مسلم خواتین بڑی بے جگری سے لڑیں۔ ہند بنت عتبہ بار بار دیگر خواتین کو تائبین کرتی تھی کہ ابی تواروں سے مردوں کی مدد کریں<sup>۶</sup> اسی جنگ میں جب گھمسان کا رن پڑا تو جوہریہ بنت ابی سفیان اپنے شوہر کے ساتھ شانہ بہ شانہ لڑتی ہوئی نظر آئی۔<sup>۷</sup>

جنگ صفین میں ایک ”سرخ اونٹ“ بہت تھیاں تھا۔ اس پر الزراء بنت عدی سوار تھی۔ اس کی مستعدی اور جوشیلی تقریر پیروان علی رض کی ہمت الہامی اور جنگ کے نتائج پر بے حد اثر انداز ہوئی ایک دوسری خاتون عکری شاہ بنت الاطرش نے بڑی اس جنگ میں حصہ لیا۔ میدان جنگ میں سامان حرب اٹھانے ہوئے اسے نہایت جوش و خروش سے

۱ - ”المرأة العربیہ“ (عبدالله عقیفی) صفحہ ۳۳-۳۶ -

۲ - ”الاصابہ“ (ابن حجر) صفحہ ۵۷۵ -

۳ - ”لاحاطہ فی اخبار غرناطہ“ (ابن الخلیب) ، صفحہ ۲۶۵-۲۶۶ -

۴ - ”طبقات الاطباء“ (ابن ابی اصیبعہ) صفحہ ۷۰ -

۵ - *The Arab Woman* ، صفحہ ۲۵ -

۶ - ”فتوح البلدان“ (بلادری) ، صفحہ ۱۳۱ -

۷ - الطبری ، صفحہ ۲۱۰۰-۲۱۰۱ -

۸ - ”العقد الفرید“ (ابن عبدربہ) ، صفحہ ۲۱۳ -

جانے ہوئے دیکھا گیا۔<sup>۱</sup>

عہد منصور میں ہمیں دو شہزادیوں کے حالات ملتے ہیں جن کے نام ام عیسیٰ اور لبابہ تھے۔ یہ دونوں لباس حرب میں ملبوس اسلامی افواج کے ساتھ بازنطینی علاقہ کی طرف مارچ کر رہی تھیں۔

### دیگر سرگرمیاں

ملکہ زبیدہ نہایت مہذب اور شایستہ خاتون تھی لیکن یہاں ہم اس کا تذکرہ بطور ایک مصباح معاشرت کریں گے جب اس نے ۵۱۸۶ھ میں حج کا فریضہ ادا کیا تو اسے معلوم ہوا کہ مکہ والوں کو پانی کی قلت کے باعث سخت تکالیف ہیں لہذا اس نے اپنے صرف خاص سے ایک نہر کھدوائی جو آج بھی موجود ہے۔ اس نے دیکھا کہ اخراجات کثیر کے باعث خزانچی کو کچھ ہچکچاہٹ ہے تو حکم دیا کہ کام فوراً شروع کر دیا جائے خواہ کدال کی ایک ضرب پر ایک دینار صرف ہو غرض اخراجات ساڑھے دس لاکھ دینار سے زائد ہوئے جو سب کے سب ملکہ نے اپنے صرف خاص سے ادا کیے۔<sup>۲</sup>

ایک اور خاتون لبانہ نامی ساکن قرطبہ کے متعلق لکھا ہے کہ وہ خلیفہ الحکم کی معتمد ذاتی تھی اور یہ عہدہ اس وقت تک کسی اور عورت کو نہ ملا تھا۔<sup>۳</sup>

ایک کنیز ہارون رشید کی خدمت میں پیش کی گئی جس کی قیمت دس ہزار دینا تھی۔ خلیفہ نے قیمت منظور کر لی مگر اس شرط پر کہ کنیز کا امتحان لیا جائے۔ چنانچہ نہایت مشہور علمائے دینیات، فقہ، تفسیر، طب، فلکیات، فلسفہ، خطابت اور شطرنج نے یکے بعد دیگرے اس کا امتحان لیا اور ہر مرتبہ اس نے نہ صرف یہ کہ ہر سوال کا جواب اطمینان بخش دیا بلکہ ان میں سے ہر ایک عالم سے اس نے خود ایک سوال کیا جس کا وہ جواب نہ دے سکے۔

۱ - "العقد الفرید" (ابن عبد ربہ) ، صفحہ ۲۱۵ -

۲ - "الکامل" (ابن الاثیر) ، صفحہ ۳۷۲ -

۳ - "حضارت الاسلام فی دارالسلام" (جمیل نخلہ) ، صفحہ ۹۷ -

۴ - "اسلامک سولزیشن" (خدا بخش) ، صفحہ ۲۹۵ -



## مؤسسين ، اوقاف ، تنظيم

### (۱) مؤسسين

قرون وسطی کے اسلامی عہد میں سب سے زیادہ نمایاں شخصیتیں جنہوں نے علم کی سرپرستی کی اور درسگاہیں قائم کیں وہ سامون ، نظام الملک ، نورالدین اور صلاح الدین تھے علمی اور تعلیمی میدان میں ان حضرات نے جو کارہائے نمایاں انجام دیے ہیں ان کا تذکرہ جا بہ جا اس کتاب میں آیا ہے۔ یہاں مختصر طور پر ان علمی سرگرمیوں کو بیان کیا جا گا جن کی سرپرستی سامون ، نورالدین اور صلاح الدین نے کی اور اس کے بعد نظام الملک کی مختصر سوانح عمری درج کی جائے گی۔

### المامون متوفی ۲۱۸ھ

بہ قول خدا بخش ”جہاں تک کہ ادبی سرگرمیوں کا تعلق ہے سامون کا عہد اسلام کا نہایت درخشاں دور ہے یہ بات بالکل حقیقت پر مبنی ہے کہ اسلامی ممالک کی تمام تحریکوں کی ابتدا عہد سامون سے ہوتی ہے“۔<sup>۱</sup>

مسلمانوں کا سب سے پہلا تعلیمی ادارہ بیت الحکمت تھا جس کی سامون نے بے انتہا امداد کی اور فیاضی سے اس کے لیے جائیدادیں وقف کیں۔ اسی ادارہ کی بدولت عربی زبان و ادب کے خزانے میں فارسی و یونانی کتابوں کے تراجم کا اضافہ ہوا۔ قرون وسطی میں جو کچھ بھی ثقافتی ترقی ہوئی اور یونان کا جو کچھ بھی علمی سرمایہ ہم تک پہنچا اس سب کے لیے ہم اسی ادارہ کے ممنون ہیں۔

### نورالدین متوفی ۵۶۹ھ

سلجوقی سلطنت کے زوال کے بعد شام میں نورالدین کی بادشاہت سب سے مستحکم تھی۔ نورالدین کی تعلیمی سرگرمیاں ایسی ہی تھیں جیسی اس کی سیاسی اور جنگی قابلیت تھی۔ نورالدین ہی پہلا شخص تھا جس نے دمشق اور شام کے دیگر شہروں میں مدارس

قائم کیے۔ بہ قول ابو شامہ نورا الدین نے ملک کو متعدد مدارس تحفے میں دیے۔ اور اسی کی بدولت ملک شام جسے اہل عام چھوڑ کر چلے گئے تھے۔ دوبارہ علماء کا مرکز بن گیا۔

### صلاح الدین متوفی ۵۸۹ ھ

سب سے پہلے صلاح الدین ہی نے مصر میں باقاعدہ مدارس جاری کیے۔<sup>۱</sup> الصلاحیہ کے متعلق ابن جبیر کا بیان ہے کہ صلاح الدین نے اس درگاہ کی تمام ضروریات نہایت دریا دلی سے پوری کیں اور حکم دیا کہ درس گاہ کی نگہداشت اور تزئین کے لیے دل کھول کر روپیہ صرف کیا جائے۔<sup>۲</sup> مصر اور شام دونوں ملکوں میں علم کی ترویج کے لیے نہ تو اس نے روپیے پیسے کی پروا کی اور نہ مشکلات کو گردانا۔ چنانچہ صلاح الدین کے عہد میں تعلیم کو اولیت حاصل رہی اور اس کا نتیجہ یہ ہوا کہ مختلف اقوام کے اہل علم وہاں جمع ہو گئے جہاں وہ اس کی سرپرستی اور دریا دلی سے بہرہ اندوز ہوتے تھے۔ عبداللطیف البغدادی کہتے ہیں کہ جب وہ دمشق پہنچے تو وہاں ان کی ملاقات بے شمار مشہور افراد سے ہوئی جو بغداد اور دیگر بلا سے صلاح الدین کی عنایات بے پایاں کی بدولت آکر وہاں جمع ہو گئے تھے۔<sup>۳</sup>

### نظام الملک متوفی ۶۸۵ ھ

نظام الملک کے متعلق دو نہایت اہم سوالات میرے دماغ میں ہیں جنہوں نے مجھے مجبور کیا کہ میں اس کی شخصیت پر تفصیلی روشنی ڈالوں۔ ان دونوں سوالات کے جوابات سے نظام الملک کی عامی سرپرستی پر کافی روشنی پڑے گی۔

(۱) اسلامی دنیا میں مدارس کا سب سے پہلا بانی کون تھا؟

یہ امر متنازعہ فیہ ہے۔ ابن خلدون کا بیان ہے کہ اسلامی دنیا میں نظام الملک ہی سب سے پہلا شخص ہے جس نے مدارس کی بنیاد ڈالی اور اس کے بعد دوسروں نے اس کی پیروی کی۔<sup>۴</sup> السبکی اور الماریزی کہتے ہیں کہ نظام الملک سے بھی پہلے نیشاپور میں چار مدارس قائم ہو چکے تھے۔<sup>۵</sup> السبکی ان دونوں بیانات کو ہم آہنگ کرنے کی غرض سے فرماتے ہیں کہ مدرسہ نظامیہ ہی میں سب سے پہلی مرتبہ طلباء کے لیے وظائف کا باقاعدہ

۱ - "الروضتین" صفحہ ۱۴ -

۲ - "الخطط" صفحہ ۳۶۳ -

۳ - "الرحلہ" (ابن جبیر)، صفحہ ۴۸؛ "قاہرہ" (لین پول)، صفحہ ۱۸۴ -

۴ - "ابن جبیر" صفحہ ۵۲ -

۵ - "الافادہ والاعتبار" صفحہ ۱۶ -

۶ - "وفیات الاعیان" صفحہ ۲۰۲ -

۷ - "طبقات الشافعیہ" صفحہ ۱۳۷ -

انتظام کیا گیا لیکن ہم اسے ماننے کو تیار نہیں کہ نظام الملک ہی پہلا شخص تھا جس نے طلباء کے لیے باقاعدہ وظائف کا انتظام کیا۔ کیوں کہ فاطمی خلیفہ العزیز باللہ نے نظام الملک کے عہد سے ایک صدی قبل ایسا ہی انتظام کیا تھا۔<sup>۱</sup> علاوہ بریں مدارس کا قیام اس بات پر منحصر نہیں ہے کہ طلباء کو باقاعدہ بہ طور تنخواہ وظیفہ دیا جائے۔ اگر ابن خلدون کا یہ مطلب ہوتا کہ نظام الملک مدارس کا سب سے پہلا بانی نہ تھا بلکہ پہلا شخص تھا جس نے باقاعدہ تنخواہ مقرر کی تو وہ اس واقعہ کو اسی طرح بیان کرتا۔ ابن خلدون کی طرح ہمارا بھی یہی خیال ہے کہ صحیح معنی میں مدارس کا سب سے پہلا بانی نظام الملک ہی ہے۔ اس سے قبل جو مساعی کی گئیں وہ محدود تھیں اور دیر پا بھی نہ تھیں اور ان کا پتہ نیشاپور کے مدارس سے پہلے زمانے میں بھی لگایا جا سکتا ہے۔

نظام الملک سے جو چیز منسوب کی جاتی ہے وہ دراصل وہ تحریک ہے جو ختم نہیں ہوئی اور عامتہ المسلمین کے لیے ایک طریقہ تعلیم وضع کیا گیا اور اسلامی دنیا کے طول و عرض میں مدارس کا جال پھیلا دیا گیا اور اس کار نمایاں میں کوئی شخص بھی نظام الملک سے سبقت لے جانے کا دعویٰ نہیں کر سکتا۔

(۲) مدارس نظامیہ کا نام وزیر کے نام پر کیوں ہے اور سلطان کے نام پر کیوں نہیں ہے؟

اس عالی مرتبہ وزیر کی مختصر سوانح عمری سے اس سوال کا جواب مل جائے گا۔ اور اس سے ظاہر ہو گا کہ اس کے سلاطین بھی اس کے سامنے مانند پڑ گئے تھے۔ نظام الملک کی حیات کے لیے ہمارے پاس متعدد ماخذ ہیں ان میں سب سے اہم السبکی کے وہ گیارہ صفحات ہیں جن کا اسلوب نہایت اعلیٰ درجہ کا خطیبانہ ہے اور السبکی نظام الملک کو دنیا کے اسلام کا سب سے بڑا مصلح اور سب سے بڑی شخصیت کہتا ہے۔<sup>۲</sup>

نظام الملک بروز جمعہ ۲۱ ذی قعدہ ۴۰۸ ھ (۱۰ اپریل ۱۰۱۸ ع) صوبہ طوس کے شہر نوقان میں پیدا ہوا تھا ہمیں اس کے بچپن کے حالات سے کوئی دل چسپی نہیں اور حقیقت یہ ہے کہ اس کی ابتدائی زندگی کا کوئی قابل اعتماد حال بھی معلوم نہیں۔ ایسے خود ساختہ انسان کی ابتدائی زندگی کے حالات بعد ہی میں لکھے جاتے ہیں اور ان پر اس کی شان و شوکت کا اثر انداز ہونا ضروری ہے۔

نظام الملک نے تقریباً ۴۰۸ ھ میں خاندان سلجوق کی ملازمت اختیار کی۔ اس کی ذاتی قابلیت اور خلوص نے اسے اس مرتبہ پر پہنچا دیا کہ اس کے تمام حریف مانند پڑ گئے طغرل بیگ نے اپنے بھتیجے الپ ارسلان سے اس کا تعارف کراتے ہوئے کہا تھا کہ ”اسے اپنے باپ کے برابر سمجھنا اور اس کی نصیحت پر عمل کرنا“، طغرل بیگ کی وفات (۴۵۵)

۱ - ”طبقات الشافعیہ“ صفحہ ۱۳۷ -

۲ - ”الخطط“ صفحہ ۳۴۱ -

۳ - ”طبقات الشافعیہ الكبرى“ صفحہ ۱۳۵ -

۴ - ابن خلکان ، صفحہ ۲۰۲

کے بعد نظام الملک نے الپ ارسلان کی تخت نشینی کے لیے بے حد کوشش کی حالانکہ طغرل بیگ نے اپنی وصیت میں الپ ارسلان کے بھائی سلیمان کو اپنا جانشین مقرر کیا تھا۔ الپ ارسلان نے تخت نشین ہونے کے بعد اپنے چچا کے وزیر الکندری کو معزول کر دیا کیوں کہ اس نے سلیمان کے لیے کوشش کی تھی۔<sup>۱</sup> اب دربار میں سب سے زیادہ مختار شخصیت نظام الملک ہی کی تھی۔ اس نے الکندری کا قلمدان وزارت سنبھال لیا تھا اور نہایت جوش اور قابلیت کے ساتھ کام شروع کر دیا تھا وہ نہ صرف ایک قابل مدبر تھا بلکہ اعلیٰ درجہ کا سپاہی بھی تھا قریب قریب تمام فوجی سہات میں وہ الپ ارسلان کے ساتھ رہتا تھا نوجوان شہزادہ ملک شاہ کے ساتھ میدان جنگ میں دشمن سے لڑتا رہا یہاں تک کہ دشمن کے بہت سے قلعے تسخیر کر لیے۔<sup>۲</sup> اور اکثر لڑائیوں میں اس نے تنہا فوج کی کمان کی۔ جب ۱۰۶۵ء میں الپ ارسلان قتل کر دیا گیا تو اس وقت بھی نظام الملک نے اٹھارہ سالہ ملک شاہ کے لیے تخت و تاج حاصل کرنے میں بڑا زبردست کام کیا۔<sup>۳</sup> اس مقصد کے حصول کے لیے نظام الملک نے بہت سے دشمنوں سے جنگ کی اور بہت سی بغاوتیں دبائیں جن میں سے بعض کے سربراہ شاہی خاندان کے افراد تھے۔<sup>۴</sup> بہت سے معاملات میں نظام الملک کی دانش مندی سے مشکلات رفع ہو گئیں اور امن و امان قائم ہو گیا۔<sup>۵</sup>

جب امن و امان قائم ہو گیا تو نظام الملک کو سلطنت کے تمام امور میں آزادی سے اپنی مرضی کے مطابق کام کرنے کا موقع ملا یہاں تک کہ سلطان سے بھی مشورہ کی ضرورت نہ رہی ملک شاہ نے وزیر کے ساتھ مخلص رہنے کی قسم کھائی تھی اور وہ علی الاعلان اسے اپنا باپ کہتا تھا اور ”اتابک“ کا خطاب عطا کیا تھا یہ وہ خطاب تھا جو پہلی مرتبہ وزیر کے لیے استعمال کیا گیا جس کے معنی ہیں ”شاہ باپ“۔<sup>۶</sup> سلطنت کا اصلی حکمران نظام الملک ہی تھا۔ اور اس کی وزارت حقیقت میں سلطنت سے بھی بڑھ گئی تھی۔ سلطان بس اپنے خطاب سے خوش تھا اور اپنا سارا وقت عیش و عشرت میں صرف کرتا تھا۔<sup>۷</sup>

سچ یہ ہے کہ نظام الملک نہایت قابل تھا اور کوئی شخص اس کے اقتدار و اختیار پر انگشت نمائی کرنے والا نہ تھا۔ اپنی وزارت کے ابتدائی دور میں وہ اکثر کام یاب سہات و فتوحات میں مصروف رہا بعد ازاں اندرون ملک کے معاملات کی طرف متوجہ

- ۱ - ”الکامل“ (ابن الاثیر) صفحہ ۱۸-۱۹؛ ابن خلکان، صفحہ ۶۶-۶۷۔
- ۲ - ”الکامل“ صفحہ ۱۸-۱۹۔ بعد ازاں اس وزیر کو قتل کر دیا گیا۔
- ۳ - ایضاً، صفحہ ۲۵۔
- ۴ - ”المنتظم“ (ابن الجوزی)، صفحہ ۶۵۔
- ۵ - ابن الاثیر، صفحہ ۲۵۔
- ۶ - ابن خلکان، صفحہ ۱۸۱۔
- ۷ - ابن الاثیر، صفحہ ۵۴۔
- ۸ - ”طبقات الشافعیۃ الکبریٰ“ صفحہ ۱۳۹۔

ہو کر اس نے غیر منصفانہ ٹیکس منسوخ کر دے فرقہ وارانہ جھگڑے طے کیے اور رعایا کے ساتھ وہ نہایت لطف و کرم کا برتاؤ کرتا تھا۔<sup>۱</sup> علاوہ سیاسی سوجھ بوجھ کے وہ نہایت اعلیٰ علمی قابلیت کا بھی مالک تھا وہ علمی سرپرستی ہی نہ کرتا تھا بلکہ خود بھی عالم تھا۔ اس نے اصفہان - نیشاپور اور بغداد کے نامور علما سے تعلیم حاصل کی تھی<sup>۲</sup> اس نے متعدد مضامین کی تکمیل کی تھی اور علم حدیث میں اسے ماہر کا درجہ حاصل تھا۔ بغداد میں خراسان میں اور اکثر دیگر شہروں میں وہ بڑے بڑے مجامع میں احادیث کا درس دیا کرتا تھا اور اس عہد کے بڑے بڑے علما اس کے حلقہ درس میں شریک ہوا کرتے تھے<sup>۳</sup> نامور علمائے دینیات امام الحرمین اور ابوالقاسم القشیری جو فرقہ وارانہ ظلم و تعدی کے باعث جلاوطن کر دیے گئے تھے نظام الملک ہی کی بدولت وطن واپس آئے اور اپنے علمی کام میں مصروف ہو گئے<sup>۴</sup> باقاعدہ مدارس قائم کرنے کی ابتدا نظام الملک ہی نے کی ان کے لیے اوقات قائم کیے اور کتب خانوں میں مفید و کارآمد کتابیں جمع کیں۔ اساتذہ کی بڑی معقول تنخواہیں مقرر کیں اور تمام طلبہ کے لیے وظائف کا انتظام کیا<sup>۵</sup> پس یہ حقیقت ہے کہ علمی سرگرمیوں کا دوبارہ زندہ ہونا اسی کی تدابیر اور ہمت افزائی کا مرہون سنت ہے۔

جب اسی کے کارہائے خیر میں سے مدارس کا قیام بھی ہے تو پھر مدارس اگر اس کے نام سے منسوب کیے گئے تو کوئی بے جا بات نہیں۔ علاوہ ازیں جب ان مدارس کو ایک ایسے شخص سے منسوب کیا گیا تھا جو سلطنت میں سب سے اعلیٰ عہدہ پر متمکن تھا تو یہ اس بات کا بین ثبوت ہے کہ نظام الملک کی وزارت کے سامنے سلطان کی سلطنت ماند پڑ گئی تھی۔<sup>۶</sup>

کسی معاملہ میں اختلاف پیدا ہو گیا تو ملک شاہ نے یہ دھمکی دی کہ وہ نظام الملک کی میز پر سے دوات اٹھوایے گا جو اس کے عزل کی علامت ہوگی اس پر نظام الملک نے فوراً جواب دیا کہ اگر میری دوات میری میز سے اٹھوا دی جائے گی تو سلطان کا تاج بھی اس کے سر پر نہ رہے گا<sup>۷</sup> اور اس نے سلطان کو جتلا دیا کہ اسی کی کوششوں سے اسے تخت و تاج نصیب ہوا تھا<sup>۸</sup> اس درشت جواب سے سلطان کے

- ۱ - "الکامل" صفحہ ۱۳۱۔
- ۲ - ابن الاثیر، صفحہ ۵۳۔
- ۳ - "طبقات الشافعیہ" صفحہ ۱۳۰۔
- ۴ - ایضاً، صفحہ ۱۳۱۔
- ۵ - ابن الاثیر، صفحہ ۱۳۱۔
- ۶ - ابن خلکان، صفحہ ۳۲۰۔
- ۷ - السبکی، صفحہ ۱۳۹۔
- ۸ - "المنتظم" (ابن الجوزی)، صفحہ ۶۷۔
- ۹ - ابن الاثیر، صفحہ ۱۳۸۔

دل میں حسد کی آگ بھڑک اٹھی اور اس نے ۱۰ رمضان ۵۴۸ھ کو اسے قتل کرا کر اپنا راستہ صاف کر لیا، لیکن سلطان بھی اپنے اس وفادار اور قابل اعتماد وزیر کے بعد زیادہ عرصہ تک زندہ نہ رہ سکا بلکہ اگلے مہینہ کے وسط میں اس کا انتقال ہو گیا۔ ان اموات نے ملک میں بدنظمی پھیلا دی اور نتیجہ یہ ہوا کہ سلطنت دی ختم ہو گئی اور پہلی جنگ صلیبی میں بھی بڑی زبردست شکست اسی باعث ہوئی۔

## (۲) اوقاف

مامون رشید کے عہد تک تعلیم کے اعلیٰ مقاصد کے لیے کوئی خاص ادارہ تعمیر نہیں ہوا تھا۔ تعلیم کا انتظام یا تو ان مقامات پر تھا جہاں کتابیں فروخت ہوا کرتی تھیں یا عبادت گاہوں میں۔ لیکن جب تعلیم کی غرض سے کوئی عمارت تعمیر کی جاتی تھی تو اس کی کفالت کے لیے سیر حاصل فیاضانہ اوقاف مقرر کیے جانے لگے۔ جہاں تک ہمیں علم ہے اس قسم کا سب سے پہلا ادارہ ”بیت العلم“ تھا۔ مامون رشید یہ نہیں چاہتا تھا کہ علم کی ترویج و ترقی کا انحصار انفرادی طور پر خلفاء یا امرائے دربار کی دنگامی فیاضی و سخاوت پر ہو۔ اس کے دل میں علم و فضل کا سچا احترام تھا اس لیے اس نے اس کی ترقی و کفالت کے لیے مستقل اوقاف قائم کر کے تعلیم کو ہنگامی عطیات سے بے نیاز کر دیا، علم کے تمام سرپرستوں نے مامون رشید کے اس نظریے کو اپنا لیا تھا کہ جب کوئی مدرسہ قائم کیا جائے اس کے ساتھ اخراجات کے لیے اوقاف بھی قائم کیے جائیں۔ علاوہ ازیں جب کوئی مسجد تعلیم کے لیے مخصوص کر دی جاتی تھی تو اس کے لیے بھی جائداد وقف کر دی جاتی تھی حتیٰ کہ مسجد کے گوشوں کے لیے بھی جدا جدا اوقاف قائم کیے جاتے تھے یہاں مختصراً اوقاف کا جائزہ لیا جائے گا۔

## نظام الملک

معلوم ہوتا ہے کہ جو مصائب مدرسہ نظامیہ پر نازل ہوئے اور صفحہ ہستی سے اس کے مٹ جانے کا باعث ہوئے ان ہی مصائب کی بدولت اس کے اوقاف کی دستاویزات و حسابات بھی مٹ گئے۔ دیگر مدارس کے اوقاف کی تفصیلات حاصل کرنے میں تو ہمیں کامیابی ہوئی لیکن باوجود بے انتہا کوشش کے مدرسہ نظامیہ کے اوقاف کی تفصیلات حاصل نہ ہو سکیں بہر حال جو کچھ سالہ مل سکا وہ ان بیش بہا اوقاف کی تصویر پیش کر دے گا۔

ابن الجوزی کا بیان ہے کہ ۲۶ جمادی الثانی ۵۶۲ھ کو (نظامیہ بغداد کے جاری ہونے کے تین سال بعد) رؤسا و امرا و حکام اور اعلیٰ طبقہ کے دیگر افراد کو مدرسہ میں مدعو کیا گیا اور سب کے رو برو وقف نامہ بغرض توثیق پڑھا گیا۔ ابن الجوزی آگے چل کر لکھتا ہے کہ اس وقف نامہ میں کچھ ادلاکت جاگیریں اور گرد و نواح کے بازار

۱ - ابن الاثیر، صفحہ ۱۳۹ -

۲ - A Short History of the Saracens، صفحہ ۲۷۳ -

درج تھے -<sup>۱</sup>  
 ابو شامہ نے اپنی تصنیف الروضتین میں لکھا ہے کہ جب نظام الملک نے وہ مشہور درس گاہیں جو اس کے نام سے منسوب ہیں تعمیر کرائیں تو ان کے اخراجات کے لیے کافی و وافق وقف قائم کیا۔ مزید براں ابن جبیر کا بیان ہے کہ اس کے دور میں بغداد میں تیس مدرسے تھے اور ہر ایک کی عمارت خوش حالی اور خوب صورتی میں محلات سے بڑھ کر تھی لیکن مدرسہ نظامیہ سب سے عمدہ تھا۔ ان تمام مدارس کے اخراجات کے لیے وسیع اراضی اور جائیداد وقف تھی -<sup>۲</sup>  
 مجددی فرماتے ہیں کہ نظامیہ بغداد کے اوقاف کی سالانہ آمدنی پندرہ ہزار دینار تھی -<sup>۳</sup>  
 اللوسی کا بیان ہے کہ یہ اس کثیر آمدنی کا باعث تھا کہ طالبان علم کو حصول علم کے مواقع حاصل تھے کیوں کہ ان کے قیام و طعام اور کپڑے اور سواری تک کے لیے مفت انتظام تھا۔ ان سہولتوں ہی کی وجہ سے اس درس گاہ نے ایک کثیر تعداد متبحر علماء و فضلاء کی پیدا کی۔

### نورالدین

ہم نے جہاں نورالدین کے مدرسہ النوریہ الکبریٰ کا حال درج کیا ہے وہیں مدرسہ کے اوقاف کا بھی مستند حال لکھا ہے اسی سے مدرسے کے اخراجات پورے ہوتے تھے اور مدرسین کو تنخواہیں اور طلباء کو وظائف دیے جاتے تھے۔ یہاں ہم ایک اور مثال پیش کرتے ہیں جس سے اس پرستار علم کی فیاضی کا پتہ چلتا ہے۔ ابن جبیر کا بیان ہے کہ منجملہ بے شمار عنایات کے اس کی ایک نوازش یہ بھی تھی کہ اس نے جامع دمشق میں مالکی زاویہ کے لیے جو مغربی طلباء کے لیے مخصوص تھا جائیداد وقف کی تھی جس میں آٹے کی دو چکیاں ، پھلوں کے سات باغات ، عمدہ اراضی ، حمام اور دو دوکانیں تھیں مجھے ایک مغربی نے جو اس وقف کا منتظم تھا بتایا کہ اس کی سالانہ آمدنی پانچ سو دنیار تھی۔“<sup>۴</sup>

### مصر

نظام الملک اور نورالدین سے بہت پہلے مصر میں اوقاف کا وجود تھا۔ ۳۷۸ھ (۹۸۸ع) میں عہدالعزیز میں جامع ازہر اہل علم کے لیے مخصوص کر دی گئی تھی اور اس واقعہ کے چند سال بعد اس کے جانشین الحاکم نے جو ”دارالحکمة“ کا بانی تھا

- ۱ - ”المنتظم“ صفحہ ۲۵۶ -
- ۲ - ”الرحلہ“ صفحہ ۲۲۹ -
- ۳ - ”الاسلام و النصرانیہ مع العلم والمدینہ“ صفحہ ۹۸ -
- ۴ - ”الرحلہ“ صفحہ ۲۸۵ -
- ۵ - یہ بات ذہن نشین ہونی چاہیے کہ اس عہد میں مصر و شام ایک ہی حکومت کے تحت تھے۔ لہذا شام کی مثالوں کا اطلاق مصر پر بھی ہو سکتا ہے۔
- ۶ - ”قاہرہ“ (لین پول) ، صفحہ ۱۲۳ - ۱۲۴ -

متعدد دوکانیں، عمارتیں، سرائیں، کولھیاں اور مکانات ان دونوں درس گاہوں اور مسجد کے لیے وقف کر دی تھیں اس وقف نامہ کی دستاویز کو المقریزی نے نقل کیا ہے۔<sup>۱</sup> عہد ایوبی مصر میں تعلیمی ترقی کا سنہری زمانہ ہے جیسا کہ ہم پہلے کہہ چکے ہیں کہ اس دور میں شہزادوں، شہزادیوں، وزیروں، عالموں، تاجروں اور ملازمین نے بہ کثرت مدرسے قائم کیے تھے۔ یہاں ہم عہد ایوبی کے اوقاف کی چند مثالیں درج کرتے ہیں۔

بہ قول ابن جبیر جب کوئی مسجد یا مدرسہ قائم کیا جاتا تو سلطان صلاح الدین کی عادت یہ تھی کہ اس کے شایان شان وقف بھی قائم کر دیتا تھا جو ملازمین اور طلباء کے اخراجات کے لیے مکتفی ہوتا تھا اور ادارہ اس کی بدولت بہ خیر و خوبی چلتا رہتا تھا۔<sup>۲</sup> اپنے قائم کردہ اداروں کے متعلق صلاح الدین کی یہ پالیسی تھی جو ہم نے بیان کی۔ اس کی ایک مثال کو ذرا تفصیل سے واضح کرنے کے لیے ہم المقریزی سے اقتباس درج کرتے ہیں صلاح الدین نے مدرسہ الناصر یہ قائم کیا تو اس کے لیے وقف کیا جس میں چند حام۔ ایک بیکری جو اس کے بالمقابل تھی۔ اور دوکانیں جو اس کی پشت پر اور جزیرہ فیل شامل تھا۔<sup>۳</sup>

خاندان ایوبی کے شہزادوں اور شہزادیوں نے سلاطین کا اتباع کیا۔ اس قسم کی بے شمار مثالوں میں سے ہم صرف ایک شہزادے اور ایک شہزادی کی مثال پیش کرتے ہیں شہزادہ تقی الدین عمر بن شاہنشاہ نے جو صلاح الدین کا بھتیجہ تھا ایک شاندار فاطمی حویلی موسومہ ”منزل العز“ خریدی اور شافعی طلباء کے لیے اس میں ایک مدرسہ قائم کر دیا۔ اس مدرسہ کے لیے اس نے ”حام الذهب“۔ ایک سرائے موسومہ ”فندق النخلہ“ اور جزیرہ ”الروضہ“ وقف کر دیے۔ شہزادی ست الشام ہمشیرہ صلاح الدین نے متعدد مدارس قائم کیے۔ اس خاتون کا وصیت نامہ ان ہی صفحات میں آگے آتا ہے۔

نہ صرف خاندان شاہی کے افراد نے بلکہ بے شمار دیگر اشخاص نے بھی ایسا ہی کیا۔ مثلاً عائشہ زوجہ شجاع الدین بن الاماغ (متوفی ۵۶۱ھ) نے اپنے شوہر کی وفات کے بعد اس کے مکان میں ایک مدرسہ شافعی اور حنفی طلباء کے لیے جاری کر دیا اور اس کے اخراجات کے لیے ایک تہائی حصہ دماغیہ فارم کا۔ ایک حصہ رجم الحیات کا۔ کچھ حصہ سرائیلی حاسوں کا۔ ایک حصہ چراگہ کا سرخب فارم اور دیگر جائیدادیں وقف کر دیں۔<sup>۴</sup> المقریزی نے مسجد عمر کے آٹھ زاویوں کا ذکر کیا ہے جو ترقی تعلیم کے لیے

۱ - ”الخطط“ جلد ۲، صفحہ ۲۷۳ - ۲۷۵ - ۲۸۳

۲ - ”الرحلہ“ صفحہ ۲۷۵

۳ - ”الخطط“ صفحہ ۳۰۰

۴ - ایضاً، صفحہ ۳۶۳؛ ”الروضتین“ صفحہ ۱۹۱ -

۵ - ”تاریخ المدارس“ (النعیمی) صفحہ ۲۳۶ - ۲۳۷



یہے اور ہر زاویہ کے لیے وقف تھا ان میں چند درج کیے جاتے ہیں :

زاویہ امام شافعی جس کے لیے سلطان العزیز بن صلاح الدین سند بیس میں اراضی وقف کر دی تھی -<sup>۱</sup>

زاویہ کالیہ کے لیے قاہرہ میں کمال الدین السنودی نے ایک سرائے وقف کر دی تھی -<sup>۲</sup>

زاویہ تاجیہ کے لیے تاج الدین السطیحی نے قاہرہ میں کئی مکان وقف کر دیے تھے -<sup>۳</sup>

اگرچہ اسلامی دنیا میں عموماً مدارس کے اخراجات اوقاف کی آمدنی سے چلتے تھے لیکن درس گاہوں کے اخراجات براہ راست خزانہ شاہی سے ہوتے تھے - خلیفہ العزیز نے یعقوب بن کس کو چند علماء کے متعلق ہدایات کر دی تھی کہ ان میں ہر ماہ ایک ہزار دینار تقسیم کیے جایا کریں -<sup>۴</sup> ابن بطوطہ نے علم کے ایک سرپرست کی حیرت انگیز فیاضی کا ذکر کیا ہے وہ لکھتا ہے کہ احمد بادشاہ لیزج اپنی حکومت کے سیزانیہ کا ایک تہائی تعلیم پر خرچ کرتا تھا -<sup>۵</sup>

ہم اس مضمون کوست الشام کے وصیت نامہ پر ختم کرتے ہیں جو کچھ تو کتبہ سے اخذ کیا گیا ہے اور کچھ دیگر ماخذوں سے -

وصیت نامہ بہت مفصل ہے جس میں جائداد ، اخراجات اور اخلاقی حالات سے بحث کی گئی ہے - مدرسہ کا نام ”المدرسة الشامية الجوانية“ تھا - مدرسے کی اصل عبارت تو معدوم ہو چکی ہے اس کی جگہ ایک اور مکان بن گیا ہے لیکن باہر کا قدیم داخلی دروازہ اب تک موجود ہے جس کے بالائی حصے میں ایک کتبے کی صورت میں وصیت نامے کنندہ ہے اس کا ترجمہ ذیل میں درج کیا جاتا ہے :

بسم الله الرحمن الرحيم ، یہ مدرسہ اس شہزادی اعظم ست الشام کا ہے جو حسام الدین کی ماں اور ایوب کی بیٹی تھی رحمہ اللہ علیہا - اس نے یہ مدرسہ شافعی طلباء اور علماء کے لیے قائم کیا ہے اور اس عبارت اور اس کے مکتبوں کے لیے حسب ذیل جائداد وقف کی ہے :

کل مزروعہ فارم موسوسہ ”بزینہ“ -

فارم موسوسہ ”جرمانا“ کے ۲۴ سهام میں سے ۱۱ سهام -

فارم موسوسہ ”التینہ“ کے ۲۴ سهام میں سے ۱۳ سهام -

جاگیر موسوسہ ”مجید السويدہ“ کا نصف حصہ -

کل فارم موسوسہ ”مجید القریدہ“ -

۱ - ”الخطط“ صفحہ ۲۵۵ - ۲۵۶

۲ - ایضاً -

۳ - ایضاً -

۴ - Die Revaissance des Islams ، صفحہ ۲۹۴ -

۵ - ”تحفة النظر“ صفحہ ۳۱ -

وصیت ناسے میں آمدنی کو خرچ کرنے کے متعلق مندرجہ ذیل تفصیل درج ہے ؛  
 پہلی ضروری بات یہ ہے کہ مدرسے کو نہایت اچھی حالت میں رکھا جائے۔  
 شکست و ریخت کی مرمت برابر ہوتی رہے۔ تیل ، چراغ ، چٹائیاں ، قالین ، فانوس بتیاں  
 اور دیگر تمام ضروریات نقد خریدی جایا کریں۔

دوسری بات یہ ہے کہ ہر مدرس کو ماہانہ ایک بوری گندم ایک بوری جو اور  
 ایک سو تیس ناصری درہم دیے جائیں۔

تیسرے یہ کہ جو رقم بچے اس کا دسواں حصہ مدرسے اور وقف کے منتظم کو دیا جائے۔  
 چوتھے یہ کہ ۳۰۰ ناصری درہم شیرینی کے لیے دیے جائیں جو ہر سال وسط شعبان  
 میں تقسیم کی جائے۔

آخری بات یہ ہے کہ تمام اخراجات کے بعد جو کچھ بچ رہے وہ عطاء و طلبا اور  
 دیگر اراکین عملہ میں تقسیم کر دیا جائے اور مہتمم اپنی صواب دید کے مطابق ہر  
 شخص کو اس کے استحقاق کے مطابق حصہ دے۔

عملے کا ہر رکن نیک چلن ، پاک دامن ، اور سنی ہو اور اراکین عملہ کی مالی حالت  
 درست رکھنے کے لیے ضروری ہے کہ عملہ کے ارکان کی تعداد صرف بیس تک محدود رہنی  
 چاہیے اور جب آمدنی بڑھ جائے تو اسی تناسب سے عملے میں اضافہ کرنے کا مہتمم  
 اختیار ہے۔<sup>۱</sup>

### (۳) تنظیم

#### حلقہ

حلقہ جو اسلام کے بالکل ابتدائی دور میں وجود میں آیا تھا۔ آج بھی موجود ہے۔  
 یہ ایک ایسی تنظیم ہے جو ہمیں جامعہ ازہر کے حال میں اور تمام دنیا کی مساجد میں  
 ملتی ہے۔ استاد عموماً کسی دیوار یا ستون سے کمر لگا کر کسی شہ لشین یا گدے پر  
 بیٹھ جاتا تھا۔ حاضران اس کے سامنے حلقہ بنا لیتے تھے۔ استاد کے دواؤں جانب اور اس  
 سے قریب خصوصی مہمان ایک طرف۔ اور ابلا کرنے والے دوسری طرف بیٹھتے تھے۔  
 مستقل طلبا حلقے کے ایک حصے میں جمع ہو جاتے تھے اور ہنگامی مہمانوں کے لیے جگہ  
 چھوڑ دیا کرتے تھے۔ ہر شخص اس بات کا خواہش مند ہوتا تھا کہ جہاں تک ممکن  
 ہو استاد سے بالکل قریب اسے ملے لیکن کسی کو یہ اجازت نہ تھی کہ مہمانان  
 خصوصی کی نشستوں پر قبضہ کرے۔<sup>۲</sup>

سبق شروع کرنے سے قبل استاد چند آیات قرآنی تلاوت کرتا تھا اور بعد ازاں  
 رسول اکرم صلعم اور ان کے آل و اصحاب پر درود و سلام بھیجتا تھا۔ اس کے بعد اصل  
 سبق شروع ہوتا تھا۔

۱- "تاریخ مدارس دمشق" (النعمی) ، صفحہ ۳۰۲ - ۳۰۳ -

۲- "تذکرۃ السامع والمتکلم" (ابن بطوطہ) ، صفحہ ۱۴۷ - ۱۵۱ -

اگر استاد اپنی ذاتی یاد داشتوں کی مدد سے پڑھاتا تھا ، جن کی نقول طلباء کے پاس نہ ہوتی تھیں تو یہ طریقہ املا کہلاتا تھا ۔ اس حالت میں استاد ایک ایک حدیث کا متن پڑھتا تھا جسے طلباء لکھ لیا کرتے تھے ۔ ہر حدیث یا جملے کے بعد اس کی تشریح کی جاتی تھی اور اسے بھی طلباء حاشیے پر لکھ لیا کرتے تھے ۔ سبق کے ختم ہو جانے کے بعد استاد وقتاً فوقتاً ایک دو طلباء کے مسودات پر نظر ڈال لیا کرتا تھا یا ان سے پڑھوا کر سن لیتا اور اس وقت ضروری اصلاح کر دی جاتی تھی ۔<sup>۱</sup> اور پسندیدگی کا اظہار کرنے کے لیے مسودے پر دستخط بھی کر دیا کرتا تھا بعض دفعہ دستخط کے ساتھ اجازت نامہ بھی لکھ دیا جاتا تھا کہ جس کا مقصد یہ تھا کہ جسے اجازت ملی ہے وہ اس مضمون کو پڑھا سکتا ہے اور اس طرح جہاں تک احادیث کا تعلق ہے ۔ ہر طالب علم رسول اکرم صلعم تک راویوں کا سلسلہ لکھ لیا کرتا تھا ۔ یہ امالی یا مسودات مسلمانوں کے ابتدائی دور کی کتابیں تھیں<sup>۲</sup> جن میں سے اکثر موجود و محفوظ ہیں اور بعض ابھی تک شائع نہیں ہوئیں ۔ اگر کتاب دستیاب ہو جاتی تھی تو اس کا طریقہ یہ تھا کہ طلباء سبق سے ایک روز قبل خود مطالعہ کرتے تھے اور آپس میں مشکل مقامات پر بحث و مباحثہ بھی کرتے تھے ۔ سبق کے دوران ہر طالب علم کے پاس اپنی کتاب ہوتی تھی ۔ بہ قول ابن خلدون پہلے استاد طلباء کے سامنے مضمون متعلقہ پر ایک عام لکچر دیتا تھا ۔ پھر دوبارہ سبق کی تشریح و توضیح کرتا تھا اور نہایت تفصیلی بحث ہوتی تھی ۔ یہاں تک طلباء کو سبق خوب ذہن نشین ہو جاتا تھا پھر سہ بارہ سبق کے مشکل اور ادق مقامات کی مزید توضیح و تشریح کی جاتی تھی<sup>۳</sup> ۔ لیکن عموماً دوسرے درجے پر کتاب میں سے سبق پڑھایا جاتا تھا اور استاد پڑھنے کے دوران میں جگہ جگہ جملہ بہ جملہ تشریح کرتا جاتا تھا ۔<sup>۴</sup> اور شاگردان توضیحی اشارات کو اپنی کتابوں کے حاشیے پر لکھ لیا کرتے تھے ۔ ان تشریحی اشارات کے متعلق ایک واقعہ بیان کیا جاتا ہے ۔ امام غزالی نے طوس سے جرجان تک طویل سفر محض اس لیے کیا کہ ابو نصر الاسماعیلی کے درس میں شریک ہو کر تشریحی اشارات حاصل کرین جب وہ اس کام سے فارغ ہو کر واپس جا رہے تھے تو راستے میں قزاقوں نے ان کا سب مال و متاع لوٹ لیا اس میں وہ تھیلا بھی تھا جس میں وہ تشریحی اشارات تھے ۔ امام صاحب نے یہ خطرہ بول لیا کہ قزاقوں کے پیچھے ہو لیے ان کے سردار نے مڑ کر دیکھا تو کہا فوراً واپس چلے جاؤ ورنہ جان سے ہاتھ دھو بیٹھو گے ۔ انہوں نے جواب دیا مجھے صرف وہ تھیلا واپس کر دو کیوں کہ اس میں جو کچھ ہے وہ تمہارے مطالب کا نہیں ہے ۔ صرف چند تشریحات ہیں جن کے سننے ، لکھنے اور سیکھنے کے لیے میں نے طویل سفر کیا تھا ۔ خوش قسمتی سے قزاقوں کے سردار نے ان کی بات مان لی اور

۱- ”الوجازہ“ (الولید ن بکر) مخطوطہ مملوکہ العزازی (بغداد) ۔

۲- ”الاسلام و النصرانیہ مع العلم و المدنیہ“ (محمد عبده) ، صفحہ ۹۸ ۔

۳- ”المقدمہ“ صفحہ ۳۹۴ ۔

۴- ”ارشاد“ (یاقوت) صفحہ ۲۸۲ ۔

اپنے آدموں کو حکم دیا کہ وہ تھیلا واپس کر دیا جائے۔<sup>۱</sup>

سامعین میں سے ہر شخص کو حق حاصل تھا کہ سبق کے دوران میں یا اختتام سبق پر مضمون کے متعلق جس قسم کا سوال چاہے کرے۔ مستقل طلبہ کی ہمت افزائی کی جاتی تھی کہ وہ استاد سے سوالات کرتے رہیں اور مختلف مسائل پر بحث کرتے رہیں اور اکثر یہ بھی ہوتا تھا کہ شاگرد، سناہ پر اپنے استاد سے اختلاف رائے کا اظہار بھی کر دیا تھا۔<sup>۲</sup> تعلیم کے سلسلے میں سوال کرنے کے بارے میں حدیث شریف میں آتا ہے ”علم ایک صندوق ہے جس کی کنجی سوال ہے“ یہی حدیث ہر طالب علم کو سوالات کرنے پر اکساتی تھی حضرت علی کے متعلق روایت ہے کہ انہوں نے فرمایا ”خوف کا نتیجہ ناکامیابی ہے اور جہاں جھجھک ہوگی وہاں جہالت ہوگی“<sup>۳</sup> اس سے بھی بڑھ کر ایک بات یہ ہے کہ کسی بوڑھے نے ماسوں رشید سے پوچھا ”کیا سوال کرنا میرے لیے باعث شرم ہے؟“ ماسوں رشید نے جواب دیا کہ ”سوال نہ کرنا باعث شرم ہے“ اور جب دغفل سے پوچھا کہ اس نے اس قدر علم کیسے حاصل کیا تو اس نے جواب دیا ”سوال کرنے سے اور غور و فکر سے“<sup>۴</sup>

لیکن حلقہ درس میں بحث مباحثہ کے بھی کچھ آداب تھے۔ مثلاً کوئی سوال بد نیتی سے نہیں کیا جاتا تھا جس سے ریا کاری کا اظہار ہو یا استاد کو پریشان کرنا مقصود ہو۔ یہ بھی ضروری تھا کہ طالب علم مناسب وقت پر سوالات کرے اور بلاوجہ دوران سبق میں دخل نہ دے اور یہ توقع بھی نہ رکھے کہ سوال کا جواب فوراً ہی مل جائے گا۔<sup>۵</sup> معیار سے گرمے ہوئے سوالات ہمیشہ احمقانہ تصور کیے جاتے تھے۔ ایک مرتبہ ابو عبیدہ کے حلقہ درس میں کسی شخص نے احمقانہ سوال کیا جس سے اس کی بے وقوفی اور جہالت کا اظہار ہوتا تھا۔ جیسے ہی استاد نے اس کا جواب دیا کسی دوسرے نے اسی قسم کا سوال کر دیا اور پھر تیسرے شخص نے بھی ایسا ہی کیا۔ ابو عبیدہ اس قدر پریشان ہوئے کہ یہ کہتے ہوئے حلقہ درس سے اٹھ گئے کہ ”آج میرے حلقہ درس میں چوپائے کہاں سے جمع ہو گئے“<sup>۶</sup>

بعض اوقات استاد بھی سوالات کیا کرتا تھا۔ سبق ختم ہونے کے بعد استاد سوال کرنا ضروری تصور کرتا تھا تاکہ شاگردوں کی استعداد کو جانچے اور اس تکرار سے

- ۱- سوانح امام غزالی مقدمہ ”الاحیاء“ صفحہ ۲۔
- ۲- ”الاسلام و حضارة العربیہ“ (محمد کرد علی) جلد ۲، صفحہ ۸۔
- ۳- ”عیون الاخبار“ (ابن قتیبہ) صفحہ ۱۲۳۔
- ۴- ”محاضرات الادب“ (الاصفہانی) صفحہ ۲۶۔
- ۵- ایضاً، صفحہ ۲۷۔
- ۶- ”عیون الاخبار“ صفحہ ۱۲۳۔
- ۷- ”المدخل“ صفحہ ۹۰۔
- ۸- باقوت، صفحہ ۲۷۲۔

کم قابليت والے طلباء کو فائدہ پہنچتا تھا ۔<sup>۱</sup>

### مدارج تعليم

آپ نے یہ اندازہ لگا لیا ہوگا کہ جن مختلف مقامات پر اسلامی تعليم جاری تھی معيار بھی مختلف تھا ۔ آج کل بیشتر ممالک میں تعليم کے مختلف مدارج ابتدائی ، ثانوی ۔ جامعاتی اور تحقیقی ہیں یہی مدارج اسلامی سلطنت کے ابتدائی دور میں بھی موجود تھے ۔ ابتدائی تعليم کے لیے جیسا کہ ہم بیان کر آئے ہیں کتاب قائم تھے اعلیٰ تعليم کے مرکز کتب فروشی کی دوکانیں ۔ علم کے مکان اور ادبی نشستیں تھیں ان کے متعلق اوپر بیان کر آئے ہیں اور مثالیں بھی پیش کی جا چکی ہیں ۔ مساجد بھی ثانوی اور اعلیٰ تعليم کے مراکز تھے ۔ عموماً ایک ہی مسجد میں مختلف درجوں کے حلقہ ہائے درس قائم تھے اور طالب علم اپنی دماغی قابليت کے لحاظ سے جس حلقہ میں چاہتا شریک ہو جاتا تھا ۔ علاوہ اس کے کہ جو کچھ ہم نے مختلف ماخذوں سے حاصل کر کے بیان کیا ہے ہم اپنے ذاتی مشاہدہ کی بناء پر بھی اسی نتیجہ پر پہنچے ہیں کہ علاوہ ان حلقوں کے جہاں اعلیٰ تعليم دی جاتی تھی ثانوی تعليم کے لیے بھی مساجد میں حلقے قائم کیے جاتے تھے ۔ المقریزی کا بیان ہے کہ مسجد عمر میں متعدد حلقے منعقد ہوتے تھے ۔ ایک حلقہ امام شافعی کے نام سے موسوم تھا کیوں کہ وہاں ان کا درس ہوا کرتا تھا ۔ دوسرے حلقے مثلاً مجدیہ ، صاحبیہ ، کالیہ اور معینیہ بھی جو اپنے بانیوں کے نام سے منسوب تھے ، اسی مسجد میں قائم تھے ۔ یہ اساتذہ کے نام سے منسوب تھے ۔<sup>۲</sup> مسجد دمشق کے حلقوں کے متعلق بھی ابن جبیر نے یہی بات لکھی ہے ۔ علاوہ ازیں اسی مسجد میں ابن جبیر نے ابتدائی تعليم کے مکتب کا بھی ذکر کیا ہے ۔<sup>۳</sup>

ہم اس نتیجہ پر پہنچے ہیں کہ مسلمان طالب علم اپنی ابتدائی تعليم کسی کتاب میں حاصل کرتا تھا جو اکثر مساجد کے باہر ہوتا تھا بعد ازاں ثانوی تعليم کا انتظام مسجد کے اندر ہی ہوتا اس کے لیے وہاں مخصوص حلقے قائم تھے ۔ یہاں سے ترقی کر کے مسجد ہی کے اعلیٰ حلقوں میں شریک ہو جاتا تھا یا کسی دوسری مسجد میں چلا جاتا تھا جہاں اعلیٰ تعليم کا انتظام ہو ۔

جب مدارس قائم ہو گئے تو ان معيار کا انحصار اساتذہ کی قابليت پر تھا ۔ ان تمام اساتذہ کا جائزہ لینے کے بعد جو مختلف مدارس میں درس و تدریس کا کام کرتے تھے ہم یقین کے ساتھ کہہ سکتے ہیں کہ اکثر مدارس کا معيار ادلتا بدلتا رہتا تھا ۔ لیکن بعض مدارس مثل مدارس نظامیہ نے ہمیشہ ہی بلند معيار قائم رکھا کیونکہ وہاں اس دور کے بہترین علماء کا تقرر کیا جاتا تھا ۔

۱۔ 'تذکرۃ السامع و المنکام' صفحہ ۵۳ ۔

۲۔ 'الخطط' صفحہ ۲۵۵ ۔

۳۔ 'الرحلہ' صفحہ ۲۶۵ - ۲۶۲ ۔

تمام اسلامی سلطنت کے طول و عرض میں علمی تحقیقاتیں جاری رہتی تھیں۔ لکھا ہے کہ جب سامون رشید نے الفراء (متوفی ۵۲۰ء) سے ایک کتاب لکھنے کی فرمائش کی تو اس کے قیام کے لیے شاہی محل میں نہایت آرام دہ مکان کا انتظام کیا گیا اور مارا کتب خانہ اسے سونپ دیا گیا اس کے طعام و قیام اور آسائش کا بہترین انتظام تھا اور اس کے ماتحت چند محرر مقرر کیے گئے تھے جن سے وہ لکھوایا کرتا تھا۔ اس زمانے میں الفراء نے کتاب المعانی تصنیف کی جو بہت اونچی کتاب مانی جاتی تھی۔<sup>۱</sup> ہم نے غیر زبانوں سے عربی میں تراجم کا بھی تذکرہ کیا ہے ان تراجم میں اضافہ اور تحشیہ کیا جاتا تھا یہ بھی اسی قسم کا کارنامہ ہے جسے ریسرچ میں شمار کیا جا سکتا ہے۔

### اقامتی تعلیم

مدارس کے قیام سے پہلے بھی اور بعد کو اقامتی تعلیم کا وجود تھا۔ کوئی ہزار برس سے جامعہ ازہر قائم ہے جہاں علاوہ مقامی طلباء کے غیر ممالک کے طلباء کے قیام کا بھی انتظام ہے۔ ہر ملک کے نام پر اور مصر کے ہر صوبہ کے نام پر ایک رواق تھا جہاں طلبا نہایت آزادی سے اور بعض اوقات شیخ رواق کی نگرانی میں رہا کرتے تھے۔ طعام کے علاوہ مختلف اوقات میں انہیں شیرینی بھی دی جاتی تھی<sup>۲</sup> ابن جبیر بہ حیثیت ایک عینی شاہد ان تمام سہولتوں کو جو مصر میں طلبا کو حاصل تھیں اس طرح بیان کرتا ہے:— ”ہر طالب علم کے لیے ایک قیام گاہ ہے۔ استاد اس کے منتخب کردہ مضمون میں اسے تعلیم دیتا ہے، اور اس کی تمام ضروریات کے لیے وظیفہ مقرر ہے۔“<sup>۳</sup>

مدرسہ الناصریہ میں جسے صلاح الدین نے مصر میں قائم کیا تھا اساتذہ و طلبا کے مکانات مدرسہ کے ساتھ ملحق تھے۔ علاوہ ازیں متعدد کمرے تعلیم کے لیے۔ کتب خانے کے لیے اور سعمل کے لیے مخصوص تھے۔ اساتذہ کے لیے مکان کا اس قدر خیال تھا کہ جب الملک الاشرف (متوفی ۶۲۵ھ) نے قائیہاز کا مکان خرید کر اسے مدرسے کے لیے درست کیا تو جس جگہ حام تھا وہاں مدرس کے لیے مکان بنوایا۔<sup>۴</sup>

اس قسم کی قیام گاہوں کا انتظام نہ صرف مصر میں تھا بلکہ بغداد اور شام میں بھی تھا۔ عابدالدین الاصفہانی کا بیان ہے کہ مدرسہ نظامیہ کے ساتھ مکانات بھی ملحق تھے جہاں اساتذہ اور طلباء رہا کرتے تھے<sup>۵</sup> اور خدا بخش نے لکھا ہے کہ مدرسہ مستنصریہ کے سطح سے روزانہ تمام مکینوں کو کھانا ملا کرتا تھا۔<sup>۶</sup>

۱- ”طبقات الادباء“ (ابن الانباری) صفحہ ۱۲۷ -

۲- ”الخطط“ صفحہ ۲۷۶ -

۳- ”الرحلہ“ صفحہ ۳۲ -

۴- ”قاعرہ“ (ابن بول) صفحہ ۱۹۰ -

۵- النعمی، صفحہ ۱۹ -

۶- ”زبدۃ النصرہ“ صفحہ ۵۲ -

۷- ”اسلامک سولزیشن“ صفحہ ۲۷۸ -

قرون وسطیٰ کے شامی مدارس میں عمارت کے ساتھ ہوسٹل کا ہونا لازمی تھا۔ شام کے مختلف شہروں میں ہم نے کچھ پرانے بچے کھچے مدرسے دیکھے لیکن کوئی ایسا نہ ملا جس کے ساتھ ہوسٹل نہ ہو، ان میں سے اکثر مدرسہ نوریۃ الکبریٰ سے ملتے جلتے ہیں جس کے متعلق ہم تفصیل سے اوپر بیان کر آئے ہیں۔

ابن جاعہ نے اپنی تصنیف ”تذکرہ السامع“ میں اقامتی مدارس میں قیام کے قواعد و ضوابط اس طرح درج کیے ہیں: ”صرف اعلیٰ کردار کے طلباء کو ان اداروں میں داخلہ ملنا چاہیے۔ مدارس نسوان علیحدہ ہوں جہاں مردوں کا گزر نہ ہو۔ جو طلباء بالائی منزل میں رہتے ہوں انہیں لازم ہے کہ آہستہ چلیں پھریں اور فرش پر بھاری چیزیں نہ پھینکیں تاکہ نیچے والوں کے آرام میں خلل نہ پڑے کسی طالب علم کو مناسب نہیں ہے۔ کہ وہ دروازہ میں کھڑا رہے اور نہ ہال میں۔ یہ بھی مناسب نہیں ہے کہ بار بار اندر باہر آئے جائے طالب علم کو دوسروں کے کمروں میں جھانکنا نہیں چاہیے اور اسے تمام بری عادات و خصائل سے پرہیز لازم ہے۔“

# ضمیمہ و کتابیات

## مضامین

جب ہم اپنے مقالہ کے اس باب تک پہنچے تو ہمیں دو باتوں نے متاثر کیا :  
 (۱) اس مقالہ میں اتنی گنجائش نہیں ہے کہ ان تمام مضامین پر مفصل بحث کی جائے جو اسلامی مدارس میں پڑھائے جاتے تھے یعنی اسلامی فلسفہ ، طب ، ریاضیات ، دینیات ، اور زبان ۔ ان میں سے ہر مضمون کے لیے ایک الگ مقالہ کی ضرورت ہے مزید برآں بیشتر مضامین پر قدیم و جدید تصانیف میں جدا جدا بحث کی جا چکی ہے ۔  
 (۲) باب اول ”مقامات تعلیم“ میں متفرق مثالیں دی گئی ہیں جن سے پتہ چلتا ہے کہ کس قسم کی تعلیم ہوتی تھی جیسا کہ ہمیں معلوم ہے کہ تعلیم گاہ کے لحاظ سے مضامین بھی مختلف ہوتے تھے ۔

اس لیے میں نے یہ خیال کیا تھا کہ مضامین کے متعلق زیادہ تفصیل میں نہیں جانا چاہیے لیکن مصر میں فاطمی حکومت کے تحت تعلیم کے نئے نظریے اور نئی نئی تجاویز بروئے کار آئیں اور اگرچہ اکثر علماء نے ان کی توضیح و تشریح کی کوشش کی لیکن اب تک پردہ خفا میں ہیں ۔ اس کا سبب یہ معلوم ہوتا ہے کہ چند مواقع پر

۱۔ طب عربی پر جدید تصانیف یہ ہیں :

- (۱) ”قوانین الصحیح عند المسلمین“ از ڈاکٹر محمود صدیق (مصر ۱۹۱۰) ۔
- (۲) ”فضل العرب علی الجراحت“ از ڈاکٹر الحراری (مصر ۱۹۱۷) ۔
- (۳) ”عربین میڈیسن“ از ایڈورڈ براؤن (لندن ۱۹۲۱) ۔
- (۴) آلات الطب والجراحت والکحالیہ عند العرب از ڈاکٹر عیسیٰ (مصر ۱۹۲۵) ۔
- (۵) ”عربین میڈیسن“ از کیمبل (لندن ۱۹۲۶ع) ۔
- (۶) ”الطب العربی والآثارہ“ از ڈاکٹر علی (مصر ۱۹۳۱) ۔
- (۷) ”انسائیکلو پیڈیا برٹینیکا“ ، میڈیسن ۔

ریاضیات :

(۱) *History of Physics in its Elementary Branches* ،  
 Cajoria ، N.Y. 1926.

(۲) علوم العربیہ ریاضیہ و انتقالہا الی اروپہ از ابوالخیر ۔

(۳) *Mathematical Recreations* Rouse Ball، London 1944

(۴) ”انسائیکلو پیڈیا برٹینیکا“ ، سٹیٹیمیکس ؛ ”انسائیکلو پیڈیا“ صفحہ ۱۰۴۱ ۔



اسماعیلی تصانیف تباہ و برباد کر دی گئیں اور جو کتابیں بچ رہیں انہیں بالکل مخفی رکھا گیا۔ جب ہم نے بغرض ریسرچ مشرق وسطیٰ کا سفر کیا تو بعض مشہور اسماعیلی علماء سے ملاقات کے مواقع حاصل ہوئے۔ اور چند اہم مخطوطات بھی نظر سے گزرے چنانچہ ہمارا خیال ہے کہ ہم اس مسئلہ پر زیادہ روشنی ڈال سکتے ہیں۔

### مصر میں اسماعیلی مذہب

جب فاطمیوں نے ۵۳۵۸ (۹۶۹ع) میں مصر فتح کر لیا تو اسماعیلیوں کو بمقابلہ شمالی افریقہ کے یہاں ایک زیادہ اعلیٰ تعلیم یافتہ قوم سے دو چار ہونا پڑا۔ سیاسی طور پر تو مصریوں نے ہتھیار ڈال دیے لیکن مذہب کے معاملے میں انہوں نے روز اول سے مخالفت کی۔<sup>۱</sup>

پھر فاطمیوں نے اپنے عقاید کو تمام ملک میں پھیلانے کی تدابیر شروع کیں۔ مذہبی پروپیگنڈا حکومت کی پالیسی تھی اور آبادی کے ہر طبقے کی صلاحیتوں کے مطابق اس کا معیار قائم کیا گیا تھا۔ عوام میں تو صرف مذہب کے موٹے موٹے عام اصولوں کی تبلیغ کی جاتی تھی لیکن منتخب لوگوں کو ہر اسماعیلی مذہب کی باطنی خفیہ تعلیم دی جاتی تھی چنانچہ تبلیغ و تعلیم کے دو الگ الگ راستے تھے۔ خفیہ تعلیم اور تعلیم عامہ اپنی تحقیق کو تعلیم ہی تک محدود رکھتے ہوئے ہم ذرا تفصیل کے ساتھ المقریزی کے حوالے سے تعلیم عامہ پر بحث کریں گے۔<sup>۲</sup> جن لوگوں کو خفیہ تعلیم سے دلچسپی ہے انہیں المقریزی سے کافی سالہ مل سکتا ہے۔ جب سے کہ فاطمی خاندان کو عروج حاصل ہوا تعلیم عامہ مکمل طور پر داعی الدعات کی نگرانی میں دے دی گئی تھی اور اس ہی کے فرمان و اقوال کے مطابق تعلیم دی جاتی تھی۔ ہم مندرجہ ذیل عنوايات کے تحت اس مضمون پر بحث کریں گے :

(۱) فاطمی عہد میں اسماعیلی عقاید و نظریات

(۲) ان عقاید و نظریات کی تبلیغی سماعی

(۳) اہالیان مصر اور اسماعیلی مذہب

### اسماعیلی عقاید<sup>۳</sup>

### وصی اور امام

اسماعیلیوں کا عقیدہ ہے کہ ہر نبی کا ایک وصی ہوتا ہے جو نبی کی وفات کے بعد

(۱) ملاحظہ ہو میثاق سلامتی جو گوھر نے مصریوں سے ان کے مطالبہ کے

جواب میں کیا تھا ”الفاظ الحنفاء“ (المقریزی)، صفحہ ۶۷ - ۷۰ -

۲- ”الخطط“ صفحہ ۳۹۱-۳۹۷ -

۳- ”دعائم الاسلام“ ؛ ”تاویل دعائم الاسلام“ ؛ ”اساس التاویل الباطن“ ؛ ”المجالس المستنصریہ“ ؛ ”المجالس المؤئدیہ“ اور دیگر کتب جن کا یہاں ذکر کیا گیا ہے

اس کا جانشین ہوا کرتا ہے۔ ۱- وصی کا انتخاب خدا کرتا ہے اور اسی نے حضرت علی کو محمد رسول اللہ صلعم کا وصی منتخب کیا۔ آیت قرآنی: یا ایہا الرسول بلغ ما أنزل الیک من ربک ط و ان لم تفعل مما بولغنا رسالتہ (مائدہ ۶۷) کا مطلب کہ ”لوگوں میں اعلان کر دو کہ دین اسلام کا وصی علی ہے۔“ چنانچہ رسول اکرم صلعم نے فوراً ۱۸ ذی الحجہ کو غدیر خم پر اس کا اعلان کر دیا اور انہوں نے اسلام کا نہایت اہم اور آخری عقیدہ لوگوں کو پہنچا دیا اور آیت الیوم اکملت لکم دینکم و اتممت علیکم نعمتی (مائدہ—۳) نبی اکرم کے اس اعلان کے بعد ہی نازل ہوئی یہی اکملیت اور نعمت ہے جس کا اس آیت میں ذکر ہے۔

حضرت علی کے بعد حضرت امام حسن بہ حیثیت امام اول ان کے جانشین ہوئے اور ان کی وفات کے بعد حضرت امام حسین کو امامت ملی اور یکے بعد دیگرے ان کی اولاد میں منتقل ہوتی رہی۔ ۲۔

(حاشیہ صفحہ سابقہ)

اسماعیلی مذہب کے سمجھنے کے لیے مستند کتابیں ہیں کیونکہ ان میں سے ہر کتاب اس وقت کے داعی الدعات کی تصنیف ہے۔ عباس العزاوی وکیل ساکن بغداد کے کتب خانے میں ایک بیش قیمت مخطوطہ موسومہ سمط الحقائق ہے جس میں اس مصنف الداعی علی بن حنظلہ نے اسماعیلی عقاید کو نظم کیا ہے۔ وکیل صاحب نے ازراہ کرم یہ مخطوطہ ہمیں دکھایا۔ یہاں ہم اس کے چند اشعار نقل کرتے ہیں:

الحمد لله العالی السامی عن صفة انکمال والتمام

بلند و پرتر خدا کی تعریف ہے جو کامل صفت والا ہے

وقادنا الی ولی الوصی من بعدہ مولی الوری علی

اس نے اپنے بعد ہمیں مولا علی کی قیادت میں سپرد کیا جو ولی اور وصی ہیں

واوجدو انفسنا من العدم تخنناً منهم علینا والکرم

وہ ہمیں عدم سے وجود میں لائے یہ ان کا ہم پر بڑا کرم اور شفقت ہے

و بعد کل ناطق وصی یخلفه منتجب مرضی

اور ہر ناطق وصی کے بعد اس کا ایک پسندیدہ اور شریف انسان جانشین ہوتا ہے

مینبأ تاویل ما اتی بہ من سنت اللہ و من کتابہ

وہ کتاب و سنت کے احکام کی تاویل بیان کرتا ہے

ثم یقیم بعدہ ائمہ مطہرین ینشرون الحکمہ

اس کے بعد اس کے جانشین پاکیزہ امام ہوتے ہیں جو حکمت کی اشاعت کرتے ہیں

۱- الفطرات منسوب بہ جعفر بن منصور، آدم کے وصی ہابیل، نوح کے وصی شحم،

ابراہیم کے وصی اسماعیل، موسیٰ کے ہارون اور عیسیٰ کے سائمن

۲- ”اساس التاویل الباطن“ (قاضی لقمان) غیر مطبوعہ۔

۳- ”دعائم الاسلام“ (غیر مطبوعہ)

اسماعیلیوں کا عقیدہ ہے کہ بنی نوع انسان کے لیے اسام کا ہونا نہایت ضروری ہے اور دنیا میں ہمیشہ ایک امام رہتا ہے جو اس دنیاوی قوت کے لحاظ سے جو اس کے قبضے میں ہوتی ہے یا تو ظاہر ہو جاتا ہے یا پوشیدہ رہتا ہے۔ ہر سچے مسلمان کو امام وقت کا جاننا ضروری ہے۔ کہا جاتا ہے کہ حضرت امام باقر رضی اللہ عنہ نے فرمایا ”اسلام کی بنیاد سات ارکان پر ہے جن میں سے خاص رکن امامت ہے“ الکلینی بیان کرتا ہے کہ اسلام کے ستون تین ہیں: نماز - عشر - امامت - ان تینوں پر عمل کرنا ضروری ہے اگر کسی ایک پر عمل کیا جائے اور باقیوں پر نہ کیا جائے تو وہ عمل بھی قابل قبول نہ ہوگا۔<sup>۱</sup>

شیعہ حضرات رسول اکرم صلعم سے مندرجہ ذیل دو احادیث منسوب کرتے ہیں:

جو شخص امام وقت کو جانے پہنچانے بغیر مر جائے تو وہ جاہلیت کی موت مرا۔<sup>۲</sup>

”اے علی تم اور تمہاری اولاد میں سے جو امام ہوں گے وہ جنت اور دوزخ کے درسیان خدا کے اعراف ہوں گے۔“<sup>۳</sup>

وصی اور اماموں کی اطاعت بلا شرط ہر شخص پر لازمی ہے بقول ابی جعفر محمد بن علی - آیت: یا ایہا الہم - و منون اطیعوا اللہ و اطیعوا الرسول و اولی الامر منکم - میں ”اولی الامر“ سے مراد وصی اور امام ہیں۔<sup>۴</sup>

### انبیاء وصی اور امام کی معصومیت

شیعوں اور اسماعیلیوں دونوں کا عقیدہ ہے کہ انبیاء معصوم ہوتے ہیں کیونکہ اگر وہ معصوم نہ ہوں تو ان کا کوئی اعتماد قائم نہ ہو اور ان کا سبوت ہونا بیکار ہو۔<sup>۵</sup> اپنے اس عقیدے کو صحیح ثابت کرنے کے لیے شیعوں نے ان آیات قرآنی کے جن میں بعض انبیاء کی لغزشوں کا ذکر ہے خاص معنی کیے ہیں۔

وصی اور اماموں کو بھی ان ہی وجوہ کی بنا پر وہی درجہ حاصل ہے جو انبیاء کو<sup>۶</sup> شیعہ اس میں یہ اضافہ کرتے ہیں کہ امام سردار ہیں دین کے اور ان کی ضرورت اس لیے ہے کہ وہ ظلم و نا انصافی کو روکیں اور لوگوں کو نیکی کی طرف بلائیں اور برائی سے نفرت دلائیں - مزید برآں وہ امام ہی ہے جو دین کی تفسیر پیش کرتا ہے اور گنہگاروں کو سزا دیتا ہے۔ لہذا ایسے شخص کے لیے یہ کیسے ممکن ہے کہ وہ

۱- ”دعائم الاسلام“؛ ”تاویل دعائم الاسلام“ جلد ۱، غیر مطبوعہ۔

۲- ”اصول الکافی“ (غیر مطبوعہ)۔

۳- ”المجالس الموبدیہ جلد ۱ (غیر مطبوعہ)۔

۴- ”دعائم الاسلام“

۵- ایضاً۔

۶- ”الشیعہ“ (مجدالصدر)، صفحہ ۱۱۷۔

۷- ”منتہی المراد“ (انوسوی)، غیر مطبوعہ مصر۔

گناہ کی طرف مائل ہو۔<sup>۱</sup> شیعوں نے اس خیال کو اور قوت پہنچانے کے لیے مزید دلائل پیش کیے ہیں جن کی چند مثالیں درج کی جاتی ہیں:

(۱) انما یرید اللہ لیذهب عنکم الرجس اهل البیت و یطہرکم تطہیراً (احزاب ۳۳)  
(اللہ تعالیٰ کو یہ منظور ہے کہ اے گھر والو تم سے آلودگی کو دور رکھے  
اور تم کو پاک صاف رکھے)

(۲) علی، حسن، حسین اور حسین کی اولاد میں سے نو افراد اور میں خود پاک  
اور معصوم ہیں (حدیث)۔<sup>۲</sup>

(۳) امام کبھی کوئی غلطی نہیں کرتا اور وہ ہمیشہ گناہ سے بری ہے امام بے عیب  
ہوتا ہے اور وہ خطا کار بھی نہیں ہوتا۔<sup>۳</sup>

### امام کی ادعائی اہلیت

اسماعیلی اماموں کو کبھی معمولی انسان تصور نہیں کیا گیا ان میں ایک خاص  
اہلیت اور استعداد مانی جاتی ہے جس نے ان کو نہ صرف پیغمبروں بلکہ خدا کے درجہ  
تک پہنچا دیا ہے۔<sup>۴</sup> یہاں ہم نہایت مستند ماخذوں سے چند تفصیلات پیش کرتے ہیں۔

اللہ نبیوں اور اماموں کو وہ علم دیتا ہے جس کی انہیں ضرورت ہوتی ہے۔<sup>۵</sup> امام  
کو اپنی موت کا وقت معلوم ہوتا ہے اور اس کی مرضی کے بغیر اس کی موت نہیں آتی۔ جن  
معلومات کی اسے ضرورت ہوتی ہے فرشتے اس کے پاس پہنچا دیتے ہیں۔ دنیا میں خدا کے  
نمائندے امام ہی ہوتے ہیں اور ان ہی کی معرفت لوگوں کی خواہشات خدا تک پہنچائی  
جا سکتی ہیں۔<sup>۶</sup>

دنیا امام ہی کے لیے پیدا کی گئی ہے۔<sup>۷</sup> لوگوں کے دلوں کا حال انہیں معلوم ہو  
جاتا ہے۔<sup>۸</sup> اگر وہ چاہیں تو خدا کسی کے گناہ معاف کر سکتا ہے<sup>۹</sup> اور فرشتے ان کی

۱- "ارشاد البشر" (سلیان بن الحسین) غیر مطبوعہ، "اعتقاد الصدوق" (ابو جعفر القمی)

۲- "منتہی المراد" (غیر مطبوعہ)۔

۳- ایضاً

۴- حال ہی میں اس اسماعیلی دعوے کی جو تاویل کی گئی ہے وہ یہ ہے:  
خدا کے نہ تو اسماء ہیں اور نہ اوصاف۔ اس قسم کے اسماء اور اوصاف کو قلم سے  
منسوب کرنا چاہیے جس کی مثل امام ہے۔ (ملاحظہ ہو "نظریہ المثل والمثول" از  
ڈاکٹر کے۔ حسین) لہذا امام قلم کے اسماء و اوصاف رکھ سکتے ہیں۔ ("دیوان المویذ"):

۵- "اصول الکافی" (الکلینی)

۶- ایضاً۔

۷- ایضاً۔

۸- "منتہی المراد" (الموسوی)

۹- ایضاً۔

خدمت کے لیے حاضر رہتے ہیں۔<sup>۱</sup>  
 امام کے حکم کی تعمیل اس طرح کرنا چاہیے گویا کہ وہ خدا کا حکم ہے۔ امام  
 جن کو دعا دیتا ہے ان پر خدا کی رحمت نازل ہوتی ہے۔ اور جن کو بد دعا دیتا ہے ان پر  
 خدا کا غضب نازل ہوتا ہے۔<sup>۲</sup>  
 امام خدا کا چہرہ ہیں اور اس کے ہاتھ ہیں۔ امام نور ہوتے ہیں جو ان کے  
 جانشینوں میں منتقل ہو جاتا ہے۔<sup>۳</sup>

### قرآن اور حدیث کے ظاہری و باطنی معانی کو قبول کرنا

یہی چیز ہے جو اسماعیلی فرقے کو دوسرے اسلامی فرقوں سے جدا کرتی ہے۔ اس  
 اصول کے تحت اسماعیلیوں کو یہ موقع حاصل ہے کہ قرآن اور حدیث کو اپنی ضرورت  
 کے مطابق موضوع کر لیتے ہیں اور دو معنی کے اصول کے تحت انہوں نے اپنا مخصوص  
 عقیدہ قرآن اور حدیث ہی سے اخذ کر لیا ہے۔ وہ کہتے ہیں کہ ”ظاہری و باطنی معنی  
 پر پورا پورا یقین رکھنا ایسا ضروری ہے جیسا روح اور جسم پر یقین رکھنا“۔ وہ یہ بھی  
 کہتے ہیں کہ ”اس سے دنیاوی فوائد حاصل کرنے اور اس حسین دنیا سے لطف اندوز  
 ہونے میں مدد ملے گی۔“<sup>۴</sup> اس اصول کو ماننے بغیر اور اس پر عمل کیے بغیر خدا کو  
 بوجنا بے کار ہے۔<sup>۵</sup>

النعمان کا قول ہے کہ ”ظاہری معنی گویا اسلام ہے اور باطنی معنی ایمان اور یہ  
 دونوں لازم و ملزوم ہیں“۔<sup>۶</sup> مزید برآں قرآن پاک کی آیت اسبح علیکم نعمہ ظاہرہ و باطنہ  
 لقمان (۲) (اللہ نے تم پر اپنی ظاہری و باطنی نعمتیں پوری کر رکھی ہیں) کا مطلب وہ اپنے  
 عقیدے کے مطابق یہ لیتے ہیں کہ اللہ دین کی تفسیر و توضیح کے لیے پیغمبر کو  
 مبعوث کرتا ہے اور دین کی باطنی تفسیر کے لیے وصی اور اماموں کو بھیجتا ہے۔  
 اس مضمون کو ختم کرنے سے پہلے ہم چند مثالیں قرآن کی اسماعیلی تفسیر کی  
 پیش کرتے ہیں :

- ۱۔ ولقد اتینک سبعاً من المثنی (حجر - ۸۷) (اور ہم نے آپ کو سات آیتیں دیں  
 جو نماز میں مکرر پڑھی جاتی ہیں)۔
- اسماعیلی : ”تمہارے لیے سات امام مقرر کیے۔“<sup>۷</sup>

۱۔ ”منتہی المزاد“ (الموسوی)۔

۲۔ ”الرسالہ الوضیہ“ (الکرمانی) غیر مطبوعہ۔

۳۔ ”المجالس المویدیہ“ (غیر مطبوعہ)

۴۔ ”المجالس المستنصریہ“ (داعی الدعات) صفحہ ۲۷۔

۵۔ ایضاً، صفحہ ۲۹۔

۶۔ ”تاویل دعائم الاسلام“ جلد ۱ (غیر مطبوعہ)۔

۷۔ ”اساس التاویل الباطن“ (غیر مطبوعہ)۔

۲- مانسوخ من آیدہ او لتبہانات بخیر منها او مثلہا (بقرہ ۱۰۶) (ہم کسی آیت کا حکم جو موقوف کر دیتے ہیں یا اس آیت ہی کو فراموش کر دیتے ہیں تو ہم اس آیت سے بہتر یا اس آیت ہی کی مثل لے آتے ہیں)۔

اسماعیلی : جب ایک امام کی وفات ہو جاتی ہے تو اس ہی جیسا یا اس سے بہتر امامت پر مقرر کیا جاتا ہے ۔

۳- والذین کذبو بایمتنا و استکبرو عنہا اولئک اصحاب النار ہم فیہا خالدون (اعراف : ۳۶) ۔

اور جو لوگ ہمارے احکام کو جھوٹا بتاویں گے اور ان سے تکبر کریں گے وہ لوگ دوزخ والے ہوں گے وہ اس میں ہمیشہ ہمیشہ رہیں گے) ۔  
اسماعیلی : لفظ آیتیا سے مراد امام ہیں ۔

### امام اور قانون سازی

اسلامی تعلیمات اور اسلامی قانون کے اصل ماخذ قرآن و حدیث ہیں لیکن رسول اکرم صلعم کی وفات کے بعد بہت سے ایسے مسائل پیدا ہوئے جن کا براہ راست جواب ان ماخذوں سے حاصل نہ ہو سکا ۔ ایسے معاملات میں منی علمائے دین نے رائے اور قیاس پر عمل کیا یا یوں سمجھیے کہ اپنی بصیرت سے کام لیا یا اسی قسم کی دیگر نظائر کے مطابق فیصلہ کیا ۔

شیعوں کو اس طریق عمل کی کوئی ضرورت پیش نہیں آئی کیونکہ جب بھی ضرورت ہوتی تھی ان کے اماموں کے پاس خدا کی طرف سے تازہ بہ تازہ ہدایات آتی رہتی تھیں ۔ لہذا اسلامی تعلیمات کا تیسرا ماخذ امام کی احادیث قرار پائیں ، حتیٰ کہ احادیث نبوی بھی اسی وقت قابل یقین قرار پائیں جب کہ وہ اسماعیلی اماموں میں ایک سے دوسرے تک منتقل ہوتی رہیں ۔

اس مضمون کو ہم اس گفتگو پر ختم کرتے ہیں جو امام ابو حنیفہ رض اور امام جعفر کے درمیان ہوئی تھی :

امام جعفر : اے لقمان ! تم اس مسئلہ کے متعلق کیا کرتے ہو جس کا قرآن اور احادیث سے کوئی جواب نہیں ملتا ؟

ابو حنیفہ : میں تمثیلی استدلال کام میں لاتا ہوں ۔

امام جعفر : یہ کام سب سے پہلے شیطان نے کیا تھا جب اس نے حضرت آدم کو سجدہ کرنے سے انکار کیا اور کہا تھا انا خیر منہ ۔ خلقتنی من نار و خلقتہ من طین (اعراف ۱۲) (میں اس سے بہتر ہوں آپ نے مجھے آگ سے پیدا کیا اور اسے خاک سے پیدا کیا) ۔ اس کا قیاس اسے دوزخ اور عذاب الہی کی طرف لے گیا ۔

۱- "المجالس الموبدیہ" جلد ۱ (غیر مطبوعہ)۔

۲- "دعائم الاسلام" (غیر مطبوعہ)۔

## اسماعیلی فقہ کی مثالیں

- ۱۔ اسماعیلی اذان میں یہ جملہ زائد ہے۔ ”حی علی خیر العمل“۔<sup>۱</sup>
- ۲۔ نماز جمعہ کی دوسری رکعت میں دعائے قنوت پڑھتے ہیں۔<sup>۲</sup>
- ۳۔ نماز جنازہ میں تکبیر کی تعداد مردے کے مرتبہ کے مطابق گھٹتی بڑھتی رہتی ہے۔ لکھا ہے کہ المعز کا چچیرا بھائی مرا تو سات تکبیریں ہوئیں اور دوسروں کے لیے ان کی تعداد پانچ ہی رہی۔<sup>۳</sup>
- ۴۔ عید کی نماز میں سورۃ فاتحہ سے پہلے اور بعد میں تکبیرات لازمی ہیں۔<sup>۴</sup>
- ۵۔ رمضان اور شوال کے چاند دیکھنے کی ضرورت نہیں ان کا طریقہ یہ ہے کہ سیوں سے ایک دو روز قبل روزے شروع کر دیتے ہیں اور ہمیشہ تیس روزے رکھتے ہیں۔<sup>۵</sup>
- ۶۔ باپ کے مرنے کے بعد ترکے میں لڑکے اور لڑکی کا حصہ برابر ہوتا ہے۔<sup>۶</sup>
- ۷۔ ہر شخص کو اپنی آمدنی کا پانچواں حصہ امام کو نذر کرنا لازمی ہے۔<sup>۷</sup>

## اسماعیلی مذہب کی تبلیغی جد و جہد

## تبلیغ بذریعہ تعلیم :

مصر میں فاطمی حکومت قائم ہونے کے فوراً بعد مدرسے قائم کیے گئے جہاں اسماعیلی مذہب کی تعلیم دی جانے لگی ان مدارس کی تعداد بڑی تیزی سے بڑھ گئی۔ الازھر کے زیر نگرانی کثرت سے مساجد تعمیر کی گئیں۔ دارالعلم قائم کیا گیا اور محلات میں باقاعدہ درس دیا جانے لگا۔ ان مقامات پر وزرا، داعی الدعات اور دیگر اہل علم اسماعیلی مذہب کی تعلیم دیا کرتے تھے۔۔۔

الازھر میں یعقوب بن کس ایک بڑے مجمعے میں الرسالہ الوزیریہ کا درس دیا کرتا تھا۔ وہ ایک بڑی ضخیم کتاب تھی جس میں فقہ اسماعیلی کے اصول درج تھے جو اس کے مولف نے اماموں سے سنے تھے اس مجمعے میں علمائے دینیات، قاضی اور محدثین بھی آتے تھے اور پھر اس تعلیم کو عوام میں پھیلاتے تھے۔<sup>۸</sup>

۱۔ ”الدول المنتقطعه“ (ابن ظافر)، غیر مطبوعہ۔

۲۔ ”الخطط“ جلد ۲، صفحہ ۲۳۰ - ۲۷۰۔

۳۔ ایضاً، صفحہ ۳۵۳۔

۴۔ ایضاً، صفحہ ۳۵۱۔

۵۔ ”سیرت المویذ فی الدین“، صفحہ ۵ - ۶۔

۶۔ ”الخطط“، صفحہ ۱۱۱۔

۷۔ ”کتاب الہمہ“ (قاضی زعمان)، صفحہ ۶۶ - ۶۷۔

۸۔ ”الخطط“، صفحہ ۳۳۱۔

الازھر میں علی بن نعمان اپنے بے شمار سامعین کو اسماعیلی تصنیف ”الاقتصار“ پڑھایا کرتا تھا جسے وہ اپنے باپ کی تصنیف بتاتا تھا۔<sup>۱</sup>

دارالعلم کے متعلق ہم نے باب دوم میں تفصیلات درج کی ہیں۔ العاکم نے بعض دکھانے کے لیے یہ پروپیگنڈا کیا تھا کہ یہ درس گاہ تمام اسلامی فرقوں کے لیے ہے۔ اور اس کو صحیح ثابت کرنے کے لیے اس نے چند سنی علماء کا تقرر بھی کر دیا تھا لیکن کچھ عرصے کے بعد ان سب کو برخاست کر دیا گیا اور بعض کو قتل بھی کرا دیا گیا<sup>۲</sup> اور پھر یہ مدرسہ بعض اسماعیلی مذہب کی تعلیم کے لیے مخصوص ہو گیا اور کل انتظام داروہست داعی الدعوات کے سپرد کر دیا گیا۔<sup>۳</sup>

خلیفہ کے محل میں بھی ایک کمرہ اس کام کے لیے تھا جسے ”المحول“ کہتے تھے۔<sup>۴</sup> وہاں بھی اسماعیلی مذہب کی تعلیم کا انتظام تھا۔ خلیفہ کی ہدایت کے مطابق قاضی نعمان جمعہ کے روز محل میں تقریر کیا کرتا تھا۔ اس کی تقریر کا مضمون اور مسالہ خلیفہ ہی دیتا تھا۔ اس تقریر کو سنتے والوں کی اتنی کثرت تھی کہ ہال ناکافی تھا۔<sup>۵</sup>

محمد بن نعمان بھی خلیفہ کے محل میں اسماعیلی مذہب کی تبلیغ کیا کرتا تھا ۵۳۶۵ میں اس کے سامعین کی بڑی کثرت ہوا کرتی تھی۔<sup>۶</sup>

یہ اسباق چند کتابوں میں جمع کر دیے گئے تھے جن میں سے اکثر گم ہو گئیں۔ لیکن اب بھی کافی تعداد میں موجود ہیں مثلاً ”اماس التاویل الباطن“، ”دعائم الاسلام“، ”تاویل دعائم الاسلام“، ”المجالس المویدیہ“، ”المجالس المستنصریہ“ اور ”المجالس و المسایرات“۔

سلک کے مختلف صوبوں میں داعی الدعوات کے نمائندے دعوات کا تقرر ہوا کوتا تھا جو اسماعیلی مذہب کی تبلیغ و توضیح کے ذمہ دار تھے۔<sup>۷</sup>

جیسا کہ ہم پہلے بیان کر چکے ہیں مذہب کی تبلیغ تدریجاً ہوتی تھی اور لوگوں کی سمجھ اور معیار کے مطابق ہوا کرتی تھی۔ عوام میں تو صرف ابتدائی اصول کی تبلیغ کی جاتی تھی پھر رفتہ رفتہ چند ایسے لوگ جو خوب پکے ہو جاتے تھے منتخب کر لیے جاتے تھے اور انہیں باطنی تعلیم دی جاتی تھی۔<sup>۸</sup>

۱- ”الخطوط“ صفحہ ۳۲۱۔

۲- ”ابن تغری بردی“ جلد ۴، صفحہ ۲۲۳۔

۳- ”الخطوط“ صفحہ ۴۵۸؛ ”صبح الاعشی“ (قلقشندی)، صفحہ ۳۵۶۔

۴- ”الخطوط“ صفحہ ۳۹۰۔

۵- ”المجالس و المسایرات“ (غیر مطبوعہ)۔

۶- ”الخطوط“ صفحہ ۳۹۱۔

۷- ایضاً، صفحہ ۳۹۱۔

۸- ایضاً، صفحہ ۳۹۱۔



## تبلیغ بذریعہ اشعار

اس زمانے کا براڈ کاسٹنگ اور پریس بس شاعری تھی اور بہ قول نکلسن شعراء ہی رائے عامہ کے لیڈر تھے کسی حکومت کی موافقت یا مخالفت میں جو درجہ سیاسی کتابوں یا پارٹی کی خطابت کو حاصل ہے وہ ان شعراء کے کلام کو حاصل تھا۔<sup>۱</sup>

فاطمی خلفاء اپنے اپنے شعرا پر انعام و اکرام کی ایسی فیاضانہ بارش کرتے تھے کہ جس سے مذہب کی تبلیغ میں ان کی جد و جہد دو چند ہو جاتی تھی۔ اگر کوئی اچھا شاعر خلیفہ کی شان میں قصیدہ لکھتا اور اس میں اس کی فیاضی کا ذکر نہ ہوتا یا اس سے مذہب کی تبلیغ نہ ہوتی تو یہ بڑے شرم کی بات تصور کی جاتی تھی۔ اسی وجہ سے فاطمی شعراء کا کلام اسماعیلی مذہب کا بہت بڑا ماخذ ہے ہم یہاں مشہور فاطمی شعراء کے کلام سے کچھ اقتباسات پیش کرتے ہیں :

## از کلام ابن ہانی

هو علة الدنيا و من خلقت له و لعله ما كانت الاشياء  
هر کام کی کوئی نہ کوئی غایت ہوتی ہے لہذا یہ دنیا بھی اس (خلیفہ)  
کے لیے پیدا کی گئی ہے۔

هذا امين الله بين عباده و بلاده ، ان عدت الامتاء  
اگر نائین کی کوئی حیثیت ہے تو وہی ہے جو رعایا میں اور اللہ کی  
دنیا میں اللہ کا نائب ہے۔

فاسلم اذا راب المنيه حادث و اخلد اذا عتم النفوس فناء  
سلامت رہو اگرچہ باعث تخلیق ایک حادثہ ہے اور حیات سرمدی حاصل  
کرو اگرچہ لوگ فنا ہو جاتے ہیں۔

والله علم ليس يحجب دونكم ولكن عن سائر الناس  
خدا کا علم تم سے پوشیدہ نہیں ہے لیکن سب لوگوں سے پوشیدہ ہے۔

وانت معد وارث الارض کلہا فقد حم مقدور وقد خط مکتوب  
تم معد ہو تمام دنیا کے وارث اور یہ مقدر ہو چکا ہے۔

حل برقادة المسيح حل بہا آدم و نوح  
حل بہا الله ذو المعالی وکل شئی سواہ ریح  
حضرت عیسیٰ رقادہ میں پہنچ گئے آدم و نوح دونوں آ گئے ہیں وہ  
جو آ گیا ہے اللہ تعالیٰ ہے۔ سوائے اس کے کچھ بھی نہیں ہے۔

ما اجزل الله ذخری قبل رویة ولا انتفعت با ایمان و توحید  
اس کی زیارت سے پہلے سیری زندگی بے کار تھی اور نہ مجھے اپنے دین سے  
کوئی فائدہ پہنچاتا اور نہ توحید سے۔

امام له سما جہات حقیقہ و لیس له فیما علمت مزید  
امام کو تمام چیزوں کا علم ہے جن سے معمولی آدمی ناواقف ہے۔ جہاں  
تک میرا علم ہے اس کی برابری کوئی نہیں کر سکتا۔

وان الذی سماک خیر خلیفہ لمجرى القضاء الحتم حیث ترید  
وہ جس نے تمہیں بہترین خلیفہ بنایا ہے تقدیر کو بھی تمہاری مرضی کے  
مطابق ڈھالتا ہے۔

امام رایت الدین مرتبطاً بہ فطاعته فوز و عصیانه خسر  
میں دیکھتا ہوں کہ دین اس امام سے وابستہ ہے۔ نجات اُن ہی کی ہوگی  
جو اس کی اطاعت کرتے ہیں اور جو نافرمانی کرتے ہیں برباد ہو  
جائیں گے۔

ماشت لا ماشائت الا قدار فاحکم فانت الواحد القہار  
وہ ہوا جو تم نے چاہا وہ نہیں ہوا جو حکم قضا تھا اب تم ہی فیصلہ  
کرو کہ تم ہی یکتا اور قادر مطلق ہو۔

هذا الذى ترجى النجاة بجهه      وبه يحط الاصر والا وزرا  
اس سے محبت کرو گے تو تمہاری نجات ہوگی اور وہ چاہے گا تو تمہارے  
گناہ معاف کر دیے جائیں گے ۔

هذا الذى ترجى شفاعته غداً      حقاً و تخمدان تراه النار  
در حقیقت یہی وہ شخص ہے کہ کل جس کی شفاعت کام آئے گی اور اسے  
دیکھ کر نار جہنم سرد پڑ جائے گی ۔

انتم اجاء الا له و آله      خلفاؤه فى ارضه الا برار  
اے فاطمیو! تم اللہ کے حبیب ہو اور اس کے رشتے دار ہو اللہ کی دنیا  
میں تم ہی اس کے صالح خلیفہ ہو ۔

شرفت بك الآفاق و انقسمت بك اله      ارزاق و الا جال و الاعمار  
دنیا کو تمہاری وجہ سے شرف حاصل ہے دولت اور زندگی تمہاری مرضی  
کے مطابق تقسیم کی جاتی ہے ۔

فا فخر فمن انشائك الفردوس ان      عدت و من احسانك التنزيل  
تم جتنا فخر کرو کم ہے تم نے جو بے شمار عمارات بنائی ہیں فردوس بھی  
ان ہی میں سے ایک ہے اور قرآن تمہارا ایک تحفہ ہے ۔

و علمت من مكنون علم الله ما      لم يؤت فى الملكوت سیکا ئیلا  
اللہ کے راز ہائے سرہستہ میں سے تمہیں وہ تک معلوم ہے جو میکائیل کو  
بھی معلوم نہیں ۔

و متصل بين الا له وبينه      فمر من الاسباب لم يتصرم  
وہ اللہ سے متصل ہے اور دونوں کے درمیان مفاہمت کا ایک رشتہ ہے جو  
کبھی ٹوٹ نہیں سکتا ۔

## تاریخ تعلیم و تربیت اسلامیہ

ماذا تريد من الكتاب نواصب و له ظهور دونها و بطون  
تم قرآن سے کیا چیز سمجھنے کی کوشش کر رہے ہو وہ ایک ایسی کتاب  
ہے جس کے معنی کچھ ظاہر ہیں کچھ پوشیدہ ہیں۔

لو كان رأيك شائعاً في امه  
علموا بما سيكون قبل يكون  
اگر تمہارے علم کو عوام کھلم کھلا دیکھ لیں تو ان کو قبل از وقت  
مستقبل کا حال معلوم ہو جائے۔

هو الوارث الارض و الدين اب مصطفى عن و اب مرتضى  
اسے ترکہ میں دنیا دو باتوں سے ملی ہے ایک مصطفیٰ اور دوسرے مرتضیٰ

شہیدی علی ذاک حکم النبی بین المقام [و بین الصفا  
اس کی حتمی شہادت وہ فیصلہ ہے جس کا اعلان پیغمبر صلعم نے مقام اور  
صفا کے درمیان کیا تھا۔ (غدیر میں)

## از کلام امیر مہتمم

وانک انت المصطفى الساک الذی بطاعته من ربنا تتقرب  
یقیناً آپ ہی برگزیدہ خلیفہ ہیں جن کی اطاعت کرنے سے ہمیں قرب الہی  
حاصل ہوتا ہے۔

ولولاک کان الملک فی اہام و کان علی افق الشریعہ غیب  
اگر آپ نہ ہوتے تو خلافت نا اہل کے ہاتھ پڑ جاتی اور اگر ایسا ہو جاتا  
تو دین کے افق پر تاریکی چھا جاتی۔

لو لا العزیز امین اللہ مائجات نفسی الاملجاؤ منه ولا وزیر  
العزیز خلیفۃ اللہ کے بغیر نہ تو مجھے خدا سے رجوع کرنے کی جرأت ہوتی  
اور نہ میں اللہ کی مدد کا متلاشی ہوتا۔

بابن الائمہ و الہادین متصلا بصفوۃ اللہ اہل الوحی والسور  
اے بیٹے اماموں کے اور ان ہادیوں کے جن کا سلسلہ ان پیغمبر خدا  
صلعم سے چلتا ہے جن پر اللہ کی وحی نازل ہوئی۔

ما انت دون ملوک العالمین سوئے روح من القدس فی جسم من البشر  
دلہا کے بادشاہوں میں تم ہی ایسے ہو کہ جس کے جسم میں روح القدس  
ہے۔

وانت باللہ دون الخاق متصل و انت اللہ فیہم خیر مؤتمر  
تمام انسانوں میں آپ ہی تمہا وہ شخص ہیں جس کا اللہ سے رابطہ ہے اور  
تمام انسانوں میں آپ ہی سب سے زیادہ خدا کے مطیع و فرماں بردار ہیں۔

یا صفوۃ اللہ من بریتہ و سر علیا ثہ الذی ظہرا  
خدا کی تمام مخلوق میں تم ہی برگزیدہ ہو اور تمہاری ذات خدا کی شان و  
شوکت کا مظہر ہے۔

یا حجۃ اللہ الی اشرق فینا و یا صاحب کنز الجبار  
تم حجت الہی ہو اور ہمارے درمیان نور پاشی کرتے ہو اور علوم کا خزانہ  
تمہارے قبضے میں ہے۔

و یا ہدی من ضل عن رشدہ واشتبہ الحق علیہ فجار  
جو گنہگار ہیں اور حق کے متعلق شک و شبہ میں مبتلا ہیں اور نا  
انصافیاں کرتے ہیں آپ انہیں صحیح راستے پر لے جاتے ہیں۔

ابوک جلا الظلم و البغی عن شرائع الدین و انت المنار  
تمہارے باپ دین سے غیر منصفانہ خیالات دور کرتے ہیں اور تم نور ہو۔

بدت لك آیات علیك شواهد بانك، انت المصطفى من اولی الامر  
كھلی شہادت موجود ہے کہ تمہیں برگزیدہ اماموں میں سے چنا گیا ہے۔

وانك انت الخاسر القائم الذي تدین له ارض العراقین بالقسر  
تم پانچویں امام ہو اور ارض عراق کو تمہاری اطاعت کرنا لازم ہے۔

و انك سہدی الائمة كہم وصاحب ذا الوقت المسمى و ذالعصر  
تم تمام اماموں کے اوپر سہدی ہو اور یہ عہد تمہارا عہد ہے۔

يا حجة الرحمن عند عبادہ و شہابہ فی كل امر يقبل  
من لم يكن فی صومہ متقرباً بك لاله فصومہ لم يقبل  
خدا کے بندوں میں تم خدا کی محبت ہو تم تمام سبہم اور گنجاك معاملات  
پر روشنی ڈالتے ہو جو کوئی تمہاری اطاعت نہ کرے لیکن روزہ رکھے تو  
اس کا روزہ قبول نہ ہو گا۔

### از کلام مؤئید

بنفسی مستنصراً با لا له جنود السالہ ناصرہ  
میں مستنصر باللہ کے لیے اپنی جان پیش کرتا ہوں وہ اللہ کے لشکر کی مدد  
سے فتح حاصل کرتا ہے۔

شہدت بانك وجه الا له وجوه الموالی بہ ناصرہ  
میں شہادت دیتا ہوں کہ تو وجہ اللہ ہے جس سے تیرے موالیوں کے  
چہرے روشن ہیں۔

وہم اولو الامراء الهدی عصمہ من لا ذہم من الردی  
امام ہر چیز پر قدرت رکھتے ہیں اور نیک راستہ پر سب کو چلاتے ہیں  
جو بھی ان کی طرف رجوع کرے گا پورے طور پر حفاظت میں رہے گا۔

مفروضہ طاعتہم علی الامم قاطبہ من عرب و من عجم  
ان کی اطاعت بلا استثناء تمام لوگوں پر فرض ہے خواہ عربی ہو یا عجمی ۔

اقراء اطیعو اللہ والرسول ثم اولی الامر بہم موصولا  
کہو ۔ اللہ کی اطاعت کرو اور رسول کی اطاعت کرو اور ان کی اطاعت کرو  
جن کو تم پر مامور کیا گیا ہے (امام) ۔

وجہک وجہ الا لہ المنیر و نورک من نورہ کالجباب  
تیرا چہرہ خدا کا چہرہ ہے اور تیرا نور خدا کے نور سے نکلتا ہے ۔

یداک ید اللہ مبسوطتان و انت لہ الجنب غیر ارتیاب  
تیرے ہاتھ اللہ کے ہاتھ ہیں اور تو بلا شک اس کا مدد گار ہے ۔

وانت المثیب لاهل الثواب و انت المعاقب اهل العقاب  
تو ہی ہے جو نیکوں کو جزا دے گا اور گنہگاروں کو سزا

قصر بہ یصلی السعیرہ عدوہ و الی الولی لہ نحن جناہ  
خلیفہ کے دشمنوں کے لیے محل دوزخ ہے لیکن اس کے ماننے والوں کے لیے  
جنت ۔

قد حلہ وجہ الا لہ وجہہ لسان صدق محمد جناہ  
اس میں خلیفہ رہتا ہے جو خدا کا چہرہ ہے اور اس کی قوت ہے ۔ وہ پیغمبر  
کی زبان ہے اور اس کا دماغ ہے ۔

سلک ملائکہ الساء جنودہ وسلوک من فوق الشری عبدانہ  
وہ ایسا بادشاہ ہے کہ جس کے سپاہی بہشت کے فرشتے ہیں اور دنیا کے  
بادشاہ اس کے غلام ہیں ۔

ایصح توحید بغیر ولانہ و ولاؤہ لکتابہ عنوانہ ؟  
توحید کبھی قابل قبول نہ ہوگی جب تک خلیفہ کو نہ مانو گے زندگی کی  
کتاب کا سر ورق اطاعت خلیفہ ہونا ضروری ہے ۔

ام ھل القرآن کریم منزل فی بیتہ الا علیہ بیانہ ؟  
اسی کی شخصیت ہے جو قرآن کریم کی تشریح و توضیح کر سکتی ہے ۔

معد امیر المؤمنین الذی بدا شہاباً یعنی المغرب و اشرق ثاقباً  
امیر المؤمنین معد ایک نور ہے جس سے مشرق و مغرب روشن ہیں

يقوم مقام الله بين عباده متيحاً لهم روح الحيات و سالباً  
اپنے نوکروں کے درمیان اس کا درجہ مثل خدا کے ہے لہذا وہ ان کی جان  
بخشی کرتا ہے اور ان کی جان لے بھی سکتا ہے ۔

و تلقى النبي المصطفى ان لقيته خلائق لا هوتيه و ضرائباً  
تبری منہ ان صلی النبی مصلیاً و تحسبہ ان قام یخطب خاطباً  
جب تم اس سے ملاقات کرتے ہو تو گویا پیغمبر صلعم سے ملاقات کرتے  
ہو اور جب کبھی تم نماز پڑھتے یا خطبہ دیتے دیکھتے ہو تو تم پیغمبر  
صلعم کے حضور میں ہوتے ہو ۔

### تبلیغ چند مقدس ایام کی یادگار منانے سے

فاطمی اکثر مقدس ایام منایا کرتے تھے تاکہ لوگوں کے دلوں میں عقاید مذہب  
راسخ ہو جائیں اور غیر اسماعیلیوں کو مذہب میں آنے کی ترغیب ہو اس قسم کے مواقع  
سال میں اس طرح تقسیم کر دے گئے تھے کہ وقتاً فوقتاً تعلیمات مذہب کی تجدید ہوتی  
رہے ۔ یہاں چند ایسے یادگار ایام کی تفصیل دی جاتی ہے ۔

#### عید الغدير

ان تہواروں میں عید غدیر سب سے بڑا تہوار تھا۔ اس کا یہ نام غدیر خم کی وجہ سے  
ہے۔ یہ مقام الحجفہ سے تین میل کے فاصلے پر ہے اور اس تہوار کی تاریخ ۱۸ ذی الحجہ ہے۔



شیعوں کا عقیدہ ہے کہ رسول اکرم صلعم نے اپنا مشن اس اعلان پر پورا اور ختم کر دیا کہ علی دین کے لیے وصی ہیں۔ اور یہ اعلان غدیر خم پر ۱۸ ذی الحجہ کو کیا گیا اسی لیے وہ دن خوشی کا دن ہے جس کی یاد سنائی جاتی ہے۔

مصر میں اس روز بڑی خوشی منائی جاتی تھی اسماعیلی اس روز حسب استطاعت اچھے سے اچھا لباس پہنتے تھے۔ غلاموں کو آزاد کیا جاتا تھا اور قربانی ہوتی تھی جس کو غربا میں تقسیم کر دیا جاتا تھا اس روز حتی المقدور ہر شخص زیادہ سے زیادہ نیکیاں کرتا تھا۔

خلیفہ اور امرا کے ساتھ تمام لوگ مسجد میں جمع ہوا کرتے تھے۔ خطیب تقریر کرتا تھا اس تقریر میں وہ الفاظ دوہرائے جاتے تھے جو رسول اکرم صلعم نے حضرت علی سے کہے تھے، جن سے وہ وصی ہوئے۔ پھر قاضی القضاء نماز عید پڑھاتا تھا نماز کے بعد سب ایک دوسرے کو مبارک باد دیتے اور پھر خوش و خرم اپنے اپنے گھر جاتے تھے۔<sup>۳</sup>

### یوم عاشورہ

یہ ۱۰ محرم کا دن ہے جس روز امام حسین علیہ السلام ۵۶۱ میں بنی امیہ کے ہاتھوں میدان کربلا میں شہید ہوئے تھے۔ یہ بڑا غم و الم کا دن تھا۔ فاطمی خلیفہ زمین پر بیٹھ کر آہ و بکا کیا کرتا تھا اور دوسرے لوگ روتے پیٹتے اس کے گرد جمع ہو جاتے تھے۔ قالتوں کی جگہ محل میں ریت بچھا دی جاتی تھی کھانے میں صرف مسور کی دال اور پیاز کھائی جاتی تھی اس موقع پر جو تقریریں ہوتیں اور نظمیں پڑھی جاتیں ان میں غاصبین خلافت پر تیرا کیا جاتا تھا۔ کیوں کہ شیعہ عقیدہ کے مطابق خلافت صرف حضرت علی اور ان کی اولاد کے لیے مخصوص تھی جن کو خدا نے اس لیے منتخب کر لیا تھا اور اس کے رسول نے اس کا اعلان کر دیا تھا۔ مسجد میں ان تقاریر کے بعد مجمع شہر کی سڑکوں پر بکا کرتا ہوا منتشر ہو جاتا تھا۔<sup>۴</sup>

### ایام ولادت

فاطمیوں میں چھ ایام ولادت منائے جاتے تھے۔ یوم ولادت آنحضرت صلعم، یوم ولادت حضرت علی، یوم ولادت حضرت فاطمہ، یوم ولادت حضرت امام حسن یوم ولادت حضرت امام حسین اور یوم ولادت خلیفہ وقت۔ ان میں سے ہر دن پر سٹھائی تقسیم کی

۱- ۵۱۵ میں اونٹ، گائیں اور بھیڑیں ۳۵۶۱ کی تعداد میں خلیفہ کے محل میں قربان کی گئیں اور خلیفہ نے اپنے ہاتھ سے قربانی کی (الخطط)۔

۲- "الخطط" صفحہ ۳۸۸۔

۳- ایضاً، صفحہ ۳۸۹۔

۴- ایضاً، صفحہ ۳۳۰۔

جاتی مساجد میں تقاریر ہوتیں اور اس طرح تبلیغ مذہب کی جاتی تھی۔<sup>۱</sup>

تبلیغ مذہب صرف اسماعیلیوں کو ملازمتوں میں لینے سے

یہ ایک قدرتی بات تھی کہ فاطمی خلفا النظام سملکت میں سنی مسلمانوں پر بھروسہ نہیں کرتے تھے کیوں کہ بہ قول ابن منجب ایک اسماعیلی ملازم کے نزدیک اسماعیلی عقاید خود اسلام سے کم نہ تھے۔<sup>۲</sup> فاطمی خلفا اپنے ہم مذہبوں ہی پر بھروسہ کرتے تھے اور یہ لوگ چونکہ اسماعیلی مذہب کے لیے لڑائیاں بھی لڑ چکے تھے لہذا انعام کے اسید وار تھے لیکن فتح مصر کے فوراً بعد ہی اس پر عمل درآمد مشکل تھا کیوں کہ اس سے مصریوں میں نفرت پھیل جانے کا اندیشہ تھا۔ ابتداً فاطمی خلفا نے نرم پالیسی اختیار کی اور بڑے بڑے عہدوں پر پرانے ملازمین ہی کو برقرار رکھا۔<sup>۳</sup>

پھر فاطمی خلفاء نے رفتہ رفتہ سنی مسلمانوں کے اثر و رسوخ کو کم کرنا شروع کیا اور کچھ زیادہ عرصہ نہ گزرا کہ تمام کاروبار حکومت اسماعیلیوں کے ہاتھ میں آ گیا۔ وزارت پر یعقوب بن کاس کا قبضہ رہا یا کسی اور اسماعیلی کے پاس قلم دان وزارت رہا۔ قاضی القضاة کے عہدے پر بھی اسماعیلیوں ہی کا تقرر ہوتا رہا۔<sup>۴</sup>

النعمان اور الفاروقی خاندان کے افراد عرصہ تک اس عہدہ پر قابض رہے شاذ و نادر ہی یہ عہدہ کسی سنی کو ملا لیکن اسے بھی اپنے فیصلے اسماعیلی قانون کے مطابق کرنے پڑتے تھے۔ مثلاً جوہر نے یہ عہدہ ابو طاہر محمد بن احمد کے پاس اس شرط پر چھوڑا تھا کہ ترکہ، طلاق اور آغاز رمضان سے متعلق فیصلے اسماعیلی قانون کے مطابق کرنے ہوں گے اور جب احمد بن ابی العوام حنبلی کو یہ عہدہ ملا تو خلیفہ الحاکم نے یہ شرط لگا دی تھی کہ فیصلے کے وقت چار اسماعیلی اسیسروں سے مشورہ کرنا لازمی ہوگا۔<sup>۵</sup> ایک سنی عالم ابوالعباس احمد کو یہ عہدہ پیش کیا گیا لیکن چونکہ انہوں نے مقدمات کے فیصلے اپنے مذہب کے مطابق کرنے کا ارادہ ظاہر کیا تو یہ پیش کش واپس لے لی گئی۔<sup>۶</sup> بنی عبدالسمیع بھی جن کے پاس خطابہ رہ گیا تھا معزول کر دیے گئے اور ان کی بجائے اسماعیلیوں کا تقرر ہوا۔<sup>۷</sup>

۱- "الخطط" صفحہ ۴۳۲ -

۲- "قانون الرسائل" صفحہ ۹۵ - ۹۷ -

۳- جعفر ابن الفرات وزارت پر ابو طاہر محمد بن احمد عہدہ قاضی القضاہ پر بدستور فائز رہے اور خطابہ بنی عبدالسمیع کے ہی پاس رہا۔

۴- فاطمی وزراء اور قاضیوں کے لیے ملاحظہ ہو "حسن المحاضرہ" صفحہ ۱۰۱-۱۲۹-

۵- تا ۷- "رفع الاصر" (ابن حجر) غیر مطبوعہ الدول المنقطعہ (ابن ظافر)

۸- "حسن المحاضرہ" صفحہ ۱۰۴ -

۹- "ابن دقاق" صفحہ ۶۱ -

داعی الدعات اور داعی کے عہدے تو خالص اسماعیلی ہی تھے ان پر وہی لوگ مقرر کیے جاتے تھے -  
وزیر کو داعی الدعات اور قاضی القضاة کو اپنے مددگار اور دوسرا عملہ اسماعیلیوں ہی میں سے منتخب کرنا لازمی تھا - نتیجہ یہ ہوا کہ نوکری کے لالچ میں لوگوں نے اسماعیلی مذہب اختیار کرنا شروع کر دیا -

### اہالیان مصر اور اسماعیلی مذہب

فاطمی عہد میں حکومت کے دباؤ اور پروپیگنڈے سے متاثر کر مصریوں نے حاکم وقت کا مذہب محض دکھانے کے لیے قبول کر لیا لیکن ایسا معلوم ہوتا ہے انہوں نے کبھی دل سے اسماعیلی مذہب قبول نہیں کیا - فاطمی خاندان کے زوال پر اسماعیلی تحریک ختم ہو گئی اور پھر کبھی نہ ابھری - مصریوں نے ایوبی خاندان کے عروج سے فائدہ اٹھا کر اسماعیلی مذہب کا جوا اتار پھینکا - ابن و اصل نے ان بارہ شیعوں کا حال لکھا ہے ، جنہوں نے ایک سہم کے باعث صلاح الدین کی غیر حاضری سے فائدہ اٹھا کر قاہرہ کی سڑکوں پر چلا چلا کر لوگوں سے تعاون کی اپیل کی تا کہ فاطمی تحریک کو دوبارہ زندہ کیا جائے لیکن کسی نے ان کی اپیل پر کان نہ دھرے تو وہ خوف کے مارے بھاگ گئے -

پھر حال صلاح الدین نے مصر میں اسماعیلی مذہب کا خاتمہ کر دیا - شیعہ مذہب کی جگہ سنی مذہب قائم کرنے میں اسے ذرہ برابر دقت نہ ہوئی - کچھ پس و پیش کے بعد اس نے احکامات جاری کیے کہ ایک خاص مسجد میں جب خطبہ پڑھا جائے تو خطبہ میں بجائے العزید کے نام کے المستبدع سنی خلیفہ بغداد کا نام پڑھا جائے - مسجد میں نمازیوں نے اس تبدیلی کا خیر مقدم کیا یہ تبدیلی کرنے کے احکامات جاری کر دیے گئے - صلاح الدین نے فاطمی امراء اور ان کے متوسلین کو بھی گرفتار کر لیا اور قاضی الفاضل کو قلم دان وزارت سپرد کر دیا گیا - اسماعیلی قاضی پرخواست کر دیے گئے اور عدالتی کاروبار صدر الدین بن درباس کو سپرد کر دیا - وہ شافعی تھے لہذا انہوں نے شافعی فرقے سے اپنے مددگار منتخب کیے<sup>۲</sup> اور خاص طور پر ایک مخالفانہ پروپیگنڈا شروع کیا گیا تاکہ لوگ سچا دین سیکھیں - بڑے پیمانے پر مصر میں مدارس قائم کیے گئے جن کا حال تفصیل سے ہم باب اول میں بتا چکے ہیں -

۱- ایسے واقعات کتابوں میں ملتے ہیں کہ اسماعیلی مذہب کے مخالفین پر سختیاں کی گئیں اور اذیت پہنچائی گئی اور بعض حالات میں مہلک نتائج نکلے -

۲- "الروضتین" صفحہ ۱۹۴ -

۳- "الخطط" صفحہ ۳۵۹ -

## کتابیات

یہاں صرف ان کتابوں کی فہرست دی جاتی ہے جن کے حوالے حاشیے پر جا بجا دیے گئے ہیں۔ ان کے علاوہ جن کتب سے اس مقالے کی تیاری میں مدد ملی وہ اس فہرست میں درج نہیں ہیں۔

### مخطوطے اور فوٹو

ڈاکٹر کامل حسین	دیوان الامیر - تمیم	۱ - تمیم
برٹش میوزیم	رسالة المعلمین	۲ - الجاحظ
ڈاکٹر کامل حسین (فوٹو)	الفترات والقراءات	۳ - جعفر بن منصور
دارالکتب مصری	مرآة الزمان	۴ - ابن الجوزی (سیط)
مکتبہ با یزید - استامبول	الالف بالابا	۵ - ابوالحجاج
دارالکتب مصری	رفع الاصر عن قضاة مصر	۶ - ابن حجر
دارالکتب مصری	سعجم ابن حجر	۷ - ابن حجر
دارالکتب مصری	ابناء الغمر فی ابناء العمر	۸ - ابن حجر
دارالکتب مصری	تاویل التاسیس	۹ - ابن حجر
دارالکتب مصری	مجالس ابی مسلم	۱۰ - ابن حنزابہ
مکتبہ تیمور دارالکتب مصری	اخبار سیبویہ المصری	۱۱ - ابن زولاق
ڈاکٹر سامی الدھان	کنوز الذهب فی تاریخ حلب	۱۲ - سبط بن العجمی
مکتبہ پروفیسر آربری	اصول ساعات ابی الحسن	۱۳ - السلفی
مکتبہ آل کاشف الغطاء - نجف	ارشاد البشر	۱۴ - سلیمان بن احمد
مکتبہ الظاہریہ دمشق	نزهة الجلساء فی اخبار النساء	۱۵ - السیوطی
لاہائی	الاعلاق الخطیره	۱۶ - ابن شاد
		(محمد بن علی)

- |                            |                               |                                      |
|----------------------------|-------------------------------|--------------------------------------|
| عراق میوزیم                | رسوم دارالخلافة               | ۱۷- الصابی                           |
| مکتبه پروفیسر آربری        | التذكرة الصلاحیه              | ۱۸- الصفدی                           |
| عراق میوزیم                | رساله فی علم الادب            | ۱۹- طاش کبری زاده                    |
| برٹش میوزیم                | تاریخ الاول المنقطعه          | ۲۰- ابن ظافر                         |
| دارالکتب مصری              | ادب المجالس                   | ۲۱- ابن عبدالبر                      |
| استاد عباس العزاوی - بغداد | عقاید الاساعلیه               | ۲۲- علی بن حنظلہ                     |
| دارالکتب مصری (فوٹو)       | النکت العصریه                 | ۲۳- عمارة الیمنی                     |
| مکتبه اوقاف - بغداد        | عمدة الطالب فی انساب آل       | ۲۴- ابن عتبہ                         |
|                            | ابی طالب                      |                                      |
| دارالکتب مصری              | عقد الجان                     | ۲۵- العینی                           |
| ڈاکٹر احمد فواد اھوانی     | الفضلہ                        | ۲۶- القالیسی                         |
| مکتبه ظاہریہ - دمشق        | سناقب الشافعی و اصحابہ        | ۲۷- ابن قاضی شہید                    |
| مکتبه آل کاشف الغطاء - نجف | اعتقاد الصدوق                 | ۲۸- القمی                            |
| ڈاکٹر کامل حسین            | الرسالة الوضیہ                | ۲۹- الکرمانی                         |
| دارالکتب مصری              | اصول الکافی                   | ۳۰- الکلینی                          |
| ڈاکٹر کامل حسین            | المجالس الموثدیہ              | ۳۱- الموثد فی الدین                  |
| دارالکتب مصری              | منتہی المراد                  | ۳۲- الموسوی                          |
| دارالکتب مصری (فوٹو)       | دعائم الاسلام                 | ۳۳- النعمان بن محمد<br>(داعی الدعاء) |
| مکتبه جامعہ قاہرہ          | تاویل دعائم الاسلام           | ۳۴- النعمان بن محمد<br>(داعی الدعاء) |
| دارالکتب مصری              | اساس التاویل الباطن           | ۳۵- النعمان بن محمد<br>(داعی الدعاء) |
| دارالکتب مصری              | المناقب والمثالب              | ۳۶- النعمان بن محمد<br>(داعی الدعاء) |
| مکتبه جامعہ قاہرہ (فوٹو)   | المجالس والمسائرات            | ۳۷- النعمان بن محمد<br>(داعی الدعاء) |
| جامعہ کیمبرج               | مفرج الکروب فی اخبار بنی ایوب | ۳۸- ابن واصل                         |
| استاد عباس العزاوی بغداد   | الوجازہ فی صحۃ القول          | ۳۹- الولید بن بکر                    |
|                            | باحکام الاجازہ                |                                      |
| مکتبه عثمانیہ حاب          | سہناج المتعلم                 | ۴۰- المؤلف غیر<br>معروف              |
| مکتبه جامعہ استامبول       | نصیحت الی ہارون الرشید        | ۴۱- المؤلف غیر<br>معروف              |

مكتبه اسعد افندي استامبول

في اللبس

المؤلف غير معروف

كتب مطبوعه (عربي)

- |  |  |   |
|--|--|---|
| الناشر - اديتر آگسٹ<br>ملر - ٨٨<br>مطبوعه ليڈن ١٨٥١<br>قاہرہ سنہ ١٩٣٢<br>قاہرہ سنہ ١٩٣٢<br>قاہرہ سنہ ١٩٣٢<br>الطبعة الاولى<br>حيدرآباد ٥١٣١٦ | عيون الابناء<br>الكامل في التاريخ<br>فجر الاسلام<br>ضحى الاسلام<br>ظہر الاسلام<br>التعليم عند القالبى<br>المنيته والامل<br>ذيل ثمار المقاصد<br>طبقات الادبا<br>صحيح البخارى<br>الصله<br>تحفة النظار<br>فتوح البلدان<br>الكشكول<br>المحاسن والمساوى<br>النجوم الزاهره<br>يتيمة الدهر<br>الحيوان<br>البيان والتبيين<br>الناج في اخلاق الملوك<br>رسائل الجاحظ<br>الرحله<br>تذكرة السامع والامتكم<br>في ادب العالم والمتعلم<br>كتاب الوزراء والكتاب<br>تاريخ التمدن الاسلامى | -٣٣ ابن ابى اصيبعه<br>-٣٣ ابن الاثير<br>-٣٥ ڈاکٹر احمد امين<br>-٣٦ ڈاکٹر احمد امين<br>-٣٧ ڈاکٹر احمد امين<br>-٣٨ ڈاکٹر احمد فواد<br>اهوانى<br>-٣٩ احمد بن يحيى<br>المرتضى<br>-٥٠ اسعد طلس<br>-٥١ ابن الانبارى<br>-٥٢ البخارى<br>-٥٣ ابن بشكوال<br>-٥٤ ابن بطوطه<br>-٥٥ البلاذرى<br>-٥٦ بهاء الدين العاملى<br>-٥٧ البيهقى<br>-٥٨ ابن تغرى بردى<br>-٥٩ الثعالى<br>-٦٠ الجاحظ<br>-٦١ الجاحظ<br>-٦٢ الجاحظ<br>-٦٣ الجاحظ<br>-٦٤ ابن جبير<br>-٦٥ ابن جاعه<br>-٦٦ الجمهشيارى<br>-٦٧ جورجى زيدان |
|--|--|---|

حیدرآباد سنہ ۱۳۵۹ھ	المنتظم	۶۸- ابن الجوزی (عبدالرحمان)
دمشق ۱۳۳۸ھ	اخبار الحقی و المغفلین	۶۹- ابن الجوزی (عبدالرحمان)
بغداد سنہ ۱۳۳۲ھ	سناقب بغداد	۷۰- ابن الجوزی (عبدالرحمان)
قاہرہ سنہ ۱۹۲۷ع	صيد الخاطر	۷۱- ابن الجوزی (عبدالرحمان)
قاہرہ سنہ ۱۹۲۹ع	المدخل	۷۲- ابن الحاج (العبدری)
لیپزگ سنہ ۱۸۲۵ع	كشف الظنون	۷۳- حاجی خلیفہ
کلکتہ سنہ ۱۸۷۳ع	الاصابه فی تميز الصحابه	۷۴- ابن حجر
حیدرآباد سنہ ۱۳۳۹ھ	الدرر الکامنہ	۷۵- ابن حجر
قاہرہ سنہ ۱۳۰۸ھ	ثمرات الاوراق (علی ہاشم المستطرف)	۷۶- ابن حجة الحموی
قاہرہ سنہ ۱۲۶۶ھ	المقامات	۷۷- الحریری
قاہرہ سنہ ۱۹۳۲ع	کتاب صورۃ الارض	۷۸- ڈاکٹر حسن ابراہیم الفاطمیون فی مصر
قاہرہ سنہ ۱۹۳۰ع	تاریخ الاسلام السیاسی	۷۹- ڈاکٹر حسن ابراہیم
قاہرہ سنہ ۱۲۸۷ھ	محاضرات الادبا	۸۰- حسین الاصفہانی
قاہرہ سنہ ۱۳۱۳ھ	المسند	۸۱- ابن حنبل
لیڈن سنہ ۱۹۳۸ع	کتاب صورۃ الارض	۸۲- ابن حوقل
قاہرہ سنہ ۱۹۳۹ع	الامتاع والموانسہ	۸۳- ابو حیان التوحیدی
قاہرہ	الصدائق و الصدیق	۸۴- ابو حیان التوحیدی
قاہرہ سنہ ۱۹۲۹ع	المقالات	۸۵- ابو حیان التوحیدی
قاہرہ سنہ ۱۳۳۹ھ	تاریخ بغداد	۸۶- الخطیب البغدادی
دمشق سنہ ۱۹۳۹ع	تقیید العلم	۸۷- الخطیب البغدادی
ناشر عبدالرحمان بن محمد	المقدمہ	۸۸- ابن خلدون
قاہرہ سنہ ۱۲۸۳ھ	العبر	۸۹- ابن خلدون
قاہرہ سنہ ۱۲۷۵ھ	وفیات الاعیان	۹۰- ابن خلکان
الطبعة الاولى	التريته عند العرب	۹۱- خليل طوطح
دارالکتب مصر سنہ ۱۹۲۵ع	الانتصار و الرد علی ابن الروندی	۹۲- الخياط المعتزلی
قاہرہ سنہ ۱۳۰۹ھ	الانتصار	۹۳- ابن دلق
حیدرآباد سنہ ۱۳۳۷ھ	تاریخ الاسلام	۹۴- الذهبی

- |                      |   |   |
|----------------------|---|---|
| قاهره                | شرح المواهب اللدنيه                     | الزرقاني - ٩٥                               |
| تونس سنه ١٢٨٩ هـ     | تاريخ الدولتين                          | الزركشي - ٩٦                                |
| استامبول سنه ١٢٩٢ هـ | تعليم المتعلم                           | الزرنوجي - ٩٧                               |
| قاهره سنه ١٣١٩ هـ    | المولود والنظيم في روم التعليم          | زكريا الانصاري - ٩٨                         |
| قاهره سنه ١٩٣٣ ع     | النشر الفنى                             | ذاكتر زكى مبارك - ٩٩                        |
| قاهره سنه ١٩٣٦ ع     | منيته المرید في ادب المفيد<br>والمستفيد | زين الدين العاملی - ١٠٠                     |
| بغداد سنه ١٩٣٣ ع     | الجامع المختصر                          | ابن الساعی - ١٠١                            |
| قاهره سنه ١٣٢٤ هـ    | طبيبات الشافعية الكبرى                  | السبكي - ١٠٢                                |
| ليدن سنه ١٩٠٨ ع      | معيد النعم و سبيد النقم                 | السبكي - ١٠٣                                |
| تونس سنه ١٣٣٨ هـ     | آداب المعلمين                           | ابن سحنون - ١٠٤                             |
| قاهره سنه ١٣٣٨ هـ    | الضوء الاعم                             | السيخاوى - ١٠٥                              |
| گب سيهوريل ايديشن    | كتاب الانساب                            | السمعاني - ١٠٦                              |
| قاهره سنه ١٣١٩ هـ    | المخصص                                  | ابن سيده - ١٠٧                              |
| روما سنه ١٥٩٣ ع      | القانون                                 | ابن سينا - ١٠٨                              |
| قاهره سنه ١٣٢١ هـ    | حسن المحاضره                            | السيوطي - ١٠٩                               |
| دمشق سنه ١٣٥١ هـ     | تاريخ الخلفاء                           | السيوطي - ١١٠                               |
| حيدرآباد سنه ١٣٣٣ هـ | تبيين الصحيحه في مناقب ابى<br>حنيفه     | السيوطي - ١١١                               |
| قاهره سنه ١٣٢٦ هـ    | بغية الدعاء                             | السيوطي - ١١٢                               |
| قاهره سنه ١٢٤٨ هـ    | الاتقان في علوم القرآن                  | السيوطي - ١١٣                               |
| قاهره سنه ١٢٤٨ هـ    | الروضتين                                | ابوشامه - ١١٤                               |
| بيروت سنه ١٣٠٩ هـ    | الدر المنخب في تاريخ حلب                | ابن شجنه - ١١٥                              |
| قاهره سنه ١٣١٤ هـ    | الدعاسن السلطانيه                       | ابن شداد - ١١٦                              |
| قاهره سنه ١٣٠٨ هـ    | المستطرف في كل فن مستظرف                | (بهاء الدين)<br>شهاب الدين بن<br>احمد - ١١٧ |
| ليپزگ سنه ١٩٣٣ ع     | الملل والنحل                            | الشهرستاني - ١١٨                            |
| قاهره                | المنية في آداب العلم                    | الشهيد - ١١٩                                |
| قاهره سنه ١٩٣٦ ع     | نهايته الرتب                            | الشيرزى - ١٢٠                               |
| بيروت سنه ١٩٣٦ ع     | خطط دمشق                                | صلاح الدين المنجد - ١٢١                     |
| حيدرآباد سنه ١٣٢٩ هـ | مفتاح السعاده                           | طاش كبرى زاده - ١٢٢                         |
| ليدن سنه ١٨٨١ ع      | تاريخ الامم و الملوك                    | الطبري - ١٢٣                                |
| ليدن سنه ١٨٨١ ع      |   |   |



## ضمیمہ و کتابیات

قاہرہ سنہ ۱۹۲۳ ع	الفخری فی آداب السطانیہ والامم الاسلامیہ	۱۲۴- ابن الطقطقی
دمشق سنہ ۱۹۳۹ ع	القلائد الجوہریہ	۱۲۵- ابن طولون الصالحی
لیٹن سنہ ۱۳۰۲ ھ	الموشی	۱۲۶- ابوالطیب محمد
قاہرہ سنہ ۱۲۶۸ ھ	بدائع البدائہ	۱۲۷- ابن ظافر
بغداد	العراق بین احتلالین	۱۲۸- عباس العزاوی
قاہرہ سنہ ۱۹۳۷ ع	جامع بیان العلم	۱۲۹- ابن عبدالبر
بغداد	مرصد الاطلاع	۱۳۰- ابن عبدالحق البغدادی
قاہرہ سنہ ۱۹۲۷ ع	سیرة عمر بن عبدالعزیز	۱۳۱- ابن عبدالحکم
قاہرہ سنہ ۱۹۱۳ ع	العقد الفريد	۱۳۲- ابن عبدریہ
بغداد سنہ ۱۹۳۶ ع	الحسیبہ	۱۳۳- عبدالرزاق الحصان
ناشر فولڈر	الافادہ والاعتبار	۱۳۴- عبداللطیف البغدادی
صیدا سنہ ۱۳۵۳ ھ	حق الیقین	۱۳۵- عبداللہ بن بشر
قاہرہ سنہ ۱۹۳۵ ع	المرآة العربیہ	۱۳۶- عیداللہ عفیفی
جرنل ایشیاٹک سنہ ۱۹۳۳ ع	رسالہ ابن عبدون	۱۳۷- ابن عبدون
بیروت سنہ ۱۸۹۰ ع	تاریخ مختصر الدول	۱۳۸- ابن العبری
قاہرہ	احکام القرآن	۱۳۹- ابن العربی
دمشق سنہ ۱۳۲۳ ھ	تاریخ دمشق	۱۴۰- ابن عساکر
قاہرہ سنہ ۱۳۵۰ ھ	شذرات الذهب	۱۴۱- ابن العباد
لندن - اے - جی - برل سنہ ۱۸۸۹ ع	تاریخ آل سلجوق	۱۴۲- عمادالدین الاصفہانی
قاہرہ سنہ ۱۳۰۶ ھ	احیاء علوم الدین	۱۴۳- الغزالی
قاہرہ سنہ ۱۹۳۳ ع	الرسائل العشرہ	۱۴۴- الغزالی
قاہرہ سنہ ۱۳۰۶ ھ	الجام العوام	۱۴۵- الغزالی
حلب ۱۳۶۲ ھ	نہر الذهب فی تاریخ حلب	۱۴۶- الغزی
لیٹن سنہ ۱۳۰۳ ھ	کتاب البلدان	۱۴۷- ابن الفقیہ
قاہرہ سنہ ۱۳۵۱ ھ	البدایہ والنہایہ	۱۴۸- ابوالفدا
الساسی	الاعانی	۱۴۹- ابوالفرج الاصفہانی
الطبعة الاولى	عصر الہامون	۱۵۰- ڈاکٹر فرید رفاعی
بغداد سنہ ۱۳۵۱ ھ	الحوادث الجامعہ	۱۵۱- ابن الغوطی

- ١٥٢ - القالى  
١٥٣ - ابن قتيبه  
١٥٤ - ابن قتيبه  
١٥٥ - القرشى  
١٥٦ - القزوينى  
١٥٧ - القسطلانى  
١٥٨ - القفطى  
١٥٩ - القلقشندى  
١٦٠ - الكتبى  
١٦١ - كشاجم  
١٦٢ - كمال الدين هبة الله  
١٦٣ - الكندى  
١٦٤ - كوركيس عواد  
١٦٥ - لسان الدين  
بن الخطيب  
١٦٦ - الماوردى  
١٦٧ - الماوردى  
١٦٨ - الموثيد فى الدين  
١٦٩ - المبرد  
١٧٠ - المتنبى  
١٧١ - مجير الدين  
١٧٢ - مجد زاهد الكوثرى  
١٧٣ - مجد صادق الصدر  
١٧٤ - مجد عبدالله عنان  
١٧٥ - مجد عبده  
١٧٦ - ذا كثر مجد كامل حسين نظريته المثل والمثول  
١٧٧ - مجد كرد على  
١٧٨ - مجد كرد على  
١٧٩ - مجد كرد على  
١٨٠ - محمود الالوسى  
١٨١ - محمود دهمان  
١٨٢ - محمود عكوش
- الامالى  
عيون الاخبار  
المعارف  
معالم القربه  
آثار البلاد واخبار العباد  
المواهب اللدينه  
اخبار العلماء باخبار الحكماء  
صبح الاعشى  
فوات الوفيات  
ادب النديم  
الدرارى فى الدرارى  
كتاب الولاة والقضاة  
خزائن الكتب القديمه فى العراق  
الاحاطه فى تاريخ غرناطه  
الاحكام السلطانيه  
ادب الدنيا والدين  
ديوان الموثيد  
الكامل  
ديوان المتنبى  
الانس الجليل  
حسن التقاضى فى سيرة ابى يوسف  
القاضى  
الشيعة  
الحاكم بامر الله  
الاسلام والنصرانيه مع العلم  
والمدنيه  
نظريته المثل والمثول  
خطط الشام  
الاسلام والحضارة العربيه  
رسائل اللبلغاء  
تاريخ مساجد بغداد  
المقصورة الناجيه  
الجامع الطولونى
- قاهره سنه ١٣٣٨ هـ  
قاهره سنه ١٩٢٨ ع  
قاهره سنه ١٣٠٠ هـ  
ناشر پروفيسر ليوى  
طبع الاولى  
طبع الاولى  
ليزگ سنه ١٣٢٠ هـ  
قاهره سنه ١٩١٣ ع  
قاهره سنه ١٢٩٩ هـ  
اسكندريه سنه ١٣٢٩ هـ  
استانبول سنه ١٢٩٨ هـ  
گب سيموريل  
بغداد سنه ١٩٣٨ ع  
قاهره سنه ١٣١٩ هـ  
قاهره سنه ١٨٥٣ ع  
استانبول سنه ١٢٩٩ هـ  
قاهره سنه ١٩٣٩ ع  
ناشر رانث  
حلب سنه ١٩٣٦ ع  
قاهره سنه ١٢٨٣ هـ  
قاهره سنه ١٩٣٨ ع  
بغداد سنه ١٣٥٢ هـ  
قاهره  
قاهره سنه ١٣٢٣ هـ  
قاهره سنه ١٩٣٨ ع  
طبع الاولى  
لجنته التاليف سنه ١٩٣٣ ع  
قاهره سنه ١٩٣٦ ع  
بغداد سنه ١٣٣٦ هـ  
دمشق سنه ١٩٥٠ ع  
قاهره سنه ١٩٢٧ ع

نجف سنہ ۱۲۵۰ھ	تنزیہ الانبیا	۱۸۳ - المرتضیٰ
قاہرہ سنہ ۱۳۳۳ھ	الموشح	۱۸۴ - المرزبانی
ناشر باربیر	مروج الذهب	۱۸۵ - المسعودی
قاہرہ سنہ ۱۳۲۳ھ	تہذیب الاخلاق	۱۸۶ - ابن مسکویہ
قاہرہ سنہ ۱۹۱۴ع	سقوط الخلافتہ العباسیہ	۱۸۷ - ابن مسکویہ
قاہرہ سنہ ۱۸۹۱ع	دیوان ابن المعتز	۱۸۸ - ابن المعتز
قاہرہ سنہ ۱۹۰۳ع	رسالہ الغفران	۱۸۹ - المعری
اکسفرڈ سنہ ۱۸۹۸ع	رسائل ابی العلاء	۱۹۰ - المعری
لیڈن سنہ ۱۹۰۶ع	احسن التقاسیم فی معرفتہ الاقالیم	۱۹۱ - المقدسی
قاہرہ سنہ ۱۲۷۹ھ	نضح الطیب	۱۹۲ - المقرئ
قاہرہ سنہ ۱۲۸۰ھ	الخطط	۱۹۳ - المقریزی
طبع الاولى	قانون الرسائل	۱۹۴ - ابن منجب
قدس سنہ ۱۹۰۹ع	اتعاظ الحنفا	۱۹۵ - المقریزی
قاہرہ سنہ ۱۹۲۴ع	الاشارة الى من نال الوزارہ	۱۹۶ - ابن منجب الصیرفی
بغداد سنہ ۱۹۳۵ع	المدرستہ المستنصریہ	۱۹۷ - ناجی معروف
قاہرہ سنہ ۱۲۷۸ھ	سرح العیون	۱۹۸ - ابن نباتة المصری
قاہرہ سنہ ۱۳۳۸ھ	الفہرست	۱۹۹ - ابن الندیم
دمشق سنہ ۱۹۴۸ع	المدارس فیما فی دمشق من المدارس	۲۰۰ - النعمی
قاہرہ	دیوان ابی نواس	۲۰۱ - ابو نواس
دارالکتب مصر	نہایت الادب	۲۰۲ - النوبری
قاہرہ سنہ ۱۲۷۴ھ	دیوان ابن ہانی	۲۰۳ - ابن ہانی الاندلسی
قاہرہ سنہ ۱۳۳۲ھ	السیرة	۲۰۴ - ابن ہشام
ناشر مارگولیو	معجم الادبا	۲۰۵ - یاقوت
قاہرہ سنہ ۱۳۲۳ھ	معجم البلدان	۲۰۶ - یاقوت
لیڈن سنہ ۱۸۶۰ع	البلدان	۲۰۷ - الیعقوبی
بیروت سنہ ۱۹۴۳ع	ثمار المقاصد	۲۰۸ - یوسف بن
		عبدالمہادی

## BOOKS IN FOREIGN LANGUAGES

- Barthold, W. *Turkestan Down to the Mongol Invasion*, Luzac, 1928. 209
- Brockelmann, C. *Geschichte der Arabischer Litteratur*, Weimar, 1898. 210
- Browne, E. *A Literary History of Persia*, London, 1926. 211
- Dozy, R. *Dictionnaire des Nolls des Vete- mans*, Amsterdam. 212
- Gertude Stern *Marriage in Early Islam*, The Royal Asiatic Society. 213
- Gibb, H. *Arabic Literature*, Oxford, 1928. 214
- Gibb, H. *Muhammadanism*, Oxford, 1949. 215
- Hitti, P.K. *The History of the Arabs*, London, 1949. 216
- Ilse Lichtenstadter *Women in the Ayyam al-Arab*, The Royal Society, 1935. 217
- John, Longdom *A Short History of Women*, The Royal Society, 1937. 218
- Khuda Bukhsh *Contribution to the History of Islamic Ciivlization*, Calcutta. 219
- Lammens *Etudes surle Regne du Calife Omaiyade Moawia*, Paris, 1908. 220
- Lane-Poole, S. *Cairo*, London, 1912. 221
- Lane-Poole, S. *History of Egypt in the Middle Ages*, London, 1901. 222
- Matiel, Mugannam *The Arab Woman*, London. 223
- Mez, Adam *Die Renaissance des Islams* (Arabic Tr.), Cairo. 224
- Nicholson, R. A. *A Literary History of the Arabs*, Cambridge, 1930. 225
- Palmer, E. *Harun al-Rashid*, Marcus Ward. 226

Paul Monroc	<i>The Educational Renaissance of the 16th. Century</i> , New York.	227
Richard Coke	<i>Baghdad, the City of Peace</i> , Thornton, 1927.	228
Rosenthal	<i>The Technique and Approach of Muslim Scholarship</i> , 1947.	229
Sarre, F.	<i>Islamic Bookbindings</i> , Berlin.	230
S. Ameer Ali	<i>A Short History of, the Saracens</i> London, 1916.	231
S. Ameer Ali	<i>The Spirit of Islam</i> , 1910.	232
Thomas Arnold and Grohmann	<i>The Islamic Book</i> , Germany.	233
Thomas Arnold and Guillaume	<i>The Legacy of Islam</i> , London, 1946.	234
Wellhausen	<i>The Arab Kingdom &amp; Its Fall</i> (Eng. Translation), Calcutta, 1927.	235
William Muir	<i>The life of Mohammad</i> , London, 1894.	236
	سعید نفیسی، "مدرسه نظامیہ بغداد" (فارسی)، طہران ۱۳۱۳ھ -	237

### ENCYCLOPEDIAS

<i>Encyclopaedia of Islam</i>	238
<i>Encyclopaedia and Dictionary of Education</i>	239
<i>Encyclopaedia of Religion &amp; Ethics</i>	240
<i>The Dictionary of Islam</i>	241
دائرہ معارف البستانی -	242
دائرہ معارف القرآن العشرین لفرد وجدی -	243

### PERIODICALS

<i>Islamic Culture</i>	244
<i>The Nineteenth Century</i>	245
<i>The Journal of Education</i>	246
<i>The Journal Asiatique</i>	247

المشرق -	248
المعلم الجديد (عراقيه) -	249
مجله "الجامعه الاسلاميه" (حلب) -	250
ياد جار (فارسيه طهران) -	251

## DOCUMENTS & ANONYMOUS

<i>Archaeological Evidence</i>	252
وقفية الملك المعظم على مدرسه الشام (مخطوط استاد صلاح الدين المنجد) -	253
كتاب الارشاد والتعليم الرجال الصوفيه -	254
المجالس المستنصريه -	255
رسائل اخوان الصفاء -	256

